

**ዕውታ
ዝኸነ ህይወት**

ዎቶማን ኒ

2009

መቼድም

ዕዉት-ዝኾነ-ህይወት እንታይ ምዃኑ ትፈልጡዶ ኢኹም ፤ ስለቲ እትመላለስዎ ክርስትያናዊ ህይወት ዘሕፍረኩም ድዩ ፤ ዓወት ክንረክብ ኢና ኢልኩም ኣዚኹም ኣብ ዝጸዓርኩምሉ ግናኹ ምስ ወደቕኩም ከምዚ ኢልኩም ዓው ኢልኩም ትጭድሩ ትኹኑ ፡ << ይዋእ ኣነ ምግዱር ሰብ ፡ ካብዚ ናይ ሞት ስጋስ መን ከፊኡ ኬድሕነኒ እዩ ፤ >> (ሮሜ7:24) ። ምድሓንኩም ግን ኣብ ጥቓኹም ከም ዘሎ ርግጽ ግበሩ ፡ << ንኣምላኽ ብጐይታና የሱስ ክርስቶስ ስብሓት ይኹኖ ። >> (ሮሜ7:25) ። ዕዉት-ዝኾነ-ህይወት እትበጽሖ ዘይኮነ እትወሃቦ እዩ ። ናይ ህይወትካ ምሕዳስ ኣይኮነን ፡ ናይ ህይወትካ ምቕያር እዩ ። ጸቂጥካ ዘይኮነስ ብግልጺ እዩ ዝፍጸም ። ብገዛእርእስኻ ኣይኮነን ቦቲ ኣባኻ ዘሎ ክርስቶስ እዩ ። እዛ ህይወት ካብ ኣምላኽ እትቐበልኩምዋ ፡ እታ ንየሱስ ክርስቶስ ከም መድሓኒኹም ምስ ተቐበልኩም ዝረኽብኩምዋ ህይወት እያ ። እዛ ህይወት ንሓጢአት እትሰዕር ፡ ጥቡቕ ሕብረት ምስ እግዚአብሄር ኣምላኽ ዘለዋ ፡ ምሉእ ዕግበትን ሓይልን ዘለዋ እያ ። እዛ ህይወት ኣባኹም ድሮ ኣላ ፡ ክትምርምርዋ ውን ትጽበየኩም ኣላ ። ናይዛ ህይወት ሓይሊ ክትለማመድዎ እንተኾነኩም ፡ ርእሰኻ ምሕዳግ ንክርስቶስ ኣባኻ ክነብር ምፍቃድ ፡ ዝብሃል ምስጢሩ ኣሎ ። ነዛ ህይወት ክትረኽቡ ከም ናይ ቆልዓ ዝኾነት እምነት ከተድልየኩም እያ ።

እምበኣርሲ ኣመንቲ በዚ ዕዉት-ዝኾነ-ህይወት ክመላለሱ ምእንቲ ፡ ዎች ማን ኒ ኣብ ሻንጋይ ቻይና ብ1935.9.ም ኣብ እተኻየደ ጉባኤ ዝነበረ መልእኽቲ ቀሪቡልና ኣሎ ። ንሱ ነዚ ኣገዳሲ መልእኽቲ ብዝምልከት ከምቲ ኩሉ ጊዜ ጽሑፋቱ እንንብቦ ብምሉእነትን ብቐልል ዝበለን ግልጺ ብዝኾነን መገዲ ሕጂውን እንሆ ቀሪቡልና ኣሎ ። ኣብዚ መልእኽቲ መጀመርታ ናይ ኣመንቲ ብሕታዊ ልምምድ ፡ ከምቲ ጐይታ ዝድልዩ ከም ዘይኮነ ዘሕፍር ምዃኑ ይጠቅስ ። ቀጺሉ ብምንጽጻር ፡ ብኣምላኽ እተዋህበ ክርስትያናዊ ህይወት ይገልጽ ። ብድሕሪዚ ንሱ ፡ ቅድሚኡ ከመይ ጌርካ ናብዚ ህይወት ትኣቱ ምግላጽ ፡ ባህሪ ዕዉት-ዝኾነ-ህይወት ከመይ ምዃኑ ይገልጽ ። ብተወሳኺ ፡ ምሕዳግን ምእማንን ናብ ደገ ዓወት ዘሰጋግራ ብምዃን ኣብሊጹ ይገልጽ ። ንሱ እዚ ኩሉ ክንለማመዶ ከሎና ምፍታን እምነትና ከም ዝሰዕበና ይነግረና እዩ ። ኣመንቲ ብጸጋ የሱስ ክርስቶስ ክዓብዩ ከም ዘለዎም ድማ ይገልጽ ። ኣብ መወዳእታ ፡ ድሕሪ ዕዉት-ዝኾነ-ህይወት ምርካብና እቲ መጀመርታን መወዳእታን ግብሪ ምፍላይ (ቅድስና) ብምግላጽ መልእኽቲ ይድምድም ።

እምበኣርሲ እዚ መልእኽቲ ካብታ ናይ እንግሊዝ ‘ዘ ላይፍ ዛት ዊንስ’ መጽሓፍ እትብል ተተርጉማ ንኣንበብቲ ቀሪባ ኣላ ። ጐይታ ኸብሪ ባዕሉ ህይወቱ ኣባኹም ብምንባር ክብሩ ይግለጽ ።

ተርጓሚ

ትሕዝቶ

<u>አርእስቲ</u>	<u>ገጽ</u>
ምዕራፍ 1 እተለማመድናዮ	5
ምዕራፍ 2 ህይወት ክርስቲያን ብመሰረት መጽሐፍ ቅዱስ	14
ምዕራፍ 3 ባህሪ ዕዉት-ዝኸነ-ህይወት	25
ምዕራፍ 4 ብኸመይ ናብ ደገ ዕዉት ህይወት ትኣቱ	37
ምዕራፍ 5 ምሕዳግ	49
ምዕራፍ 6 እመን	60
ምዕራፍ 7 ምፍታን እምነትኩም	71
ምዕራፍ 8 ምዕባይ	80
ምዕራፍ 9 ናይ ዓወት ድምጺ	91
ምዕራፍ 10 ምፍላይ	100

1 | እተለማመድናዮ

<< እምበአርሲ እኔ ሰናይ ክገብር ዝደሊ እቲ እከይ ከም ዚጠብቀኒ ፡ ሕጊ ኾይኑ ረኽብክዎ ። >>
(ሮሜ7:21)

<< ኩሎም ሓጢአም ክብሪ ኣምላኸውን ስኢኖም ። >> (ሮሜ3:23)

ንክርስቲያናት እተዋህበ ህይወት

ካብ ቅዱስ መጽሓፍ ከም ንረኽቦ ፡ ብኣምላኽ ንክርስቲያናት እተዋህበ ህይወት ምሉእ ሓጎስን ፡ ዕረፍትን ፡ ምስ እግዚአብሄር ፍጹም እተወሃሃደን እዩ ። እዛ ህይወት ንዓለም ዘይትጸምእን ዘይትሃርፍን ፡ ካብ ሓጢአት ዝረሓቐትን ፡ ንኹሉ ነገር ድማ ጥሒሳ እትሓልፍን ህይወት እያ ። ብሓቂ ቅድስትን ሓይሊ ዝመልእትን ዕዉትቲ ህይወት ፡ ብናይ እግዚአብሄር ፍቓድ ፍልጠት ዝቐመትን ዘዩቓርጽ ሕብረት ምስኡ ዘለዋ ህይወት እያ ።

እዛ ብኣምላኽ ንክርስቲያናት እተዋህበት ህይወት ብክርስቶስ ኣብ እግዚአብሄር እተሰወረት ህይወት እያ ። ነዛ ህይወት ዝትክንፋ ፡ ወይ ዝጎዳእ ፡ ወይ ዘናውጽ የልቦን ። ከምቲ ክርስቶስ ዘይናወጽ ንሕናውን ዘይንናወጽ ኢና ። ክርስቶስ ንኹሉ ከም ዝጥሕሶ ንሕናውን ንኹሉ ነገር ንጥሕሶ ኢና ። ክርስቶስ ኣብ ቅድሚ እግዚአብሄር ከምዝኾነ ንሕና ከኣ ኣብ ቅድሚኡ ኢና ። እዚ ክንደክም ኢና ክንስዓር ኢና ዝብል ኣብ ሓሳብና ከነእትዎን ከነሰላስሎን የብልናን ። ምድካም ወይ ምስዓር የለን ። ምኽንያቱ ኣብ ቆሎ3:4 ከም እተጻሕፈ

«ክርስቶስ ህይወትና» ስለ ዝብል እዩ ። ንክርስቶስ ዝሕዞ የለን ፡ ንኹሉ እዩ ዝጥሕሶ ። ህይወት ክርስቶስ ነዚ እዩ ዝመስል ። ሃሌሉያ ፤

እታ ንክርስቲያናት እተዋህበት ህይወት ብሓቂ ሓጎስን ሓይልን ዕረፍትን ዝመልአት ፡ ምስኡ ከኣ ፍቓድ ኣምላኽ ዝመልአትን እያ ። ሎሚ ግን እስኪ እንታይ ዓይነት ህይወት ከም እንነብር ዘሎና ንርእስና ንፈትሽ ። እንተደኣ ህይወትና ከምቲ ኣምላኽ ዝሃበና ህይወት እንተዘይትነብር ኮይና ፡ ዕውት-ዝኾነ-ህይወት እንታይ ምዃኑ ክንፈልጥ የድሊ ። ስለዚ ፡ ንእተለማመድናዮ ዝምልከት ቀጺልና ክንርኢ ኢና ። ገሌና ኣዚና ኣሸገርቲ ሰባት ስለዝኾንና ግን ፡ እዚ እናኣመድና እንርእዮ ንክንሰምዖ ባህ ዘየብል ይኸውን እዩ ። ግናኽ ጎደሎና ክንርእይ ከምኡውን ጸጋ ካብ ኣምላኽ ምእንቲ ክንቅበል ርእስና ትሕት ከነብል የድሊ ።

ኣብ ክርስቲያናት ዝርከቡ ሸሞንተ ዓይነት ውድቀታት

እንታይ ዓይነት ህይወት ኮን ኢና ንነብር ንህሉ ፤ ኣብ ትሕቲ ማእሰርቲ ናይ ሕጊ ሓጢአት ፤ ሃዋርያ ጳውሎስ ከምዚ ኢሉ « ፍቓድሲ ኣሎኒ ፡ ምግባር እቲ ሰናይ ግና ስኢነዮ ኣሎኹ » (ሮሜ 7:18) ። እዚ ልምምድ ኣባና ሓቂ ድዩ ፤ ህይወትና እተሳዕረን ብሓጢአት እተኣሰረን ድዩ ፤ ኣምላኽ ክቡር ህይወት ሂቡና ከሎስ ፡ ንሕና ግና ኣብ እተሳዕረ ናብራ ንነብር ።

ካብ ጥቕስታት መጽሓፍ ቅዱስን ካብ ዝመርመርናዮን ፡ ኣብ ክርስቲያናት ሸሞንተ ዓይነት እተፈላለዩ ውድቀታት ወይ ሓጢአት ይርእዩ ።

1.ናይ መንፈስ ሓጢአት ። ናይ መንፈስ ሓጢአት ዝብሃሉ ትዕቢት ፡ ቅንኢ ፡ ዘይምእማን ፡ ጌጋ ክትረክብ ምድላይ ፡ ዘይምጽላይ ፡ ኣብ ኣምላኽ ዘይምውካል እዮም ። ወላኳ ሓደ ሓደ ክርስቲያናት መንፈሳውነቶም ዕውት እንተኾነ ፡ ካልኣት ግና ኣብዞም ሓጢአት እዚኦም ተሳቢሮም ንረኽቦም ።

ሓደ ጊዜ ይዝከረኒ ንኣይውን ትዕቢት ኣሸጊሩኒ ነይሩ ፡ ዝኾርዑ ዘበሉ ኩሎም እዚ ናይ መንፈስ ሓጢአት ፈጸሞም እዮም ። ኩሩዕ ሰብ ካልኣት ካብኡ ንላዕሊ ክህልዉ ከምዝኽእሉ ኣየስተውዕልንዩ ። እዚ ኣብ ናይ ዓለም ነገር ጥራይ ዘይኮነስ ኣብ መንፈሳዊ እውን ኣሎ ። ካልኣ ሰብ ዝበለጸ ምስ ዝመስሎ ኩሉ ጊዜ ነገር ክረክብ ይደልይ ፡ ከዋርድ ድማ ይደሊ ።

ቅንኢ ኣብ ስራሕ ኮነ ኣብ መንፈሳዊ ነገር እንተ ሃልዩ ሓጢአት እዩ ።

ሓደ ሓደ ኣመንቲ ድማ ብዘይኣምን ልቢ ተመሊኦም ኣለዉ ። ብቃል ኣምላኽ ከም ዝኣምኑ ምስ ትሓቶም እዉ ይብሉ ፡ ግን ብሓቂዶ ብናይ ተስፋታት እግዚኣብሄር ከም ዝኣምኑ እንተ ሓቲትካዮም ዘይኣምኑ ኮይኖም ትረኽቦም ። ንቃል ኣምላኽ ስለ ዘይኣምኑ ንእሽቶይ ፊተና ተናውጸም ። ሓደ እዋን ፡ ማርቲን ሉተር ኣዝዩ ሓዚኑ ስለዝነበረ ፡ ብዓልቲ ቤቱ ናይ ሓዘን ልብሲ ለቢሳ መጽቶ ፡ ማርቲን ሉተር ከኣ ፤ ንምንታይ ደኣ እዚ ለቢሲኪ መን ሞይቱ ኢሉ ሓተታ ፡ ንሳ ከኣ « ኣምላኽካ ከምዝሞተስ ኣዚኻ ጉሂኻ ኢኻ እሞ ፡ ስለዚ እዩ ናይ ሓዘን ልብሲ ለቢሲ » ክትብል መለሰት ። እዚ ከምዚ ኣብ ናብራናኽ ይረኣድዩ ፤

ብዙሐት ድማ ኣብ ቅድሚ እግዚአብሔር ኣይመላለሱን ፡ ጽቡቕ ርክብ ምስኡ የብሎምን ። ብዘይ ጥንቃቄ ይመላለሱ ። ብዘይ ጸሎትን ንባብ መጽሓፍ ቅዱስን ንኣያለ መዓልታት ይጸንሑ ። ንሰሙን ዝኣክል ገጽ እግዚአብሔር ብዘይ ምድላይን ብዘይ ሕብረት ምስኡ የሕልፉ ፡ መዓልታዊ ብዘይ ፍርሃት ጐይታ ይነብሩ ። እዚ ኣብ ቅድሚ እግዚአብሔር ከም ዘይመላለሱ የርኤና ። መንፈሳዊ ህይወት የብሎምን ። ንርእሰኻ ምግዛእ ኣይተመሃርዎን ፡ ፍጹም ግዛእ ርእሶም ኣይከሓዱን ።

ሓደ እዋን ይዝከሩኒ ክልተ የሕዋት ብዘይ ረብሕ ነገር ተኻርዮም ነበሩ ። ብሓደ እዮም ዝበልዑ ነይሮም ፡ እቲ ሓደ ኩሉ ጊዜ ሰባገሑ እንኣልዓለ ቀዲሙ እዩ ዝበልዕ ፡ ነዚ ዘስተውዓለ እቲ ሓደ ሓው ፡ ንሓደ ንክልተ ከምኡውን ንሰሙናት ተጸመሞ ፡ ብድሕሪ እዚ ግን ክዕገሶ ኣይከኣለን ፡ ርእሱ ድማ ፈለየ ። እዚ ሓው ህይወቱ ብዓቢ ነገር ዘይኮነስ ብንእሽቶይ ነገር እዩ ዝግለጽ ዘሎ ። ብዛዕባዚ ነገር ክሓስብ ከሎኹ ናይ ሃድሶን ተይሎር ታሪኽ ህይወት ፡ ኣዝዩ ከንብቦ ደስ ዝበለኒ ይዝክሮ ፡ ንሱ ወንጌል ክሰብኽ ናብ ብዙሕ ቦታታት ክጎዓዝ ከሎ ፡ እቲ ዘኸፍኦ ክፍሊ-ቤትን ዝረሰሐ ዓራትን ንእኡ ይበጽሖ ነይሩ ፡ እንተኾነ ግን እዚ ኣገልጋሊ ኣምላኽ ንኣንቲ መዓልቲ እኳ ፈጹሙ ኣማሪሩ ኣይፈልጥን ። እዚ ቀለል ነገር እኳ እንተኾነ ፡ ንናይ ሓደሓደ ሰብ እንታይ ዓይነት ህይወት ኣብ ቅድሚ ኣምላኽ ከም ዘለዎም ይገልጽ ።

2.ናይ ስጋ ሓጢአት ። ናይ መንፈስ ሓጢአት ጥራይ ዘይኮነ ፡ ናይ ስጋ ሓጢአትውን ዝብሃል ኣሎ ። እዚ ከም ዝሙት ፡ የዲንትኻ ዘይምቁጽጻር ፡ ዘይግባእ ዝምድናን ዝኣመሰሉን እዮም ። በዚ ነገር እዚ ብዙሓት እዮም ወዲቓም ። ምጥማቶም ስለ ዘይቆጸጸሩ ፡ በዲንቶም ዝሓጥኡ ብዙሓት እዮም ። ብዙሓት ከኣ ኣብ ልዕሊ ስጋኦም ይሓጥኡ ፡ ገሊኦም ከኣ ዘይግባእ ዝኾነ ምሕዝነት ስለ ዘለዎም ዝሓጥኡ ውሑዳት ኣይኮኑን ።

እስኪ ክሓተኩም ክቡራት ኣሕዋተይ ፡ ኣጣምታኹም ተጠንቂቑኩምሉ ትፈልጡዶ ፤ የዲንትና ክርእያኦ ዘለውን ኣብ ዘመንና ብዙሕ ጽቡቕ ብምህላዉ ዘሓጉሰኒ እዩ ። ብሰንኪ የዲንቶም ናብ ዓወት ክበጽሑ ዘይከኣሉ ክርስትያናት ዝፈልጦም ብዙሓት እዮም ።

ምሕዝነት ወይ ዕርክነትውን ክሕሰበሉ ዘለዎ ነገር እዩ ። ሓደ ሓው ካብ ግቡእ ንላዕሊ ምስ ሓደ ዘይኣማኒ ጥቡቕ ዕርክነት ገበረ ። ናይዚ ሓው ኣብ ቅድሚ ዓለም ከም ሓጢአት ኣይርእን እዩ ፡ ንኣና ንክርስትያናት ግን ሓጢአት እዩ ። ሓደ ሚስቶናዊ ሓውና ድማ ፡ ሓደ ሰብ ጥቡቕ ዕርክነት ክገብር ምስዚ ሚስቶናዊ ምስ ደለየ ፡ እቲ ሚስቶናዊ ነጺግዎ ፡ ምኽንያቱ ምስ ዘይኣመንቲ ካብ ዝግብኦ ንላዕሊ ጥቡቕ ዕርክነት ሓጢአት እዩ።

- 2ቆሮ6:14

3.ናይ ኣእምሮ ሓጢአት ። ብዙሓት ናይ መንፈስ ሓጢአት ወይ ናይ ስጋ ሓጢአት ዘይፍጽሙ ይኾኑ ፡ እንትኾነ ግን ኣብ ኣእምሮኦም ዓወት የብሎምን ። ሓሳቦም ካብ ሓጢአት ነጻ ኣይኮነን ። ሓሳቦም ዝተፈላለየ ሓጢአት ይሓስቡን የስተንትንን ፡ ወይውን ኣዝዮም ጣምታውያን ብምጥርጣር ዝተመልኡን እዮም ፡ ኩሉ ክፈልጡ ይደልዩ ፡ ኣብ ዝፈለጥዎን ከኣ ኣይጸንዑን ። ከምዚ ዓይነት ኣእምሮ(ሓሳባት) ዘለዎም ናብ ዓወት ክበጽሑ ኣይከኣሉን እዮም ። ናይ ኣእምሮኦም ዓወት ምሉእ-ብምሉእ እተለማመዱ ከም ሓቂ ውሑዳት እዮም ።

ሐደ እዋን ሓንት ሓፍቲ ነይራ ሓሳባ ናብ ዘይደለዩቶ እናተደፍኦ ዘሸገራ ኢጋጠመትኒ ፡ ሓደ ሓው ከኣ ብቐጸሊ ሓሳቡ ዘይንጽህ ብምጃኑ ዘሸገሮ ኢጋጠመትኒ ። መንፈሳዊ ህይወት ክህልወና ንዚ መፍትሒ ክንረኽበሉ ኣለና ።

ግምትነትን ምጥርጥራን ንብዙሓት ጎዲእዎም እዩ ። ንኣብነት ሓደ ሓው ገጽ ተጻዊጥ ኣብ ጎደና ትረኽቦ ንበል ፡ ኣብዚ እንታይ ግምት ትህብ ፤ ብኡብኡ ምሳይ ደስ ኣይበሎንዶ ትብል ፤ ግን ኣብ ቤቱ ምስ ትኸይድ ጽቡቕ ከም ዘይሓደረ ፡ ርእሱ ድማ ከም ዝሓመመ ትረኽቦ - እንታይ ደኣ እዩ እቲ ግምትካ ፤ ንሰኻ ዝገመትካዩ ምሳኻ ገለ ኣንጻር ከም ዝተላዕለ ፡ ኣብ ሓቂ ግን ኩሉ ከምኡ ዘይኮነ ።

ግምት ክንደይ ሃሳዩ እዩ ፡ እቲ ዝገርም ግን ንርእስና ልዕሊ ኩሉ ከም መስተውዓልቲ ምቕጻርና እዩ ። ራእ2:3 ንዘክር እሞ ጎይታ ጥራይ እዩ <<ልብን ኮላሊትን>> ዝምርምር ። እዚ ከምዚ እቲ ድማ ከምቲ እዩ ኢልካ ምግማት ንብዙሓት ሓጢአት ክፍጽሙ ጌርዎምዩ ። ንርእስና ጥቕሚ ኢልና ንብዙሓት ሰባት ፈሪድናዮም ብዙሕ ድማ ገሚትና ። ስለ ኣእምሮና ካብ እግዚኣብሄር መፍትሒ ክንረክብ ኣለና ፡ እንተ ዘይኮነ ናብዚ ዕዉት ህይወት ከመይ ኢልና ክንኣቱ ፤

ሓደ ሓው ነይሩ ካብ መጠን ንላዕሊ ንኸፈልጥ ድሌት ዝነበሮ ፡ ንኹሉ ንምንታይ ኮይኑ ምኽንያት ክፈልጥ ንኹሉ ይምርምር ይትንትን ብሓቂ ኣእምሮኡ ኣዘዩ ንጡፍ እዩ ፡ ግን ኩሉ ስለ ዝፈለጠ ፡ ንኣምላኽ ክኣምኖ ኣይክኣለን ፡ እዚ ክንድዚ ዝኣክል ንፍልጠጥ ድልየትውን ናብ ቅድሚ እግዚኣብሄር ከነቕርቦ ኣሎና ።

4.ናይ ኣካል ሓጢአት ። ኣብ ኣካላትና ዝፍጸሙ ሓደ ሓደ ነገራት ብዓለም ቀሊል ዝርኣዩ ኣለዉ ፡ ንርዱእ ዝኾነ መንፈሳዊ ክርስትያን ግን ሓጢአት ክኾኑ ይኽእሉ እዮም ። ሓደ ሓደ ኣመንቲ ንብልዒ ወይ ንምድቃስ ወይ ንጌጻጌጽ ወይውን ንባዕሉ ንናብራ ልዑል ዝኾነ ትኩረት ይህብዎ ። እዚ ኣብ እግዚኣብሄር ሓጢአት ክኸውን ይኽእል እዩ ።

ብዙሓት ክርስትያናት ፡ ክበልዑ ጥራይ እዮም ዘለዎም ፡ ካብ ጐይታ ዝቐበሉ ኣትሒዞም ጸም ንኣንሳብ ከማን ዝኣክል ወሲዶም ኣይፈልጡን ። ምስኦም እንተበለዕካ እንታይ ዓይነት ሰባት ምጃኖም በበላልዕኦም ኢኻ ትፈልጦም ። ማንካን ፋርኬታን ምስ ኣልዓሉ እንታይ ዓይነት ምጃኖም ብኡብኡ ተለልዮም ። ሓደ ሰብ ዝረኽብክዎ ንኣብነት ፡ ናይ መግቢ ድሌቱ ካብ ዓቕን ንላዕሊ ክንደይ ዓብይ ምጃኑን ፍሉይ ምጃኑን ነገሩኒ ። ኣነ ግን ኣብ ኣመጋግባ ርእሰኻ ዘይምግዛእ ሓጢአት ምጃኑ ከይጠቐስኩ ክሓልፍ ኣይደልን ።

ሓደ ሓደ ኣመንቲ ከኣ ካብ ዝለመድዎ ሰዓታት ድቃስ ቁሩብ እንተ ቀልጢፎም እንተ ተንሲኦም ብኡብኡ ዘይሕጉሳት መሲሎም ይርኣዩ ፡ ካብዚ ዝተላዕለ ድማ ኣብ ስርሖም ህድእ ኣይብሉን ፡ ቃላቶም ውን ዘይጥዑይ ዓይነት ይኸውን ፡ እዚ ሓጢአት እዩ ።

ገሊኦም ከኣ መግቢ ከኮማስዑ ዝፈትዉ ኣለዉ ፡ ስለዚ ኣብ ቤት መግቢ ብዙሕ ገንዘብ የጥፍኡ ። እንታይ እዩ በጃኹም እዚ ኹሉ ፤ ገዛእ ህይወትካ ምፍታውዶ ኣይኮነን ኣሕዋተይ ፤ ገዛእ ህይወቶም ኣዘዮም ስለ ዝፈትዉ ፡ ንእሽቶይ መከራ ዘይዕገሱ ወይ ናብ ዝሓመመ ሰብ ክቐርቡ ዘይደልዩ ብዙሓት እዮም ። ብግልጺ ክንዛረብ እንተኾይንና ፡ እዚኣቶም ኣብ ትሕቲ ኣርዑት ኣካላቶም እዮም ዘለዉ ። ሃዋርያ ጳውሎስ ግን ከምዚ ኢሉ << ንሲጋይ ኤስቅዮን ኤግዝኦን ኣለኹ ፡ >> (1ቆሮ9:27 ርኣዩ) ። ኣካላትና ክገዝኣና እንተ ሓዲግናዮ ፡ እዚ

ሓጢአት እዩ ። ንኣካላትና ኣብ ትሕቴና ከነግዘኦ እምበር ኣብ ልዕሌና ክገዝኦና የብሉን ። ብዙሓት'ዮም ክድቅሱ ስለ ዝደልዩ ፡ ንናይ ወጋሕታ ጸሎት ሸለል ዝብልዎ ። ካልኣይ ድማ ፡ ኣብ ቤት መግቢ ጊዜ ስለዘሕልፉ ንናይ መጽሓፍ ቅዱስ ምንባብን ንእግዚኣብሄር ምግልጋልን ጊዜ ይስእኑ ። ድሌታት ኣካላትካ ዘይምግዛእ ሓጢአት እዩ ።

5.ናይ ባህርይ ሓጢአት ። ንሰብ መለለይኡ ባህሪኡ እዩ ። ነፍሲ ወከፍ ካብ ህጻንነቱ ሓደ ባህሪ ሓዙ እዩ ዝግቢ ፡ እዚ ከኣ ፍሉይ ባህሪኡ ይኸውን ። እዚ ኮይኑ ግን ፡ ጎይታ ናብ ዓለም ዝመጽኦ ካብ ኩሉ ባህሪይና ዝግበናሉ ኮነ ሓጢአትና ከንጽሃና እዩ ዝመጸ ። ገሊኦም ሰባት ገታራትን ተነቓፊ ባህርይን ኣለዎም ፡ ካልኦት ከኣ ጽድቂ ዝመስል ኣረኣኢያ ኣለዎም ። እዞም ጽድቂ ዝመስል ኣረኣኢያ ዘለዎም ሰባት ኣብ ዝኾነ ጉዳይ ከም ናይ ላዕላይ ቤት ፍርዲ ዳኛ እዮም ዝመስሉ ። ኣብ ኣመለኻኸትኡ ጽድቂ ዘለዎም ይመስሉ ይኾኑ ፡ ግን ኣብ ማእከል ኣሕዋት ሕያውነትን ጣዕሚን ዘይብሎም እዮም ። ኩሉ ጊዜ ጽድቂ ዘለዎም ይመስሉ ይኾኑ ፡ ግናኸ ኣዝዮም ድሩቻት እዮም ። እዚውን ሓጢአት እዩ ።

ነዚ ጽድቂ ዝመስል ዘለዎ ግን ድሩቕ ሰብ ተጻራሪ ናቱ ድኽምን ፍርሃት ዘለዎን ሰብ እዩ ፡ ነዚ ከምዚ ሰብ ኩሉ ቅነዕ እዩ ዝመስሎ ። እዚውን ጽድቂ ዘለዎ እዩ ዝመስል ፡ ኩሉ ሰብ ከኣ ከም ጻድቕን ቅዱስን እዩ ዝቐጽር ፡ ክንሓቶ ዘለና ግን ፡ ነዞም ከምዚ ዝኣመሰሉ ሰባት ንኸንደይ ሰብ እዩ እግዚኣብሄር ተጠቂሙሎም ፤ ጎይታ ኣብ ምድሪ ከሎ ከምዞም ኩሉ ሰብ ጻድቓትን ቅዱሳትን ዝቐጽርዎ ከምኡም ድዩ ነይሩ ፤ እቲ መልሲ ብርግጽ ኣይኮነን እዩ ። ኣብዞም ክልተ ዓይነት ሰባት ዝረኣናዮ ናይ ባህሪ ሓጢአት ፡ ክውገድ ዘለዎ እዩ ።

እንደገና ፡ ካልእ ድማ ፡ ካብዞም ዝረኣናዮም ፍልይ ዝብል ዘለዎም ባህሪ ኣለዉ ፡ ንሳቶም ርእሲ ክኾኑ ዝደልዩ ሰባት እዮም ። እዚ ከምዚ ሰብ ንሱ ኣብ ዘለዎ ክርኦ እዩ ዝደሊ ። ኣብ ዝኾነ ኢጋጣሚ ፡ ክዛረብ ይደሊ ፡ ወይ ኩሉ ሰብ ናብኡ ክድህብ ይደሊ ፡ ብኻልኦት ክሳብ ዝርኦ ኣይዓግብን ፡ እዩ ። እዚ ከምዚ ሰብ ሕቡእ ናይ እግዚኣብሄር ሰብ ክኸውን ኣይክእልን እዩ ። ብቐጻሊ ርእሱ ክርኦ ይደሊ ።

ሕጂውን ፡ ካልኦት ኣመንቲ ከኣ ዘምበድብዱን ክርሕቁን ዝደልዩ ውን ኣለዉ ። እዚ ከምዚ ሰብ ኣብ ዝኸዶ ብሓደ ኩርናዕ እምበር ኣብ ቅድሚት ክመጽእ ኣይደልን ። እዚ ካብ ጐይታ ዘይኮነ ባህርያት ምስትኸኻል ዘድልዮ እዩ ።

ገለ ክርስትያናት ከኣ ቀልጢፎም ተቐጣፅቲ እዮም ። ሓደ ጊዜ ሓደ ሓው ከምዚ ኢሉ ፡ << ንኣምላኽ የመስግኖ ኣለኹ ፡ ቀልጢፈ ዝናደድን ዝሓርቕን እኳ እንተኾንኩ ቀልጢፈ እየ ዝሓድጎ ፡ ንግሆ እንተ ተቐጢዐ ድሕሪ ሓሙሽተ ደቂቕ ግን ይሓድጎ ። ቤት ጽሕፈተይ ምስ በጻህኩ ንኹሉ እየ ዝርስዎ ። >> ብናይዚ ኣማኒ ረስኒ ቁጥዑ ግን ብዓልቲ ቤቱ ደቁን ምልእቲ መዓልቲ ተረቢሾም እዮም ዝውዕሉ ። ናብ ቤቱ ምስ ተመልሰ ግን ፡ ንምንታይ ንሱ ድሓን ከሎ ብዓልቲ ቤቱ ዘይሕጉሱቲ ኮይና ይገርሞ ነበረ ። እዚ ጠባይ እዚ ሓጢአት እዩ ፡ ክውገድ ዘለዎ እዩ ።

ገለ ሰባት ቀልጢፎም ተቐጣፅቲ ክኾኑ ከለዉ ፡ ገለ ኸኣ ንቀልጢፍካ ክውዳእ ዝግብኦ ከይወድእዎ ጸሓይ ይዓርበዎ እሞ መዓልታት ይገብሩ ፡ እዚ ድኽመት እዩ እሞ ፡ ክተርፍ ዘለዎ እዩ ።

ኩሉ ሰብ ነፍቱ ዝኾነ ባህርይን ጠባይን ኣለዎ ። ብጎይታ ዝድሓኑ ሰብ ክነሱ ግን እጅኻ ዝኾነ ሰብ ኣሎ ፡ ሸለል ዘይብልን ሓንቲ ብሓንቲ ዝቆጸርን ሰብ ድማ እዩ ። ወላኳ ንኻልኣት ዘዩታልል እንተኾነ ካልኣት ምስ ዘታልልዎ ንሱ ድማ ከታልሎም እዩ ዝደሊ ። ስኒ ኮነ ዓይኒ ሰብ ኣይሃርምን ይኸውን ፡ ግን ክሃርም ኢሉ ንዝቐርቦ ዘበለ ግን ፡ ነገር ዓይኒ ክንዲ ዓይኒ ፡ ስኒ ክንዲ ስኒ እዩ ዝኾኖ ።

ከምዚ ዝረኣናዮ ዘይኮኑ ገለ ሰባት ከኣ ማእከሎት ሰባት እዮም ። ብጋህዲ ኣይሰርቁን ይኾኑ ፡ ግን ዕድል ንክበለጹልካ ምስ ዝረኽቡ ፡ ወላውን ሓሙሽተ ሳንቲም ትኹን ኣይንሕፍዎን እዮም ።

ብባህሪኦም ገለሰባት ለፍለፍቲ እዮም ። እዞም ሰባት ኣብ ዘለውዎ ጸጥታ ክርከብ ኣይክእልን እዩ ፡ እቲ ዝኸፍኦ ከኣ ብዛዕባ ካልኣት ሰባት ሕማቕ ነገር ጥራይ እዮም ዝዛረቡ ። ክሕሰዉ ድሌት ወላ እንተ ዘይብሎም ክዛረቡ ከለዉ የጋንኑ ፡ ብዛዕባ ዝኾነ ዝፈልጥዎ ዘበለ ክዛረቡሉ ይደልዩ ።

ንምንታይ እዩ ግን እዚ ኹሉ ነገር ክንዛረቡሉ ኣድልዩና ። ምክንያቱ ናይ ብዙሓት ክርስትያናት ህይወት ምስ ናይ ጎይታ ህይወት ሰለ ዘይመስልዩ ። ገለ ሰባት ጌጋ ናይ ካልኣት ክረኽቡ እዮም ዝደልዩ ፡ ነቲ ጽቡቕ ባህሪ ናይ ካልኣት ግን ኣይርእዩን ። ጉድለታት ኣሕዋቶም ጥራይ እዮም ዝጠቕሱ ። ሓደ ኣማኒ ፡ ንኣብነት ፡ ድሕሪ ዓወት ምርካቡ ኣብዚ ነገር ፡ ንምንታይ ኩሉ ጊዜ ጌጋ ናይ ካልኣት ክረክብ ይፈትን ኔሩ ምክንያት ናይዚ ባህሪ ኣይርድኦን ከም ዝኾነረ ተኣማኒ ። እዚ ሓው ፡ ኣማኒ እንተረኺቡ ብዛዕባኡ ብዘሕ ይጠቅስ ፡ ካልእ እንተ ረኺቡ ከኣ ሽዱሽተ ሸውዓተ ጌጋታት ይረክብ ፤ ኣብ መወዳእታ ግን ነዚ ዝገብሮ ዘሎ ምክንያት ንባዕሉ ከምኡ ዓይነት ጉድለት ስለዘለዎ ምዃኑ ነገረዮ ።

እዚ ኩሉ ዝረኣናዮ ባህርያት ጠባይትን ኹሉ ሓጢኣት እዩ ፡ ክርስትያን ዘበለ ኸኣ ኣብ ልዕሊ እዞም ዝረእናዮም ብዓወት ክመላለስ ኣለዎ ፡ ክሰዓር የብሉን ። - (ከመይ ጌሩ ይስዕር ኣስፊሕና ክንሪኦ ኢና) ።

6.ንቃል ኣምላኽ ዘይሕሉ ልቢ ። ኣብ ቅድሚ ኣምላኽ ዝጎድለና ነገር ንገሌና ከኣ ፡ ንቃሉ ክንሕሉ ጥንቃቕ ዘይብልና ምዃኑ እዩ ። እዚ ውን ሓጢኣት እዩ ። እስኪ ንገዛእ ርእሰና ክንደይ ትእዛዛት እግዚኣብሄር ኣንቢብና ከም ዝተኣዘዝና ህይወትና ንፈትሽ ። ንኣብነት ፡ ሰብኡት ነንሱቶም ከፍቅሩ ቃል ኣምላኽ ከም ዝእዝዝና ፡ ክንደይ ሰብኡት እዮም ንበዓልቲ ቤቶም ዘፍቅሩ ። ክንደይ ኣንስቲኽ ንሰብኡትን ይእዝዛ ። ሓደ ጊዜ ሓንቲ ሓፍቲ ንበዓል ቤታ ክትግዝኦ ከምዘለዋ ትፈልጥ ምዃና ተኣማኒ ፡ ግን ከኣ ኣብ ዝኾነ ኣጋጣሚ ክትእዝዞ እንተኾይና ፈለማ ክትብኣሶ ኣለዋ ። ከም ትእዛዝ እግዚኣብሄር ንሰብኣያ ብሓቂ ከም ዘይትእዝዞ ሕጂ ኣረጋጊጸ ።

ሎሚ ክርስትያናት ፡ ምጭናቕ ሓጢኣት ምዃኑ ንፈልጥ ክንደይ ኢና ፤ ቃል ኣምላኽ ግን ከምዚ ኢሉ ይእውጅ << ብጐይታ ኹሉ ሳዕ ተሓጎሱ >> (ፊሊ.4:4) ። ክንደየናት ክርስትያናት ኢና ነዚ ትእዛዝ ንሕልዎ ፤ ምጭናቕ ወይ ምሽባር ሓጢኣት ምዃኑ ምቕባል የድልየና እዩ ። ነዚ ብጐይታ ምሕጓስ ዝብል ቃል ዘይቅበልዎ እንተ ኣለዉ ሓጢኣት ፈጺሞም እዮም ፡ ምክንያቱ ናይ እግዚኣብሄር ቃል ፡ << ብገለ እኳ ኣይትጨነቑ >> ስለዝብል ።(ፊሊ.4:4)። ምስ ትጭኑኹ ትሓጥእ ። ብናይ ሰባት ኣረኣኢያ ምጭናቕ ከም ሓጢኣት እንተዘይተቐጽረ ፡ ብቃል ኣምላኽ ግን ሓጢኣት እዩ ።

ትእዛዝ እግዚአብሔር እዩ እዋ፡ ስለ ኹሉ ከነመስግን ይግባእ ። ስለ ኹሉ ነገር ከምዚ ኢልና ክንጽልይ ኣለና፡ « ም ኣምላኽ፡ ይባርኽካን የመስግኑካን ኣለኹ » ። ወላ እውን ሽግር ምስ ዝገጥመና፡ ሕጂውን « ም እግዚአብሔር፡ ይባርኽካ ኣለኹ » ክንብል ይግባእ ። ሓንቲ ኣደ ትሸፃተ ቆልዑ ዘለዋ ነበረት፡ እዛ ኣደ እዚ፡ ብገለ እኳ ኣይትጨነቐ፡ ዝብል ቃል ከም ዘይምልከታ እያ ትወስዶ ነይራ፡ ምኽንያቱ ትሸፃተ ደቂ ስለ ዘለዋ ንዓኣ ዘይምሽጋር ሓጢአት እዩ እትወስዶ ። ፈለማ እዛ ኣደ ክልተ ቆልዑ ከለውዋ ትጭነቐሎም ነይራ ክሳብ ዝሞቱ፡ ብድሕሪ እዚ ካልኦት ሸውዓተ ክሳብ ዝግቡዙ ክትሸገረሎም ዘለዋ ቆልዑ ነበርዋ ። ዘሓዘንዩ፡ ምጭናቕ ብሓቂ ሓጢአት ምኻኑ ኣይትፈልጥን እያ ኔራ፡ እዚኣ ሓፍቲ ምጭናቕ ከም ክርስትና እያ እትወስዶ ።

« ኩሉ ሳዕ ተሓጎሱ » እዚ ንኣና ትእዛዝ እግዚአብሔር እዩ፡ (1ተሰ5:16) ። ብገለ እኳ ከይትጭነቐ ፍቓዱ እዩ ። ማዕረ ማዕረኡ «ብኹሉ ከነመስግን» ድማ «እዚ ፍቓዱ እዩ»፡ (1ተሰ5:18) ። እቲ ዝሰዕር፡ ንትእዛዝ እግዚአብሔር ክሕሉ ሓይሊ ኣለዎ፡ እቲ እተሳዕረ ግን ፍቓዱ ክሕሉ ኣይክእልን እዩ ።

7.እግዚአብሔር እቲ ዝግባእ ዘይምሃብ ሓጢአትዩ ። እግዚአብሔር ገዛእ ርእሰናን ምስ ስድራናን፡ ትሕዝቶናን፡ ሃብትናን-ዘሎና ኩሉ ኣጠቓሊልና ንእኡ ክንህቦ እዩ ዝደሊ ። እንተኾነ ግን፡ ኩሉ ክርስትያንገለ ነገር ከትርፍ እዩ ዝደሊ ። ኣብ ብሉይ ኪድን ንኣምላኽ ሓደ ዕስራት ክህቡ ተኣዚዞም፡ ኣብ ሓድሽ ኪዳን ግን ዓሰርተ ዕስራት - ምሉእ ብዘይተረፍ፡ ክንህብ ምኻኑስኪ ይረድኣና ። ቤትና፡ ግራሁናን፡ ብዓልቲ ቤትናን፡ ደቅናን፡ ከምኡውን ገዛኣ ርእሰናን ብኹሉ ንጎይታ ክንህቦ ይግባእ ።

ገለ ክርስትያናት፡ ኣምላኽ መከራ ከየምጽኣሎም ይፈርሁ ። ሓደ እዋን ሓደ ገዛእ ርእሱ ንጎይታ ክህብ ዝፈርህ ኣማኒ ከምዚ ክብል ተዛሪቡ፡ « ገዛእ ርእሰይ ንጎይታ ምስሃብኩ፡ ጐይታ መከራ ገለ እንተ ኣምጽኣለይ እንታይ ክገብር ይኽእል ፤ » ኢሉ ። ነዚ ሰብ ከምዚ ኢሉ ተቓወምክዎ፡ « እግዚአብሔር መን ዲኻ ትሓስቦ ። እስኪ ንበል፡ ቆልዓ ዘለዎም ስድራ፡ ምስ ቀጽዕዎ፡ ብድሕርዚ ክእዘዝ እዩ ምስ ዝብሎም፡ ምታን መሊሶም ክቐጽዎ - ከሳቕይዎ ኢሎምዶ ዘይክእሎ ነገር ክገብር የገድድዎ እዮም ፤ ከምኡ እንተኾይኖ ወለዲ ዘይኮኑ ኣኸረይቲ ሰባት እዮም ። ወለዲ እንተኾይኖም ግን ብዘይጥርትር ብፍሉይ መሓርቲ (- መዓድቲ) እዮም ንውሉዶም ። ከመይ ደኣ ኢልካ ኢኻ፡ ኣምላኽ ኮነ ኢሉ መከራ እንተ ኣኣምጸኣኣለይ ትብል፡ ብሓቂዶ ኮነ ኢሉ ንኸጥፋኣካ ይነቅሕ እዩ ፤ ናትካ ኣባ - ኣቦ ምኻኑ ንሱ ኣይትዘንግዕ » ።

8.ምንሳሕ ዘድልዮ እንተዘይተነሳሕናሉ ሓጢአት እዩ ። ሓደ ሓደ ኣመንቲ፡ ንብዙሕ ነገር ዘወገዱ ሰባት እኳ እንተኾኑ፡ ካብ ልቦም ግን ዘይተነሳሕሉ ሓጢአት ኣብ ህይወቶም ኣሎ ። እዚ ከምቲ ኣብ መዝ66:18 «ኣብ ልቦይ እኩይ ሃቂን እንተ ዝኸውን፡ እግዚአብሔር ኣይምሰምዓንን ነይሩ ። » ዝብሎ እዩ ። ከምዚ ዓይነት ልቢ ንሓጢአት ይደልዮ ጥራይ ዘይኮነስ የፍቅር ከላይ ስለዝኾነ ካብዚ ክላቕቕ ኣይደልንዩ ። ኣብ ልቢ ሕቡእ ዝኾነ ፍቕሪ ንሓጢአት ስለ ዘሎ፡ ንክናዘዘሉ ድማ ፍቓደኛ ኣይኮነን ። ወላኳ እዚ ሰብ ኣፉ መሊኡ ከም

ዘይፈትዎን ከምዘይቀርቦን እንተ ተዛረበሉ ፡ ልቡ ግን ናብዚ ሓጢአት እዩ ። ዝበዝሕ ጊዜ ሓጢአት ናይ ደገ ተግባር ዘይኮነስ ናይ ውሽጢ ድሌትዩ ። ኣብ ውሽጡ ሓጢአት ንዘለዎ ሰብ ዝዕወት ህይወት የድልዮ ።

እዚኣቶም ፡ ሓጢአት ብልቦም ምፍታው ጥራይ ዘይኮነ ፡ ዘይተነስሕሉ ሓጢአት'ውን ኣለዎም ። እስኪ ሓደ ሕቶ ክሓተኩም ፡ ክንደይ ሳዕ ኣብ ሓውኩም ሓጢአት ፈጸምኩም ኣለኹም ፤ ነዚ ነገር ክትዝክሩ ከለኹም ንሓውኹም ከኣ ከም ዘቐጥዓኩም እትፈልጡ ፤ ሕያዎት መሲልኩም ብደጌኹም ፡ ክፉእ ከም ዘይሓዝኩም ክትረኽቡዎ ከለኹም ሰላም ኢልኩም ትሓቕፉዎን ትቕበልዎን ። ናትካ መገዲ ብደጌኻ ኣቀራርባኻ ምቕያር እዩ ፡ ናይ እግዚኣብሄር ግን ከምኡ ከም ዘይኮነ ክገልጸልኩም እፈቱ ። ናቱ መገዲ ሓጢአትካ ክትንስሓሉ ደኣምበር ደጋዊ ባህርያትካ ምቕያር ኣይኮነን ።

ብዛዕባ ምንሳሕ ሓጢአት ዝምልከት ፡ መጽሓፍ ቅዱስ ኩሉ ሓጢአትና ግድኣት ብዝርዝር ክንስሓሉ ኣይምህረናን እዩ ። ንሓጢአት ክንስሓሉ ጥራይ እዩ ዝነግረና ፡ ኩሉ ተንቲንና ክንትርኽ ኣይኮነን ። ማቴ18:15 ከምዚ ይብል ፡ <<ሓውካ እንተበደለካ >> ይብል ። ሓውኻ ክብድለካ ይኸእልዩ ብዝተፈላለየ ነገር ፡ ክንሳሕ ምስ ዝመጸካ ግን ፡ ክብሎ ዘድልዮ ግን ከምዚ ጥራይ እዩ ፡ << በዲለካ እየ ዝሓወይ >> ፡ ንሰኻውን ይቕረ ክትብሉ ኣለካ ። ንኹሉ እቲ ታሪክ ግን ክሰምዕ ብቐዕ ሰብ የለን እሞ ፡ ንዝተደበቐ ታሪኽ ምትንታኑ ኣየድልን እዩ ።

እስኪ ክሓተኩም ፡ ክንደይ ሓጢአትዩ ኣብ ውሽጢ ልብኹም ዘሎ ፤ ክሳብ ሕጂ ክንደይ ተራፉ ኣሎ ዘይተነሳሕኩምሉ ፤ ሓጢአት እንተሃልዩ ዝዕወት ህይወት የድልየኩም ኣሎ ፡ እነዘይኮይኑ ናይ ዕዉት-ዝኾነ-ህይወት ናብራ ክትነብሩ ኣይትኸእሉን ኢኹም ።

ዕዉት-ዝኾነ-ህይወት ዝክኣልን ኣድላይን እዩ

ከምዞም ክንሪኦም ዝፈተንና ሸሞንተ ዓይነት ሓጢአት እንተሃልዩኩም ፡ ብርግጽ ንእግዚኣብሄር ደስ ዘብል ዕዉት-ዝኾነ-ህይወት የድልየካ ። ምናልባት ኩሎም እዞም ሸሞንተ ሓጢአት ዘይብልኩም ይኾኑ ኣብ ህይወትኩም ፡ ሓደ ወይ ክልተ ምስ ዝህልወኩም ግን ብሓጢአት ዝተኣሰርኩም ሰባት ኢኹም ። ጐይታ ግን ሓንቲ ኾነ ብዙሕ ዘሸግረካ ሓጢአት ክህልወካ ኣይደልን እዩ ። ስብሓት ንኣምልኽ ፡ ኩሉ ሓጢአት ኣብ ትሕቲ እግርና እዩ ። ጐይታ ይባረኽ ፡ ኣብ ቅድሚ ጐይታ እትማረኽሉ ሓጢአት የልቦን ። ክስዓር ዘይክኣል ሓጢአት የልቦን እሞ ፡ ንጐይታ ኣመስግኑ ። - ሃሌሉያ ።

ጐይታ ዝሃበና ህይወት ፡ ጥቡቕ ሕብረት ምስኡ ዘለዎ ፡ ከም ፍቓድ ጐይታ እትመላለስ ኮይና ካብ ኹሉ ዝጸረር ነገር እተፈልየት እያ ። ኩሉ ክርስትያን ነቶም ሸሞንተ ሓጢአት ዝረኣዮም ምሉእ ብምሉእ ክስዕሮም ይኸእል እዩ ። እዚ ዘይብጻሕ ፡ ሓሳባዊ ህይወት ኣይኮነን እሞ ፡ ኣምላኽ ይመስገን ። ኩልና ክንለማመዶ ዘለና እዩ ፡ እዚ ብግብሪ ኣብ ናብራና ክንሪኦ ዝክኣልዩ ።

ዘይታልል : ቅኑዕ ልቢ

ርእስና እናታለልና ከይንነብር ንጎይታ ኣጥቢቓና ክንልምን ይግባእ ። ምኽንያቱ ጐይታ ነቶም ቅኑዕ ልቢ ዘለዎም ዘይሕስዉ ይባርኹም እዩ ። ብቅኑዕ ልቢ ከምዚ ምስ እንብል : << ዎ ኣምላኽ : ቅድሚ ሕጂ ኣብ ቅድሚኻ ቅኑዕ ኣይኮንኩን : ምሕረት ክትገብረለይ ሕጂ ግን እልምነካ ኣለኹ : >> ሽዑ ጐይታ ብኡብኡ ክባርኽና እዩ ።

ምናልባት ከም ዘይዓገበ ክርስትያን ንጐይታ ከዕግበካ ጸሊኻ ትኸውን ስለ ህይወትካ : ብግልጺ ክነግረካ ዝደሊ ግን ዘይዓገበ ማለት ዘይጸገበ ማለት ኣይኮነን :- ፍልልይ ኣለዎ ። ንኸትዓግብ : ፈለማ ክትጠሚ ኣለካ ። እቲ ጥፉእ ወዲ ንቤት ኣቦኡ ሓደገ : ዝነበሮ ኩሉ ዘረዎ : ድሓር ከኣ ካብቲ ሓሰማታት ዚቐለባእ ጃርፍ ከብዱ ኺመልእ ከኣ ሃረር ይብል ነበረ : ዚህቦ ግን ሓደ እኳ ኣይረኸበን ። እዚ ድማ ዘይምዕጋብ እዩ ። ገሊኦቶም ዝጸገቡ እኳ እንተኹን ዘይዕገቡት ኣለዉ ። ስለዚ ዘይምዕጋብ ሓደ ነገር ክኸውን ከሎ ምዕጋብ ድማ ካልእ ነገር እዩ ። ወርትግ ድኹማትን ብቐጻሊ ድማ ንስዓር እንተኹንና ከመይ ኢልና ክንግግብ ንኸእል ፤ እወ : ዘይዕገብ ህይወት ይህልወና ይኸውን : ክሳብ ዝወግሕ ግን ናብ ዝገደደ ጸልማት ኢና እንነብር ። በዚ ምኽንያት ከኣ : ካብ ዘይዕገቡት ንኸውን ዘይጽጉቡት (ዝጠምዩ) ምኃን ይሓይሽ ። ኣምላኽ ንዝጠምዩ ጥራይ እዩ ዝባርኽ : ንዘይዓገቡ ግን ከዕግቦም ኣይግደድንዩ ።

ንብዙሕ ጊዜ ኣብ ቅድሚ እግዚኣብሄር ርእስና ዘበሸና : ሎሚ ምሕሳውና ደው ነብል : ኣብ ቅድሚኡ ከምዝወደቐና ንፍለጥ ። ሓጢአትና ኣብ ቅድሚኡ ምእማን ንእግዚኣብሄር የኸብር እዩ ። ኩሎም ቅኑዓት ልቢ ክባረኹ እዮም : ጐይታ ይባረኽ ። ጐይታ ይርድኣና ።

.....

2 | ህይወት ክርስቲያን ብመሰረት መጽሐፍ ቅዱስ

<< እቲ ብመንፈሳዊ በረኽት ዘበለ ብክርስቶስ ገይሩ ኣብ ሰማያት ዝባረኸና ኣምላኽን ኣቦ ጐይታና የሱስ ክርስቶስን ብሩኽ ይኹን ። >>
(ኤፌ1፡3)

እተሳዕረ ልምምድ ክርስቲያን

ኣብቲ ፈለማ ዝደሓንናሉ እዋን ፡ ልብና ብምኽንያት ጸጋ ኣምላኽ ፡ ብሓጎስ መሊኡ ነበረ ፡ ስለ ህይወትና ዓቢይ ተስፋ ነበረና ። ካብ ሕጂ ንድሓርሲ ንኹሉ ሓጢአት ኣብ ትሕቲ ኣእጋርና ክንረግጸ ኢና ኢልና ንሓሰብ ነበርና ። ድሕሪ ሕጂ ብመገዲ ዓወት ክንመላለስ ኢና በልና ። ዝኾነ ፈተና ንኽንስዕር ከምዘይከብደና ፡ ሽግር ዘበለ ኽኣ ንኽንፈትሖ ከም ዘየሸግረና ወስድናዮ ። ኣብቲ ጊዜቲ ሰላምን ሓጎስን ንፈለማ እዋን ብሕድገት ሓጢአት ስለዝጠዓምና መጻኢና ክብሪ ዝመልእ ተስፋ ነበረ ። ሕብረትና ምስ እግዚአብሔር ድኻም ዘይብሉን ጥዑምን ነበረ ። ብሓቂ ሓጎስ ዝመልእም ሰባት ነበርና ። መንግስተ ሰማይ ቀረባና ኮይኑ ይስምዓና ነበረ ። ዘይክኣለና ከምዘየለ ይመስለና ነበረ ። ኣብ ጸጽባሕ ድማ ዕዉት-ዝኾነ-ህይወት ከም እንነብር ምሉእ ብምሉእ ኣመንና ።

ግናኽ ፡ እዚ ክቡር ዝኾነ እተተስፈናዮ ኣይተፈጸመን ፡ እዚ ጽቡቕ ዝኾነ ኩነታት ነዊሕ ኣይጸንሐን ። እቲ ተሳቢሩ ዝበልናዮ ሓጢአት ተመልሰና ፡ ዘይትንክየና ዝነበረ ሓጢአት ተመልሰ ። ክፉእ ዝኣረገ ኣራእስ ኩራ ፡ ቅንኢ ፡ ትዕቢትን እንደገና ክቀላቐል ጀመረ ። መፍትሒ እንተረኽብና ኢልና ብዙሕ ቃል ኣምላኽ ኣንበብና ፡ ጸሊናውን ፡ ግን ክሕግዘና ኣይከኣለን ። ነቲ ፈለማ ዝጠዓምናዮን ዘስተማቐርንናዮን ኣጥፋእናዮ ። ስለ ዝጠፍኣ ነፍሳት ዝነበረና ቅንኣት ኅደለ ፡ ዝነበረትና ፍቕሪ ዛሕተለት ። ገለ ነገር ክትገብሮ ትኽእል ትገብሮ'ሞ ካልእ ብዙሕ ነገራት ግን ክትገብሮም ሓይሊ ዘይብልካ ትኸውን ። ናይ ዕለት ህይወትካ ዕዉት ዘይኮነስ እተሳዕረ

ሀይወት ትኸውን ። ከም ሓቂ ኣብ ዕለታዊ ናብራኽ ካብ ዕዉት ሀይወት እተሳዕረ ከም ዝበዝሕ ኢና እንርኢ ። ብዙሕ ነገር ከም ዝጎድለካ ይርአየካ እዩ ።

ሀይወትካ ምስቶም ኣብቲ መጀመርያ ክፍለ ዘመን ዝነበሩ ክርስትያናት ከም በዓል ጳውሎስ ፡ ዮሃንስ ፡ ጴጥሮስን ካልኦትን ፡ ምስ እተወዳድሩስ ማዕረ ክንደይ ፍሉያት ምንባሮም ኢዩ ዝርድኣካ ፤ ብዛዕባ ዕዉት ሀይወትካ ትነግር ትኸውን ፡ ንኻልኦት ግን ክትረድኦም ዘይትክእል ፡ ዕዉት ሀይወትካ ሓጺር ፡ እተሳዕረ ሀይወትካ ግን ነዊሕ ስለ ዝኾነ እዩ እዚ ። ካብዚ ዝተሳዕለ ጊዜኻ ኣብ ንህይ ተሕልፎ ። እዚ ዝበልናዮ ናይ ብዙሓት ክርስትያናት ኣመንቲ እተለማመድዎ ሀይወት እዩ ።

ኣብቲ ዝደሓንናሉ ጊዜ ሓጢአትና ስለ እተሓድግልና ፡ ደጊም ሓጢአት ከም ዘይረኽበና ወስድናዮ ። ሓጎስን ሰላምን ድማ ንዘለኣለም ምሳና ክነበርዮ ኢልና ብሓቂ ኣመንና ። ሓጢአትን ፈተናን ክምለስ እዩ ኢሉ መን ክሓስቦ ፤ ምስ ድሓንና ካብ በሪኽ ቦታ ዓሚዮቕ ክበዝሕዮ ኢሉ መን ተጸቢይዎ ፤ ኣብቲ ዓሚዮቕ ካብ ሓጎስ ንሂ ክበዝሕዮ ኢሉ መን ይሓልሞ ፤ እንተኾነ ግን ብዓል ትዕቢት ፡ ኩርዓት ፡ ፈተና ፡ ቀልጢፍካ ምኽራይ ወይ ካልእ ድኻማትን ምስ ዝምለሱና ፡ ዝበዝሕ ጊዜ ክልተ ነገር ኢና እንገብር ወይ ዘለና ሓይሊ ጌርና ክንስዕር ንፍትን ወይ እዚ ክስዓር ዘይክእልዩ ንብል ። እዞም ሓጢአት ምስ ዝምለሱና ብሓደ ሸነኽ ብደገ ከይርኣዩ ኢልና ብሓይሊ ንጸቕጦም ። ነዞም ሓጢአት ጸቕጥና ኣብ ዝተቐጸጸርናሉ እዋን ከም እተዓወትና ጌርና ኢና እንወስዶ ። ቦቲ ሓደ ሸነኽ ከኣ ፡ ብሓጢአት እተሳዓርና ዘበልና ጊዜና ኣብ ስዕረት ቀጺሉ ዓወት ፡ ዓወት ቀጺሉ ስዕረት ፡ ምሕጣእ ቀጺሉ ምንሳሕ ፡ ምንሳሕ ቀጺሉ ምሕጣእ ፡ ኣብ ቀጸሊ ሸንኮለል ዝኾነ ሀይወት መወዳጃታኡ ከኣ ተስፋ ዘቐርጽ ሀይወት ንነበር ። ስለዚ ፡ ንሓጢአት ተቐጸጺርናዮ (ስዒርናዮ) ክብሃል እንተኾይን ፡ ንጊዜኡ ጸቕጥና ምሕላፍ እዩ ፡ ወይ ክንጸቕጦ እንተዘይክኢልና ፡ ንሓጢአት ክውገድ ከም ዘይክእል ንወስዶ እሞ ፡ ናብ ተስፋ ምቕራጽን የእዳውና ናብ ምሃብ ንጠላቕ ።

እስኪ ክሓተኩም ኣሕዋተየ ፡ ጐይታና የሱስ ክርስቶስ ስሌና ናብ መስቀል ክኸይድ ከሎ ፡ ነዚ ሎሚ እንኣልፎ ዘሎና ልምምድ ኣንዊሑ ይጥምት ነይሩዶ ይኸውን ፤ ንሱ ኣብ መስቀል ቀራንዮ ክስዋእ ከሎ ፡ ነዚ ድሕሪ ምድሓንና ዘሎ ናይ ንግሆ ዕዉት ምሸት ግን ዘይዕዉት ክኸውን ድዩ ዝርእይ ዝነበረ ፤ እቲ ጐይታ ኣብ መስቀል ዝፈጸሞ ስራሕ ፡ ንኣና ብቐድስናን ብጽድቅን ብምልኣትን ንህያው ኣምላኽ ከነገልግል ኣየክእለናን ድዩ ፤ ጐይታና የሱስ ኣብ መስቀል ዘፍሰሶ ደሙ ፡ ነዚ ናይ ሎሚ ናይ ሓጢአት ስቕያት ከይርኣዩ ንናይ ዝመጽእ ፍርዲ ሓጢአት ሪእዩ ድዩ ኾን ፤ ወይስ ካብዚ ናይ ሎሚ ሓጢአት ባዕልና ክንድሕን ካብቲ ዝመጽእ ስቕያት ግን ባዕሉ ከድሕንና ድዩ ፤

ዎ ፡ ሃሌሉያ ! ጎይታና የሱስ ኣብ ቀራንዮ ካብ ኩሉ ኣድሓንና ! ጎይታ ኣብ መስቀል ዝውዓለ ነዚ ናይ ሕጂ ዘሎ ሓይሊ ሓጢአትን ነቲ ዝመጽእ መቐጸዕቲ ሓጢአትን ኢሉ እዩ ። ጐይታ ከምቲ ንሱ ኣብ ምድሪ እተመላለሶ ከመላልስ ዘኸኸል ምድሓን እዩ ኣድሒኑና ። - ክርስቶስ ዝሃበና ምድሓን ፈጺሙ ካብ ሓጢአት ሓራ ዘውጽእ ፡ ንኣምላኽ ክትግዝኦ ዘኸኸል ፡ ፍሬኻ ንቐድስና ክኸውን ዝገብር ፡ መወዳጃትኡ ኽኣ ናይ ዘለኣለም ሀይወት ክንነበር ዘኸኸል እዩ ። ሎሚ ንቐዱሳን ኮነ ንሓጥኣን ኣቐዲሙ ዝነበረ ዘሓጉስ ወንጌል ኣሎ እሞ ፡ ክብሪ ንኣምላኽ ይኸውን ።

ብእግዚአብሔር እተዋህበ ሀይወት ክርስትያን

እስኪ ሓደ ሕቶ ክሓተኩም ፡ ሓደ ክርስትያን ከም ፍቓድ ኣምላኽ እንታይ ዓይነት ሀይወት እዩ ክነብር ዘለዎ ፤ ንበጽሒታት ጥራይ ኣይኮንኩን ዝብል ዘለኹ ንኹሉ ዳግም እተወልደ እዩ ዝብሎ ዘለኹ ። ሓደ ሰብ እንታይ ዓይነት ሀይወት ክነብር ከም ዘለዎ እንተ ፈሊጡ ፡ ጉድለቱ ውን ከስተውዕሎ ይኸእልዩ ። ነዚ ሀይወት ዝገልጽልና ጥቕስታት እስኪ ቀጺልና ንመልከት ፡

(1) ካብ ሓጢአት ሓራ ዝኾነ ሀይወት ፡ « ወዲ ኸትወልድ እያ ፡ ንሱ ኸኣ ንህዝቡ ካብ ሓጢአቶም ኬድሕኖም እዩ እሞ ፡ ስሙ የሱስ ክትሰምዮ ኢኻ ። » (ማቴ1፡21) ፤

ኣብ ፍቓድ ኣብ ፔኪንግ ዝነበሩ ኣሕዋት ከምዚ ኢሎምኒ ፡ « ቅድሚ ሕጂ ክርስቶስ ጥራይ ኢልና ኢና እንጽውዖ ነይርና ፡ ሕጂ ግን ክርስቶስ የሱስ ፡ መድሓኒና ኢና እንብሎ » ኢሎምኒ ፡ ንምንታይ እዩ የሱስ ተባሂሉ ፤ ምክንያቱ ናይዚ ስም እዚ ትርጉሙ « ንህዝቡ ካብ ሓጢአቶም ኬድሕኖም እዩ » ።

ንጉይታና የሱስ ከም መድሓኒና ምስ ተቐበልናዮ ናይ ምሕረት ጸጋ ተቐበልና ፡ እዚ ሓቂ እዩ ፡ ስብሓት ንኣምላኽ ፡ ግናኽ የሱስ ንኣኻ እንታይ እዩ ገይሩልካ ፡ እቲ መልሲ « ንሱ ከኣ ንህዝቡ ካብ ሓጢአቶም ኬድሕኖም እዩ » ዝብል እዩ ። ሓወይ ከምኡ ውን ሓፍተይ እሞኽ ንሰኻ ኣብ ሓጢአት ዲኻ ክሳብ ሕጂ ትነብር ዘሎኻስ ወይስ ካብ ሓጢአት ወጺእኻ ኢኻ ፤ ናይ ቀደም ኩራኻ ምግንፋል ይቐጽል ኣሎድዩ ፤ ናይ ቀደም ሓሳባት የሸግረኻ ኣሎ ድዩ ሕጂኽ ፤ ትዕቢት ወይ ምፍታው ርእሰኻ የሸግረኻ ኣሎ ድዩ ፤ ብኻልእ ኣዘራርባ ክሳብ ሕጂ ኣብ ትሕቲ ማእሰርቲ ሓጢአት ዲኻ ዘሎኻስ ወይስ ካብ ሓጢአት ምሉእ ብምሉእ ሓራ ወጺእኻ ኢኻ ፤ ኣነ ብተደጋጋሚ ከም ኣብነት ዘቐርቦ ኣሎ ፡ ንሱ ኸኣ ናይ ኣብ ማይ እንተ ጥሒልካ ዘድሕን - መድሕን ጃኬት (ላይፍ ጃኬት) ፡ ምስ ናይ ሀይወት ኣድሕን ጃልባ - መድሕን ጃልባ (ላይፍ ቦት) ፍልልይ ኣለዎ ። ሰብ ኣብ ባሕሪ ምስ ዝጥሕል ፡ ነቲ ዝውርወረሉ መድሕን-ጃኬት ይሕዞ ፡ ስለዚ ከኣ ኣይጠልቕን ማለትዩ ። ግናኽ ካብቲ ማይ ወጺኡ ማለት ኣይኮነን ፡ ገና ኣብቲ ማይ ጸምበለል ይብል ። ኣብ ኣይህልው ኣይምዉት ኩነታት ይኸውን ። ናይ መድሕን-ጃልባ ወላኳ ዝመሳሰል እንተኾነ ፍሉይ እዩ ፡ ኣብ ባሕሪ ዝጠሓለ ሰብ ኣውጺእኻ ካብቲ ማይ ኣብ መድሕን-ጃልባ ኢኻ እተንብሮ ፡ ልክዕ ከምዚ ዝረኣናዮ ብተመሳሳሊ ኣገላልጸ ፡ ምድሓን ናይ ጉይታና የሱስ ንመድሕን ጃልባ እዩ ዝመሳሰል ። ጉይታ ንህዝቡ ካብ ሓጢአቱ የድሕኖ እምበር ኣብ ሓጢአት ኣይሓድጎን እዩ ፡ ኣብ ኣይህልው ኣይምዉት ኩነታት ኣይሓድግኻንዩ ። ስለዚ ኣብ መጽሐፍ ቅዱስ እተነግረና መድሕን ፡ ካብ ሓጢአት ዘድሕንዩ ። ኮይኑ ግን ፡ ክንደይ ካብና ኢና እኮ ድሒንና ክነሰና ፡ ኣብ ናይ ሓጢአት ናብራ እንቐጽል ዘሎና ! እሞ መጽሐፍ ቅዱስ ተጋግዶ ማለት ድዩ ፤ ኣይፋልን ። መጽሐፍ ቅዱስ ቅኑዕዩ እቲ እተለማመድናዮ ግን ጌጋ እዩ ።

(2). ምስ እግዚአብሔር ጥቡቕ ሕብረት ዘለዎ ሀይወት ። « ኣብ ቤት ዳዊት ባርያኡ ቀርኒ ምድሓን ኣተንሲኡልና ... ብቐድስናን ብጽድቅን ብኹሉ ዕለትና ኣብ ቅድሚኡ ካብ ኢድ ጸላእትና ድሒንና ብዘይ ፍርሃት ከምልኽ ኢና ። » (ሉቃ 1 ፡ 69 , 74-75) ።

እግዚአብሔር አብ ቤት ዳዊት ፡ « ቀርኒ ምድሓን » አተገሰሱ ፡ እዚ ቀርኒ ምድሓን ናትና ናይ ክርስቲያን እዩ ። እዚ ቀርኒ እንታይዩ ዝገብረልና ፣ ክሳብ ክንደይከ ከናግፈና ይኸእል ፣ እዚ ቀርኒ ካብ « ኢድ ጸላእትና » ኣናገሩና እዩ ። ካብ ኢድ ጸላእትና እተናገፍና ዘበልና ሎሚ ከመይ ዓይነት ሀይወት እዩ ክህልወና ዘለዎ ፡ ሳሕቲ ድዩ ብጽድቅን ብቐድስናን እናተመላለስና ከነገልግሎ ዘሎና ፣ ጐይታ ይባረኽ ፡ ንጐይታ « ብኹሉ ዕለትና ኣብ ቅድሚኡ ብቐድስናን ብጽድቅን » ከነምልኽ ኢና ። ብእግዚአብሔር እተሞሃብናዮ ሀይወት ከምዚ እዩ ።

ካብ ኢድ ጸላእትና ተናገፍና እኳ እንተኾንና ፡ ንሕና ግን ብጽድቅን ብቐድስናን ኣየገልገልናዮን ፡ እዚ እናሓፈርና እንቐበሎ ሓቂ እዩ ። እዚ ኣብ መጽሐፍ ቅዱስ እተጠቐሰ ጥቕሲ ሓቂ እንተኾንይኑ ፡ ናይ ባዕልና እተለማመድናዮ ሀይወት ጌጋ እዩ ።

(3).ብጐይታ ምሉእ ብምሉእ ዕጉብ ዝኾነ ሀይወት ። « እቲ ኻብቲ ኣነ ዝህቦ ማይ ዝሰቲ ግና ፡ እቲ ኣነ ዝህቦ ማይ ኣብኡ ንዘለኣለም ሀይወት ዚፍልፍል ዓይኒ ማይ ክኸውን እዩ እምበር ፡ ንዘለኣለም ኣይጸምእን እዩ ። » (ዮሃ 4:14) ።

ክንደይ ዘደንቐ ቃል እዩ እዚ ! ጐይታና የሱስ ክርስቶስ ፡ ፍሉይ ክርስቲያን ፍሉይ ጸጋ ንዘለኣለም ሀይወት ዚፍልፍል ዓይኒ ማይ ክቐበልዩ ኣይበልን ። ፈጹሙ ከምኡ ኣይበልን ። ንሱ ዝበለ « እቲ ኻብቲ ኣነ ዝህቦ » እዩ ኢሉ ፡ እዚ ንማንም ኣማኒ እዩ ። ብተወሰኹ ፡ እዚ ቃል ንሓንቲ ጋሻ ዝኾነት ሳምራዊት ሰበይቲ እዩ ተሃራብዎ ፡ ንሱ ዝበለ ከኣ ፡ እንተ ኣሚንኪ እዚ ዝፍልፍል ማይ ክህልወኪ እዩ ፡ ንዘለኣለም ድማ እዩ ።

ምጽማእ እንታይ እዩ ፣ ምጽማእ ዘይምዕጋብ እዩ ። ካብቲ ጐይታ ዝህቦ ማይ ዝሰቲ ዘበለ ንዘለኣለም ኣይጸምእን እዩ ። ክርስቲያን ዘበለ ኩሉ ይኣኸለኒ ምባል ጥራይ ዘይኮነስ እንኮላይ ናይ ዘለኣለም ዕጋቦት ይረክብ ። ክርስቲያን እንተ ይኣኸለኒ ምባል ጥራይ ዝፈልጥ ኮይኑ ግና ክፈልጦ ዘለዎ ነገር ኣሎ ፡ እግዚአብሔር ንዘለኣለም ክንግግብ ኣኸኢሉና እዩ ።

ኣብ ሻንጋይ ቻይና ፡ ኣብ ዊንግኦንን ሴንሴርን ፡ ናይ ኣቓሑ መሸየጢ መደበር ኣሎ ፡ ኣብዘን ከተማታት ቦቲ ቀንዲ ጎደናታት ዝመሓላለፉ ሰባት ነቲ ኣቓሑ እንክርእዩ ንገለኡ ይምነይዎ ፡ እዚ ወይ እቲ እንተ ዝህልወኒ ክንደይ ኮን ሀይወተይ ምጸበቐ ይብሉ ፡ ንሕናውን ንብል ። እዚ ምጽማእ እዩ ። ንናይ ካልኣት ሰባት ዘለዎም ነገር ርኢኹም ንክህልወኩም ትምነይዶ(ትጸምኡዶ) ፣ ጐይታ ግን ከምዚ ኢሉ ፡ « እቲ ኻብቲ ኣነ ዝህቦ ማይ ዝሰቲ ግና እቲ ኣነ ዝህቦ ማይ ኣብኡ ንዘለኣለም ሀይወት ዚፍልፍል ዓይኒ ማይ ክኸውን እዩ እምበር ፡ ንዘለኣለም ኣይጸምእን እዩ » ። ምንም እኳ እተለማመድናዮ ፍሉይ እንተኾነ ፡ ጐይታ ዝህበና ሀይወት ግን ዕግበት ዘለዎ እዩ ።

ጐይታና የሱስ ክርስቶስ ንእኡ ምርካብ ጥራይ እኹል ምዃኑ ይነግረና ፡ ንሕና ግን ንጐይታ ምርካብ ገና እኹል ከምዘይኮነ ኢና እንሓስብ - ገና ካልእ ዘዕግበና ኢና ንደልይ ፡ ኣየናይ እዩ ጌጋ ፣ - እቲ ጐይታ ዝሃበናስ ወይስ እቲ ባዕልና እተለማመድናዮ ፣ ሓዲኡ እኳ ጌጋ እዩ ። እኹል ገንዘብ ዘይብሉስ ክህበካ ኢሉ ኣይፍርምን

እዩ ፡ ጐይታ ግን ከሀበካ እዩ ዝበለካ ይሀበካ እዩ ። ጐይታ ብእኡ ዝኣምን ከምዘይጸምእ ተዛሪቡ ኣሎ ፡ ንሕና እተለማመድናዮ ግን ከምቲ ጐይታ እተዛረበ ስለ ዘይኮነ ከም ፍርቂ ምድሓን እዩ ። ንጐይታ ዝረኸበ ሰብ ሓድሽ ነገር ረኸበ ፡ ሓድሽ ባህግን ሓድሽ ዕጋበትን ኮነሉ ሕጂ ።

እስኪ ክሓተኩም ፡ ኣብ ቅድሚ ኣምላኽ ብኹሉ ዕለትኩም ብጽድቅን ብቕድስናንዶ እናኣገልገልኩም ትመላለሱ ፤ ካብኻ ዝመንጭው ንጽምአት ካልአት ሰባት ከርዊ ዝኸእል ገለ ኣሎድዩ ፤ ብጐይታ ብምልአት ዓጊብና ኢና እሞ እዚ ጎዲሉኑ እንብሎ ከንቱ እዩ ። ሓቂ ድዩ እዚ ንዓኹም ፤ ብጎይታ ዘይዓገበ እንተ ኾይኑ ሀይወትኩም ብዘይጥርጥር እተለማመድኩም ሀይወት ጌጋ ምኃኑ እዩ ። ንኣና ክርስትያናት ጐይታ ክንዲ ኹሉ እዩ ።

(4).ሓይሊ ዘለዎ ሀይወት ።

<< በታ ዳሕረይቲ ዓባይ መዓልቲ በዓል የሱስ ደው ኢሉ ጨደረ በለውን ፡ ዝጸምኤ እንተሎ ፡

ናባይ ይምጸእ እሞ ይስተ ። ብኣይ ዚኣምን ፡ እቲ ጽሑፍ ከም ዝበለ ፡ ካብ ከብዱ ርባታት

ማይ ሀይወት ኪውሕዝ እዩ ። >> (ዮሃ7፡37-38) ፣

ኣሕዋተይ ፡ ካብ መንዩ ኾን ርባታት ማይ ሀይወት ካብ ከብዱ ኪውሕዝ ፤ ካብቲ ብጐይታ ዝኣምን ዘበለ ከም በዓል ሃዋርያ ጳውሎስ ፡ ጴጥሮስ ወይ ዮሃንስ ጥራይ ዘይኮነስ ካብ ከም ንስኻትኩምን ኣነን ኩሉ ዝኣምን ዘበለ ክርስትያን እዩ ። በዚ ድማ ነቶም ዝረኸቡና ሰባት ዕጋበት ክረኽቡን ከይጸምኡን ደገፍ ንኾኖም ።

ሓንቲ መሓዛ ኣላትኒ ፡ ክትረኽቦ ከሎኻ በቲ ህልውንኣ ዝኣክል ፡ ብኡብኡ ንዓለም ብዘይ ልክዕ ከም እተፍቅራ ፡ ዓቢ ነገር ንምርካብ እትመጣጠር ዘይኣድላይነቱ ትርዳእ ፡ ከምኡውን መቐሬት ከምዘይብልካ እትምነዮ ከንቱ ምኃኑን ኢኻ እተስተውዕል ። ንገለ ነገር ዘየዕጋቢ ዝበልካዮ ሓደ መዓልቲ ምስ እዚኣ ሓፍቲ ጊዜ ምስ እተሕልፍ ግን ብጐይታ ዕጉብ ምኃንካ ይፍለጠካ ። ወይውን ንገለ ነገር የዕጋቢ እዩ ዝበልካዮ ፈጸሙ ከንቱ ምኃኑ ትርዳእ ። የሱስ ከምዚ ኢሉ ፡ << ብኣይ ዚኣምን ፡ ካብ ከብዱ ርባታት ማይ ሀይወት ኪውሕዝ እዩ ። >> ከምዚ እዩ ጐይታ ዝሃበና ሀይወት ፡ እዚ ኩሉ ክርስትያን ናይ ግሉ ልምምድ ድማ ክኸውን ኣለዎ ። ፍሉያት ክርስትያናት ኣይኮኑን ነዚ ዝለማመድዎ ፡ ኩሉ ክርስትያን ክለማመዱ ዘለዎ እዩ ።

ንገዛእ ርእስና ከምዚ ኢልና ንሕተት ፡ ሰባት ምሳይ ምስ ተራኽቡ ካብ ጽምአቶም ይረውዩዶ ፤ ወይስ ጽምአቶም ይቕጽል ፤ ሰባት ሀይወቶም ክንደይ ኣስቃቂ ፡ ዘጉህን ፡ መፍትሒ ዘይብሉን ምኃኑ ክዛረቡ ከለዉ ንሕና ድማ ከምኣቶም ከምዝኾንና እወ ኢልና እንተ መሊስና ፡ ንሕና ርባታት ማይ ሀይወት ዘይኮነስ ንጠሊ ዘንቅጽ ንኣታኸልቲ ዘሕርር ፡ ንቐጽ ምድረ በዳ ኢና ። ከምዚ ኩነታት ስሒትና ምህላውና እዩ ዘረጋግጸልና ፡ እግዚኣብሄር ግን ኣይጋነንዩ ።

5. ካብ ሓይሊ ሓጢአት ሓራ ዝኾነ ሀይወት ።

<< ኣምላኽ ንነፍሲ ወከፍኩም ካብ ክፍሓቱ እናመለሰ ምእንቲ ኸባርኸኩምሲ ፡ ንወዱ ኣተንሲኡ

ቅድሚኡ ኹሉ ናባኻትኩም ለኣኾ ። >> (ግብ3:26) ።

እዚ ፡ ጴጥሮስ ኣብ ገበላ ሰሎሙን ዚብሃል ኣብ ዮርዳኤም እተዛረበ ቃል እዩ ። ጐይታ የሱስ ዝሰርሖ ስራሕ ንሰባት ካብ ክፋእ መገዶም ምምላስ እዩ ። ናይ ክርስቲያን ናይ ፈለማ ልምምድ ካብ ሓጢአት ሓራ ምዃን እዩ ። ሓጢአት ምዃኑ ንእንፈልጦ ዘበለ ኩሉ ክንስዕር ኣሎና ። ሓጢአት ምዃኑ ንንፈልጦ ፡ ብጐይታ ክንስዕር ኣለና ፡ ንዘይንፈልጦ ክንስዕር ኣሎና ግን ኣይበልኩን ። ንብዙሕ ዓመታት ኣሲሩ ዝሓዘና ዘበለ ሓጢአት ግን ሎሚ ይሰዓር ። መጽሓፍ ቅዱስ ኣብ ገላ6:1 ከምዚ ይበል ፡ <<ኣሕዋተይ ፡ ሰብ ብሓደ በደል እንተ ተታሕዘ።>> ንሕና እተለማመድናዮ ገለ እዋን ንሓጢአት ምስዓር እዩ ፡ ኣብዚ ጥቕሲ ከም ነስተውዕሎ ግን ክርስቲያናት ኩሉ ጊዜ ዘይኮነስ ምናልባት እንተ ተታሕዘ እዩ ዝብለና ፡ እተለማመድናዮ ሀይወት ግን ኣቤት ክንደይ ብልሹው እዩ ።

<< እምበኣርሲ እንታይ ክንብል ኢና ፤ ጸጋ ምእንቲ ኸባዝዝሲ ፡ ኣብ ሓጢአትዶ ንጽናዕ ፤ ያእ ኣይፋልናን ። ንሕና ኹብ ሓጢአት ዝሞትና ፡ ከመይ ኢልና ሕጂ ኣብኡ ኸንነብር ፤ >> (ሮሜ6:1-2) ። ንሕና ብጐይታ የሱስ እንኣምን ንሓጢአት ሞይትና ኢና ። ስለዚ ድማ ዝኾነ ክርስቲያን ኣብ ሓጢአት ክነብር የብሉን ። ንሓጢአት ከም ዝሞትና ከመይ ጌርና ንፈልጥ ፤ ጳውሎስ ኣብዚ ጥቕሲ ቀጺሉ መሊሰዎ ኣሎ ፡ <<ወይስ ብክርስቶስ የሱስ እተጠመቐና ዘበልና ኹልና ብሞቱ ኸም እተጠመቐናዶ ኣይትፈልጡን ኢኹም ፤ >> (ጥቕሲ3) ። ብኻልእ ኣባሃህላ ፡ እቶም እተጠመቐ ንሓጢአት ሞይቶም እዮም ፡ ምኽንያቱ እዚ ጥምቀት ናብ ሞት ክርስቶስ የሱስ ስለዝኾነ እዩ ፡ << እምበኣርሲ ኸምቲ ክርስቶስ ብኸብሪ ኣቦኡ ኹብ ምውታት ዝተንስኤ ፡ ከምኡ ኸኣ ንሕና ብሓዳስ ሀይወት ምእንቲ ክንመላለስ ፡ ናብ ሞት ብጥምቀት ምስኡ ተቐበርና ።>>(ጥቕሲ4)። ከምዚ ዓይነት ሀይወት ሓደ ክርስቲያን መዓልታዊ ክነብር ዘለዎ ሀይወት እዩ ፡ እተጠመቐ ዘበሉ ብሓዳስ ሀይወት ክመላለሱ ኣለዎም ። እዚ ጳውሎስ ዝሃረበሉ ዘሎ ንኹሎም እተጠመቐ ዘበሉ እምበር ንፍሉያት ክርስቲያናት ኣይኮነን ። ንሕና ከኣ ኩልና እተጠመቐና ስለዝኾንና ብሓዳስ ሀይወት ክንመላለስ ኣልና ። ኣምላኽ ነዚ ልምምድ ንኹሉ ኣማኒ ዝሃቦ ጸጋ እዩ ።

<< ትሕቲ ጸጋ እምበር ፡ ትሕቲ ሕጊ ስለዘይኮንኩም ፡ ሓጢአት ኣይመልከኩምን እዩ ። >> (ሮሜ6:14)። ኣዝዩ ዝፈትዎ ጥቕሲ እያ እዚኣ ። እስኪ ክሓተኩም ፡ ትሕቲ ጸጋ እምበር ትሕቲ ሕጊ ዘይኮነ ዝብሎ ዘሎ ንመን እዩ ፤ ንኣገልጋሊ እንድርድስ ሙራይ ድዩ ፤ ወይ ንጳውሎስ ፤ ንጴጥሮስ ወይ ንዮሃንስ ድዩ ፤ ንኹሎም ክርስቲያናት እዩ ። ኩሎም ኣመንቲ ትሕቲ ሕጊ ዘይኮነስ ትሕቲ ጸጋ እዮም ። ሓደ እኳ ካብና ትሕቲ ሕጊ የብልናን ፡ ክብሪ ንኣምላኽ ይኹን ።

ኣብዚ ዝረኣናዮ ጥቕሲ ቀጺሉ ከምዚ ይብል ፡ << ሓጢአት ኣይመልከኩምን እዩ ። >> ሓጢአት ናትና ክገዝእና ከምዘይብሉ እዩ ዝእውጅ ዘሎ ። ምልምማድ ዕዉት-ዝኾነ-ሀይወት ንፍሉያት - ብሉጻት ንእንብሎም ክርስቲያናት ዘይኮነ ንኹሎም ክርስቲያናት ዝምልከት እዩ ፡ ምኽንያቱ ዝድሓኑ ኩሎም ትሕቲ ጸጋ እዮም ።

ይዝከረኒ መጀመርታ ምስ ድሓንኩ ፡ እዛ ጥቕሲ « ሓጢአት ኣይመልከኩምን እዩ » እትብል ኣዝያ ፍልይቲ ጥቕሲ ኮንትኒ እሞ ፡ ኣብ ልዕሊ ብዙሕ ሓጢአት ዓወት ከምዘሎኑ ድማ ተአማመንኩ ፡ እግዚኣብሄርውን ብሓቂ ጸጋ መልኣኒ ። ግናኽ ሓደ ሓጢአት ብፍሉይ ይመልከኒ ነበረ ፡ ካልእ ውሑዳት ሓጢአትውን እናተመላለሱ የሽግሩኒ ነበሩ ። ንኣብነት ሓደ ጊዜ ኣብ ሓደ ጎደና እናኸድኩ እዩ ፡ ሓደ ሓውና ይረኽቦ እሞ እናተረደኣኒ ኮነ ኢሊ ርእሶይ ኣድኒኒ ሓለፍኩ ፡ ድሕሪ ቁሩብ ጊዜ ድማ መሊሰ ነዚ ሓውና ረኽብክዎ ፡ ሕጂ ውን ርእሶይ ኣድኒኒ ሓለፍኩ ፡ ድሕሪ ቁሩብ ሰዓታት ከኣ ሳልሳይ ሳዕ ረኽብክዎ ፡ ሕጂውን ርእሶይ ኣድኒኒ ፡ ናብ ካልእ ጎደና ተኣለኹ ፡ ንክገርመኩም ንራብዓይ ሳዕ ረኽብክዎ ፡ ብማዕዶ ውን ረኣኸዎ ። ኣብታ ሓንቲ መዓልቲ ሓሙሽተ ሳዕ ረኽብክዎ ሓሙሽተ ሳዕ ከኣ ርእሶይ ኣድኒኒኩ ። እዚ ሓጢአት ከመይ ይገጥመና ኣብነት ክኾነና ይኸእልዩ ።

ሓጢአት ብዝተፈላለዩ ኢጋጣሚታት ፡ ክስዕበና ወይ ከጋጥመና ይርኣ እዩ ። ሓደሓደ ሰባት ቀልጢፍካ ምኹራይ ፡ ገሊኦም ትዕቢት ይስዕቦም ፡ ገሊኦም ቅንኣት ፡ ክፉእ ኣመል ፡ ምሕሳው ፡ ስሰዐ ፡ ባእሲ ፡ ካልኣት ርኽብ ባህጊ ይስዕቦም ። ኣብቲ ሓቂ ንነፍሲ ወከፍ ሰብ ነናቱ ገለ ፍሉይ ሓጢአት ዝስዕቦ ዘለዎ እዩ ዝመስል ። ንኣይ ዎችማን-ኒ ውን ገለ ቁሩብ ሓጢአት ብሓይልን ብቐጻልን ይስዕበኒ ኣብ ዝነበረሉ ፡ ሓጢአት ኣባይ ምልኪ ከም ዝነበር ኣስተውዓልኩ ። ናብ ጉይታ ከምዚ ኢሊ ውን ተአመንኩ « ሓጢአት ኣይመልከኩን እዩ ኢልካኒ እንዲኻ ፡ ስለዚ እቲ ጌጋ ኣብ ቃልካ ዘይኮነ ጉይታይ ፡ ኣባይ እዩ እሞ ይቕረ በለለይ » ኢሊ ጸለኹ ።

ቃል ኣምላኽ ብንጽር ከምዚ እዩ ዝብል ፡ « ሓጢአት ኣይመልከኩምን እዩ » ፡ ስለዚ ኣብ እተሳዕረ ሀይወት ትነብር ዘሎኻ ሓወይ ከምኡውን ሓፍተይ ፡ ጉይታ ዝገበኩም ሀይወት ከምኡ ዘይምጃኑ ፍለጡ ። እግዚኣብሄር እተሳዕረ ሀይወት ኣይኮነን ሂቡኩም።

« እምበኣርሲ ሕጂ ነቶም ብክርስቶስ የሱስ ዘለዉ ኽነኔ የብሎምን » ። (ሮሜ8:1) ። እዚ ‘ኽነኔ’ ዝብል ቃል ኣብ ብዙሕ ስብከታተይ ገሊጾዮ ኣለኹ ። ገለ ቅድሚያ ዕስራ ዓመታት ኣቢሉ ናይ ኢድ ጽሑፍ ካብ መሬት ተጃዲቱ እተረኽበ ነዚ ቃል ክገልጽ ከሎ ፡ ኣብቲ መበቐላዊ ናይ ግሪኽ ቋንቋ ክልተ ኣጠቓቕማ ኣለዎ ፡ እቲ ቀዳማይ «ብዘይ ሓይሊ» ይብሎ ፡ እቲ ካልኣይ ከኣ ‘ኽነኔ’ ተብሂሉ ዘሎ እዩ ፡ በዚ ቃል ክንትርጉሞ ከሎና ፡ ከምዚ ክንብሎ ንክእል ፡ « እምበኣርሲ ሕጂ ነቶም ብክርስቶስ የሱስ ዘለዉ ብዘይ ሓይሊ ክኾኑ የብሎምን » ። ዘደንቐ ቃል እዩ ። ንመን እዩ እዚ ጥቕሲ እዚ ፣ ነቲ ብዙሕ ዘገልግል ጆን ዌስሊ እንብሎ ድዩ ኾን ፣ ወይ ንኣገልጋሊ ማርቲን-ሉተር ድዩ ፣ ንኣገልገልቲ ድዩ ኾን ፣ እዚ ጥቕሲ ዝብሎ ዘሎ ፡ «ነቶም ብክርስቶስ የሱስ ዘለዉ» እዩ መልእኽቲ ዝህበም ዘሎ ። «ካብ ሕጂ ብዘይ ሓይሊ ኣይኮነን » እዩም ይብል ። ስለዚ ክርስትያን ብክርስቶስ የሱስ ስለ ዘሎ ብዘይ ሓይሊ ኣይኮነን ። - ንክስዕር ሓይሊ ኣለዎ ።

« እቲ ኣብ ክርስቶስ የሱስ ዘሎ ሕጊ መንፈስ ሀይወት ካብቲ ሕጊ ሓጢአትን ሞትን ሓራ ኣውጺኡኒ እዩ » (ጥቕሲ2) ። ሕጂውን ሚእቲ ጊዜ ደጋጊመ እብሎ ኣለኹ ፡ እዚ መልእኽቲ ንፍሉያት ቅዱሳን ጥራይ ዘይኮነ ፡ ንነፍሲ ወከፍ ክርስትያን እዩ ። እዚ ቃል እዚ እሙን እዩ ፡ ኩሉ ክርስትያን ካብ ሕጊ ሓጢአትን ሞትን ሓራ ወጺኡ እዩ ።

ብዘይ 'ሓይሊ' ከትከውን ማለት እንታይ ማለት እዩ ፤ ከምቲ ኣብ ሮሜ7 ዘሎ እዩ ፡ <<ፍቓድሲ ኣሎኒ ፡ ምግባር እቲ ሰናይ ግና ስኢኦኦ ኣለኹ እሞ ፡ ነቲ ዘይደልዮ እከይ እገብሮ ኣሎኹ እምበር ፡ ነቲ ዝደልዮ ሰናይ ኣይኮነኩን ዝገብሮ ዘለኹ >> (ጥቕሲ 18-19) ። ብኻልእ ቃላት ፡ ብሓፈሻ ናይ ሮሜ7 መልእኹቲ ሓይሊ ከም ዘይብሉን ክገብሮ ከም ዘይክእልን እዩ ዘመልከት ። ናይ ብዙሓት ክርስቲያናት ህይወት ብውሳኔን ብምፍራስ ውሳኔን እተመልኦ እዩ ። ግናኽ ንእግዚአብሄር ክብርን ምስጋናን ይኸኖ ፡ ቃል ኣምላኽ ክርስቲያን ብዘይ ሓይሊ ከምዘይኮነ ፡ የተምብሃልና ።

ሕጊ እንታይ እዩ ፤ ኩሉ ጊዜ ዝደጋገም ነገር ሕጊ እዩ ዝብሃል ። ሕጊ ብሓደ ዓይነት መልክዕን ውጽኢትን ፡ ኣብ ዝኾነ ቦታን ኩነታትን ዘይቅየር ተግባር እዩ ። ቀጻሊ ዝኾነ ተግባር ፡ ቀጻሊ ዝኾነ ልምዲ እዩ ። ንኣብነት ፡ ኣብ መሬት ስሕበት ምድሪ ኣሎ ፡ ሓደ ነገር ንላዕሊ ምስ እንድርቢ ፡ ብስሕበት ምድሪ ተሳሒቡ ንመሬት ይወድቕ ። እዚ ሓይሊ ዓለምለኻዊ ሕጊ እዩ ።

ብተመሳሳሊ ንገሊኦም ሰባት ፡ ቀልጢፍካ ምቕጣዕ ሕጊ ይኾኖም እዩ ። ሓደ ሰብ ዘቕጥዕ ነገር የጋጥሞ እሞ ፡ ኣብቲ ፈለማ ፈተና ይጽመም ፡ ኣብ ካልኣይውን ይጽመም ፡ ኣብ ሳልሳይ ክርበሽ ይጅምር ፡ ኣብ ራብዓይ ግን ቁጥዑ ፈጸሙ ክጽመመሉ ኣብ ዘይክእሉ ይበጽሑ ። እዚ ከምዚ ሰብ ፡ ኩሉ ጊዜ ኣብ ፈለማ ይጽመም ድሓር ግን ቁጥዑ ይትኮስ ። መወዳእትኡ ከኣ ብዘይ ለውጢ ኩሉ ጊዜ ብተመሳሳሊ ውጽኢት ይውድእ ።

ካልእ ከኣ ፡ ትዕቢት ከምዚ ዝረኣናዮ ኣብ ላዕሊ ፡ ብተመሳሳሊ መገዲ ሕጊ ኾይኑ ዝስዕሮም ሰባት ኣለዉ ። ንኣብነት ፡ ብዝውዱሱኻ ቃላት ኣብ ፈለማ ኣይትትንክፍን ትኸውን ፡ ኣብ ካልኣይ ናይ ዝውድሱኻ ቃላት ግን ገጽካ ብትዕቢት ክኸላዕ ይጅምር ። ዝኾነ ይኹን ዝደጋገም ስርዓትን ውጽኢትን ሕጊ እዩ ዝፈጥር ። ብሓጺሩ፡ ሓጢአት ሕጊ ስለዝኾነና ኢና እንሓጥእ ።

ሕጂውን ደጊመ ክብሎ ዘሎኒ ፡ ካብ ሕጊ ሓጢአት ሓራ ምውጻእ ንዝተመርጹ ፍሉያት ክርስቲያናት ኣይኮነን ። እምበኣርሲ ኩሉ ክርስቲያን ካብ ሕጂ ንደሓር ብዘይ ሓይሊ ኣይኮነን ፡ ካብ ሕጊ ሓጢአት ድማ ሓራ ዝኾነ ሰብ እዩ ። እዞም ኣብ ላዕሊ ዝጠቐስናዮም ጥቕስታት መጽሐፍ ቅዱስ ሓቂ እምበር ትእዛዝ ኣይኮነን ። ስለዚ እዚ ኩሉ ናይ ኹሎም ኣመንቲ ልምምድ ክኸውን ዘለዎ እዩ ። ግናኽ ዝተለማመድናዮ ምስ ቃል ኣምላኽ ዘይመጣጠን ምኻኑ ዘሓዝንዩ ።

(6).ንኸነታት ዝስዕር ህይወት ።

ሮሜ8:35 << ካብታ ፍቕሪ ክርስቶስ ዚፈልየና መን እዩ ፤ ጭንቀትዶ ፡ ጸበባዶ ፡ ስደትዶ ፡ ጥሜትዶ ፡ ዕርቃንዶ ፡ ፍርሂዶ ወይስ ሰይፊ ። >>

ሮሜ8:37 << በዚ ኹሉ ቦቲ ዘፍቀረና ኣጸቢቕና ንስዕር ኢና ። >>

በቲ ዘፍቀረና ጐይታ ካብ ሰዓርቲ ክንበልጽ ክኢልና ኢና ። እዚ ብርግጽ ክርስቲያን ክለማመዶ ዘለዎ እዩ ። ግን ጸበባ ፡ ስደት ፡ ወይ ሰይፊ ክንብል ከሎና ሕማቕ ይስምዓና ይኸውን ፡ ካብቲ ዘሎካ ፍቕሪ ክርስቶስ ድማ ትጎድል ትኸውን ። ግናኽ ሃዋርያ ጳውሎስ በቲ ኹሉ ካብ ሰዓርቲ ንበልጽ ኢና ኢሉ ኣዊጁ ።

ዕዉት-ዝኾነ-ሀይወት ናይ ክርስቲያን ንቡር ልምምድ ፡ ተሳዓርነት ከኣ ዘይንቡር ልምምድ ክኸውን ዘለዎ እዩ ። ብመሰረት ፍቓድ ኣምላኽ ኩሉ ክርስቲያን ካብ ሰዓርቲ ክበልጽ ኣለዎ ። ብጭንቀት ዘበለ ፡ ጸበባ ፡ ስደት ፡ ጥሜት ፡ ዕርቃን ፡ ፍርሂ ፡ ብሰይፊ ዘበለ በዚ ኹሉ ክንስዕር ጥራይ ዘይኮነስ ካብ ሰዓርቲ ንበልጽ ኢና ! ሽግር እንተበዝሐ ካብቲ ፍቕሪ ክርስቶስ ክፈልየና ኣይክእልን እዩ ። ዓለም ንክርስቲያን ከም ጽሉላት ትርኢና ትኸውን ፡ ግን ከም ጽሉላት እንተ ተቐጸርና እዚ ካብቲ ፍቕሪ ክርስቶስ ክፈልየና ኣይክእልን እዩ ። ካብ ሰዓርቲ ንበልጽ ኢና እሞ ፡ በቲ ዘፍቀረና ክርስቶስ ብዛዕባ እዞም ነገራት ግዲ የብልናን ። ከምቲ ብኣምላኽ ክንኮና ዝሃበና ሀይወት ፡ ልምምድና ክኸውን ኣለዎ ። ግን ናትና ልምምድ እንታይ ይመስል ኮን ይኸውን ፣ ዘሕዝኒ ከምቲ ክንነብሮ ዘለና ግቡእ ኣይንነብርን ምዃንና እዩ ። ብዚጋጥመና ንእሽቶይ መከራ ግን ብዙሕ ነእዊን ነማርርን ፡ ከምቲ ክንነብሮ ዘለና ግቡእ እንተ ነበርናን እንተተመላለስናን ፡ በዚ ኹሉ በቲ ዘፍቀረና ኣጸቢቕና ንስዕር ኢና ።

“ግናኽ ነቲ ብክርስቶስ ኩሉ ሳዕ ናብ ዓወት ዚመርሓና ፡ ብኣናውን መኣዛ ፍልጠቱ ኣብ ኩሉ ቦታ ዚገልጽ ኣምላኽ ፡ ስብሓት ይኸኖ” ። >> (2ቆሮ2:14) ። ናይ ክርስቲያን ሀይወት ሓደሓደ ጊዜ ይሰዓር ሓደሓደ ጊዜ ከኣ ዝስዓር ሀይወት ኣይኮነን ። ንግሆ ክስዕር ጸኒሑ ፡ ድሓር ቀትሪ ግን ዝስዕር ኣይኮነን ፡ ኩሉ ጊዜ ዝስዕር እዩ ። ብመሰረት መጽሐፍ ቅዱስ ፡ ክትሰዓር ከም ሓደ ሓድሽ ነገር ክውሰድ ከሎ ፡ ክትስዕር ከኣ ከም ልሙድ እዩ ዝቐጸር !

(7).ሰናይ ተግባር ዝገብር ሀይወት ።

“ፍጡራቱ ኢና እሞ ። ነቲ ኣምላኽ ክንመላለሰሉ ኢሉ ቐደም ዘዳለዎ ሰናይ ግብሪ ብክርስቶስ የሱስ

እተፈጠርና ኢና” ። >> (ኤፌ2:10)

ኤፌ2:8-9 ጽቡቕ ጌርና እንፈልግ ጥቕሲ እያ ፡ ፍትውቲ ጥቕሲውን እያ ። እዛ ኤፌ2:8-9 ብጸጋ ከም ዝደሓንና እዩ መልእኽታ ። ኤፌ2:10 ግና ንሰናይ ግብሪ ብክርስቶስ የሱስ ከም እተፈጠርና እያ እትነግረና ።

እዚ “ሰናይ ግብሪ” ናይ ፍሉያት ክርስቲያናት ልምምድ ኣይኮነን ፡ እግዚአብሄር ዘድሓናና ንኩልና ሰናይ ግብሪ ክንገብር እዩ እሞ ፡ ኩሎም ዝኣምኑ ክመላለሱ ዘለዎም ናይ ብሕቲ ልምምድ እዩ ።

ኣሕዋተይ ከምቲ እግዚአብሄር ክንመላለሰሉ ኢሉ ቐደም ዘዳለዎ ሰናይ ግብሪ ብእኡ ትመላለሱዶ ፣ ወይስ ብሓደ ወገን ሰናይ ግብሪ ትገብሩ በቲ ሓደ ወገን ከኣ ተማርሩ ፣ ሓደ ኣብነት ክህበኩም ፡ ምድራቤት ትውልውል ኣለኻ ንበል ። ማይ ኣጠልቂኻ ክትውልውል ከሎኻ ፡ ንምንታይ ንስኻን ሓደ ካልእ በይንና ጥራይ ንውልውል ኢልካ ትግረምዶ ፣ ከምዚ ኢልካ ከተስተንትን ከሎኻ ወይ ትዕበ ብስራሕካ ወይ ከኣ ንኻልኣት ተገረምርመሎም ትጅምር ። እዚ ኸኣ ከም ሰናይ ግብሪ ክቐጸር ኣይክእልን እዩ ። ኩሉ ክርስቲያን ብምሉእ

ሐጎስ ልቢ ፡ ብዘይ ብቀት ፡ ብዘይ ርእሰኝ ፍታው ሰናይ ግብሪ ክገብር ኣለዎ ፡ ገዛእ ሀይወቱ ስለ ካልኣት ከፍሰስ ኣለዎ ፡ ብሉጻት ክርስትያናት ዝበሃሉ ጥራይ ሰናይ ግብሪ ዝገብሩ እንተ ኾይኖም ክንደይ ዘሕዝን እዩ ።

(8).ብብርሃን ዝመላለስ ሀይወት ።

“ኸው የሱስ ፡ ኣነ ብርሃን ዓለም እዩ ፡ እቲ ዚስዕበኒ ብርሃን ሀይወት ኪረክብ እምበር ፡ ብጸልማት

ኣይኪኸይድን እዩ ። >> (ዮሃ8:12) ።

እዚ ብብርሃን ምምልላስ ፡ እግዚአብሄር ንክርስትያናት ዝሃቦም ሀይወት እዩ ። ዝተወሰኑ ክርስትያናት ጥራይ ኣይኮኑን ብብርሃን ሀይወት ክመላለሱ ዝኽእሉ ፡ ኩሎም ንክርስቶስ ዝስዕቡ ብጸልማት ዘይኮነ ብብርሃን ሀይወት ክመላለሱ ኣለዎም ። ሓደ ክርስትያን ምሉእ ብርሃን ምስ ዝህልዎ ጥዕይ ክርስትያን ይብሃል ፡ እንተድኣ ብርሃን ዘይብሉ ኮይኑ ብዘይጥርጥር ጥዕይ ኣይኮነን ።

(9).ምሉእ ብምሉእ ቅዱስ ሀይወት ።

“ኣምላኽ ሰላም ባዕሉ ኸኣ ንኹለንትናኹም ይቐድሶ ፡ ቡቲ ምጽኣት የሱስ ክርስቶስ ብዘሎ መንፈስኩምን ነፍስኹምን ስጋኹምን ብዘይ መንቅብ ኪርከብ ይተሓሎ ። >> 1ተሰ5:23

እዚ ናይ ሃዋርያ ጳውሎስ ጸሎት ፡ ስለ ኣመንቲ ሰብ ተሰሎንቄ እዩ ። ንሱ ኣብ ጸሎቱ “ንኹለንትናኹም ይቐድሶ >> ብምባሉ ምሉእ ብምሉእ ምቕዳስ ይክኣል ምዃኑ ኢና እነስተውዕል ፡ ከምኡውን “ብዘይ መንቅብ ኪርከብ >> ከኣ ዝክኣል እዩ ፡ ስለዚ ኣምላኽ ንኹለንትናኹም ክቐድሶን ብዘይ መንቅብ ንክርከብ የኽእል እዩ ።

እዚ ምሉእ ብምሉእ ቅዱስ ዝኾነ ሀይወት ፡ ጐይታ ንክርስትያን ዝሃቦ ሀይወት እዩ ። “ ምድኣን” ንኹሎም ኣመንቲ ምስ እግዚአብሄር ዘይቋርጽ ሕብረት ክህልዎም የኽእል ፡ ንሓጢአት ምሉእ ብምሉእ ስዒርካ ኣብ ትሕቲ እግርኻ ክትረገጸ የኽእል ፡ ከምዚ እዩ እምበኣር ጐይታ ንኹልና ዝሃበና ሀይወት እዚ ምቕዳስ እንብሎ ዘሎና ሱቕ ኢልካ ሓሳባዊ ዘይኮነ ኣዝዩ እተረጋገጸ ናይ ሓቂ ሀይወት እዩ ።

ምሉእ ምድኣን እግዚአብሄር ክንለማመዶ ኣሎና

ሎሚ እተለማመድናዮ ሀይወት ከመይ እዩ ኾን ፣ እተለማመዳዮ ሀይወት ከምቲ ኣብ መጽሐፍ ቅዱስ እተጻሕፈ እንተዘይኮይኑ ምሉእ ምድኣን የድልየካ ኣሎ ማለት እዩ ። ስለዚ ድሒንካ እኳ እንተኾንካ ምሉእ ምድኣን ምልምማድ የድልየካ ኣሎ ። እምበኣርሲ ዘሐጉስ ነገር ከበሰረኩምዶ ፣ ጐይታ የሱስ ኣብ መስቀል ዝፈጸሞ ስራሕ ካብ ፍርዲ ሓጢአት ጥራይ ዘይኮነ ከድሕንካ ዝክኣሎ ፡ ካብ ሓይሊ ሓጢአትውን ከናግፈካ ይኽእል እዩ ፡ - ኣሚን ። ናይ ፈለማ ምድኣን ዝተቐበልና ፡ ዕለተ ዕለት ምሉእ ዝኾነ ምድኣን ዕዉት-ዝኾነ ሀይወት ክንኑብር ስለዘዳለወልና እዩ ።

እዚ ዕዉት-ዝኾነ-ህይወት እንብሎ ዘሎና እንታይ እዩ ፤ ብርግጽ ናይ ምድሓንና ክቡር-ገጽ ዕዉት-ዝኾነ-ህይወት እዩ ። እዚ ካብቲ ዝደሓንናሉ ጊዜ ኣይተረጎጸናዮን ፡ ማለት እግዚኣብሄር ውረድ ደይብ ዝበዝሐ ምድሓን ኣይኮነን ሂቡና ፡ ንሱ ዝሃበና ምሉእ ምድሓን እዩ ። ስለዚ ከኣ ከም ዝግብኣና ስለዘይኮነና ፡ ሎሚ ናይ ምድሓንና ክቡር ገጽ ማለት ምልምማድ ዕዉት-ዝኾነ-ህይወት የድልየና ኣሎ ። ኣቱም ብክርስቶስ የሱስ ብምእማን ዝደሓንኩም ኣሕዋተይ ፡ ኣምላኽ ኣድሒኑና ክነሱ ግና ኣብ ሓጢአትን ምንሳሕን ክንነብር ድዩ ፍቓዱ ፤ ወዲ ኣምላኽ ሞይትልና ከሎስ ኣብ ሓጢአት ክንቅጽል ይክኣልዶ ፤ ከምቲ ቅድሚ ምድሓንና ሕጂ ምስ ደሓንና ሓጢአት ክገዝኣናዶ ይግባእ ፤ ኣ...የ ጽድቅን ሓጢአትንሲ እንታይ ኣራኹብዎ ፤ እሞኽ ድኣ ኣምላኽ ምስ ሓጢአት ክንነብር ይደልይዶ ፤ ያእ ኣይፋሎን ፡ ኣዝዩ ዘጽልኣካ እዩ ። ብተግባር ኮነ ብሓሳብ ወይ ብባህሪ ዝግበር ሓጢአት - ሓጢአት እዩ ።

እስኪ ንጐይታ ከምዚ ንበሎ ፡ << ዎ ጐይታ ፡ በቲ ኣብ መስቀል ዝፈጸምካዮ ፡ ካብ ሓይሊ ሓጢአት ስለ ዘናገፍካኒ ፡ ካብ ፍርዲ ሓጢአትውን ስለ ዘድሓንካኒ ፡ የመስግካ ኣለኹ ፡ ይባርኽካለኹ ፡ ጉድለተይ ኣርእየኒ ፡ ዓወት ክደልይ ደርኽኒ ። >> እተለማመድናዮ ምስቲ መጽሐፍ-ቅዱስ ዝብሎ ዘይሳነ እንተኾይኑ ፡ ብርግጽ ዓወት የድልየና ኣሎ ። ርእስና ክንፈልጥ ጐይታ ብርሃኑ ይልኣኸልና ። ሓጢአት ምግባር እኳ ዘይተርፍ እዩ ኢልና ብምሕሳብ ርእስና ኣይነታልል ። ከም ዝመስለኒ ካብ ከምዚ << ሓጢአት ምግባር እኳ ዘይተርፍ እዩ >> ዝብል ሓሳብ ፡ ንጐይታ ካብዚ ንላዕሊ ዘጉህዮ ሓሳብ የለን ።

ኣብ መስቀል ክርስቶስ እንታይ ተፈጺሙ ንበል ፡ ንገሌና ናይ መስቀል ስራሕ ውሑድ ክኾነና ይኸእል ይኸውን ። ኣሕዋተይ በዚ ንርእስና ኣይነታልል ፡ ንገዛእ ርእስና እናገታእና ከነግዝኦ ንኸእል ኢና ኢልና በዚ ኣይንመካሕ ። እዚ ርእስኻ እናገታእካ ምግዛእ - ምቁጽጻር - ናብ ዓወት ኣየብጽሓናን እዩ ። ናይ ክርስቶስ ዓወት ግን ንሓጢአት ፈጸምካ ምጥፋእ - ምውጋድ- ንሓጢአት መኽተምታ ምግባር እዩ ። ክርስቶስ ክመውት ከሎ ሓጢአት ኣብ ትሕቲ ኣእጋሩ ተረጊጹ እዩ ። ስሙ ብሩኽ ይኹን ። ሎሚ ግን ምስ እግዚኣብሄር ኣምላኽ ሕብረትና ዘይመቸኣ ። ንሓጢአት ከኣ ክንስዕር ሓይሊ ዘይብልና ሰባት ፡ ዓወት የድልየና ኣሎ ። ጐይታ ጸጋኡ የብዝሓልና ።

.....

3 | ባህሪ ዕውት-ዝኾነ-ህይወት

« እቲ ጽንዓት እስራኤል ሽይጥዓስ ሰብ ኣይኮነን እሞ : ኣይሕሱን ኣይጥዓስን ከኣ : » (1ሳሙ-15:29)

ኣብ መጽሓፍ ቅዱስ እታ ናይ ፈለማ ጥቕሲ ብዛዕባ ዓወት እትነግረና 1ሳሙ-15:29 እያ :: ኣብዛ ጥቕሲ « እቲ ጽንዓት » ተባሂላ ዘላ : ትርጉም ናይዛ ቃል « እቲ ዓወት » እዩ :: ስለዚ እዛ ጥቕሲ ከምዚ ክትንበብ ትኽእል : « እቲ ዓወት እስራኤል ሽይጥዓስ ሰብ ኣይኮነን እሞ : ኣይሕሱን ኣይጥዓስን ከኣ : » :: ዓወት እስራኤል ኣደ እትለማመዶ ወይ ኣትጓናጸፎ ነገር ኣይኮነን :: ዓወት እስራኤል እምበኣር ኣካል እዩ :: እዚ ኣካል መን ምዃኑ ከም ንፈልጦ ርግጸኛ እዩ :: ንሱ ክርስቶስ እዩ ! ስለዚ ሎሚ ክነግረኩም : ዓወት ተለማሚድና እንረኽቦ ኣይኮነን :: ዓወት ክትረክብ ኣዝዩ ኣሸጋሪ ዘይኮነስ : ዓወት ክርስቶስ ባዕሉ ንኣኻ ዝነበሮ ናብራ እዩ ! እምበኣር እንረኽቦ ዓወት ኣይሕሱን ኣይጥዓስን ድማ :: ስብሓት ንኣምላኽ : ዓወትና እቲ ህያው ዝኾነ ክርስቶስ ባዕሉ እዩ !

ከም ቃል ኣምላኽ : ባህሪ ዕውት-ዝኾነ-ህይወት ብዙሕ መዳይ ኣለዎ : ግናኽ ካብቲ ብዙሕ ባህሪ ንኣሙሽተ ክንገልጽ ኢና ::

እዚ ህይወት - ፍጹም እተቐየረ እምበር እተሓደሰ ህይወት ኣይኮነን

ኣሕዋተየ : ዕውት ህይወት ፍጹም እተቐየረ እምበር እተሓደሰ ህይወት ጥራይ ከም ዘይኮነ ቅድሚኡ ኹሉ ይረድኣና :: ዓወት ማለት ፍጹም ተቐየሮኩ ማለት እዩ :: ገለ2:20 ከምዚ ይብል : « ግናኽ ክርስቶስ እዩ ኣባይ ዚነበር ዘሎ እምበር : ደጊም ኣነ ኣይኮንኩን ዝነበር ዘለኹ :: እዚ ሕጂ ብስጋ ዝነበሮ ዘለኹ ድማ : ብእምነት በቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እዩ ዝነበር ዘሎኹ :: » እንታይ ማለት እዩ እዚ ጥቕሲ ፣ ኣደ ትርጉም ጥራይ እዩ ዘለዎ : እዚ ህይወት ዝዛረበሉ ዘሎ ብዛዕባ እተቐየረ ህይወት እዩ :: ብኣይ ዝኾነውን ፈጺሙ የለን እሞ ደጊም ኣነ ኣይኮንኩን ዝነበር ዘሎኹ :: እቲ «ኣነ» ዝብል ዝነበርኩ ገባር ክፉእ

አይኮንኩን ገባር ሰናይ ኮይነ ፡ እቲ <<አነ>> ዝብል ዝነበርኩ አይኮንኩን ንጹህ ኮይነ ፡ ብሓጺሩ <<አነ>> አይኮንኩን ፡ ሎሚ ሰባት ፡ ዓወት ደረጃ ብደረጃ ዝብጸኡ ፡ ውድቀት ከኣ ቀስ ብቐስ ንድሕሪት ይተርፍ ኢሎም ብምሓሳብ ዓቢ ስሕተት እዮም ዝፍጽሙ ፡ ሰብ ስምዒቱ ምስ ዝቆጸጸ ወይ ምስ ኣምላኽ ጥቡቕ ሕብረት ምስ ዝህልዎም ፡ ከም ዓወት እዮም ዝወስድዎ ፡ ግናኽ ከምኡ አይኮንን ፡ እስኪ እዛ ነገር እዚኣ ንሓዛ ፡ << ዓወት ምስ ኣንነት ርእሰና ምትሕሓዝ ፈጸሙ የብሉን ፡ >>

ሓደ ሓውና እናበኸየ ፡ ክስዕር ከም ዘይክኣለ መስከረለይ ፡ ኣነ ኽኣ ፡ ብሓቂ - ኣብ ልዕሊ ሓጢኣት ባዕሉ ክስዕር ከምዘይክኣለ ነገርክዎ ፡ ፈጸሙ ክስዕር ከምዘይክኣለ ደጊሙ ነገረኒ ፡ ነዚ ሰብ እዚ ብምንታይ ክሕግዞ እየ ፤ ነዚ ሓው ከምዚ በልክዎ ፡ << እግዚኣብሄር ባዕልኻ ብርእሰኻ ክትስዕር ኣይደልየኻን እየ ፡ ነቲ ክፉእካ ናብ ሰናይ ወይ'ውን ነቲ ትዕቢትካ ናብ ትሕትና ፡ ንጓሂኻ ናብ ሓጎስ ክትቅይሮ ኣይሓተካን እየ ፡ ብሓጺሩ መገዲ እግዚኣብሄርሲ ህይወትካ ብናይ ካልእ ህይወት ክትቅይሮ እየ ፡ ስለዚ ብኣኻ ብባዕልኻ ዝኸውን ነገር የልቦን ፡

ሓንቲ ሓፍቲ ንኸልኣት ንኸስዕርዎ ኣዝዩ ቀለል ኮይኑ ዝርኣ ንዓኣ ግን ኣዝዩ ኣጸጋሚ ብምዃኑ ብምረት ገለጸትለይ ፡ እዛ ሓፍቲ ፡ ካብ ካልኣት ንኣዕሊ ብምንጽርጸራ ፡ ብሓሳብ ካብ ካልኣት ንኣዕሊ ዘይንጽህቲ ብምዃና ፡ ብባህሪኣ ኽኣ ኣነ ይበልጽ በሃሊት ብምዃና ፡ ርእሰይ ክቆጸጸ ኣይክኣልኩን በለት ፡ ኣነ ከምዚ ኢለ መለስኩላ ፡ “ብሓቂ ብሓቂ ፡ ንሰኺ ክትስዕሪ ከቢድ ጥራይ ዘይኮነ ፡ ፈጸሙ ዘይክኣል እየ ፡ ንሰኺ ብባህሪኺ ካብ ካልኣት ብዝሓሸ እምንቲ ፡ ትሕትቲ ፡ ከምኡውን ሓሳብኪ ንጹህ ኔይሩ እኳ እንተዝኸውን ፡ ንክትስዕሪ ምቐለልኪ ይኸውን ኢልኪዶ ትሓስቢ ፤ ክነግረኪ ግን ፡ ከምኡ ዝብሃል የለን ፡ ምኽንያቱ ዝኾነ ሰብ ትሕት ይኹን ቅዱስ ይኹን ፍጹም ይኹን ብዘየገድስ ፡ ዝሃእ ርእሱ ምንባር ገዲፉ ደጊም ክርስቶስ ኣብ ክንድኡ ክነብር እንተዘይፈቐዱሉ ክስዕር ኣይክእልን እየ ፡

ከምኡ ድማ ፡ ካብዚ ዝረኣናዮ ዝገድድ ሰብ ፡ ኣዝዩ ርኽሰን ክፉእን ሰብ ዕውቀት ህይወት ክለማመድ እንተኾይኑ ካብ ባዕሉ ምንባር ወጺኡ ንክርስቶስ ክነብር እንተዘይፈቐድሉ ዓወት ክለማመድ ኣይክእልን እየ ፡ - ከምቲ ንክፉእ ባህርን ስነምግባርን ዘለዎ ሰብ ንኸድሕን ብጎይታ የሱስ ክኣምን ዘለዎ ፡ ነቲ ጽቡቕ ባህርን ስነምግባርን ዘለዎ ሰብ ንኸድሕን ብጎይታ የሱስ ክኣምን ኣለዎ ፡ ከምኡ ኽኣ ነቲ ክፉእ ባህርን ስነምግባርን ዘለዎ ሰብ ንክቐደስ ዕውቀት ህይወት ከም ዘድልዮ ፡ ነቲ ጽቡቕ ባህርን ስነምግባርን ዘለዎ ሰብውን ክቐደስ እንተኾይኑ ዕውቀት ህይወት የድልዮ ፡ ብኣኻ ኽነ ብኣይ ዝኸውን የልቦን ፡ ክርስቶስ ባዕሉ እዩ ዓወትና - ዕውቀት ህይወትና ፡

ሓደ እዋን ፡ ኣብ ሻንጋይ ካብ ዘለዎ ኣሕዋትና ፡ ዕውቀት ህይወት ክህልዎ ኣዝያ ዝተሸገረት ሓንቲ ሓፍቲ ረኽብኩ ፡ ካብ ብንእስነታ ክሳብ ንኣ ሓምሳ ዓመት እትኸውን ዘሕለፈቶ ውድቀታትን ስዕረትን ከተዘንትወለይ ክልተ ሰዓት ዝኸውን ወሰደላ ፡ ንሳ ካብ ጐይታ እትቐበል ኣትሒዛ ፡ ትዕቢትን ምንጽርጸርን ከተወግድ ከም ዘይክኣለት ነገረትኒ ፡ ኹሉ ጊዜ ብስዕረት ዝተመልኦ ህይወት ትሳቕ ነበረት ፡ ከምኣ ገይሩ ንዓወት ዝተተምነያ ሰብ ኣይረኽብኩን ፡ ከምኡውን ከምኣ ገይሩ ዓወት ዝተሰወሮ ሰብ ኣየጋጠመንን ፡ እዛ ሓፍቲ ስለውድቀታ እህህ ትብል ነበረት ፡ ብሰንኪ እዚ ድማ ርእሳ ከተጥፍእ ትሓስብ ከም ዝነበረት ረዳኢ ዘይብላ ከም ዝተረፈትን

ነገረትኒ :: ዘሕለፈቶ ታሪኽ እናነገረትኒ ሰሓቕ ጀመርኩ ኣነ : <<ሎሚ ጐይታ የሱስ ክፍውሶ ዘለዎ ሓቀኛ ሕሙም ረኽበ >> ኢላ ነገርክዋ ::

ዓወት እንታይ ምዃኑ ዘይትፈልጡ እንተኾንኩም : እዛ ሓፍቲ በቲ እትነግረኩም ሓጢአት-ትዕቢትን ምንጽጻርን : ምተለኸፍኩም ኔርኩም :: ነዚ ነገርራት ተስፋ የብሉን ኢልኩም ምስኣ ምተሰማማዕኩም ትኾኑ :: ኣብ ቃል ኣምላኽ ግን ሓደ ዘሓጉስ ብስራት ኣሎ : ዓወት ብኣኻ ዘይኮነስ ብኻልእ ኣካል እዩ ዝርከብ ! ዕውት ህይወት ብክርስቶስ ስለዝርከብ ጸገም የልዩን :: ዓወት ብኣኻ ዝግበር ነገር እንተዝኸውን : እትገብሮ ኣይምሃለወን : ብክርስቶስ ካብ ኮነ ግን ፈጺሙ ዘሸግር የልዩን :: እቲ ሕቶ ከምዚ እዩ : መንዩ ዝስዕር : ንስኻ ወይስ ክርስቶስ ፤ ክርስቶስ እምበኣር ካብ ኮነ ባህሪኻ ካብ ናይ ካልኣት ብዓሰርተ ዕጽፊ ዝኸፍእውን እንተኾነ ብዘየገድስ ዓወት ብክርስቶስ ናትናዩ ::

ክሓተኩም : ዓወት እንታይ ድዩ ፤ ክርስቶስ ንኣኻ ስዒሩልካ ማለት እምበር ንስኻ ትስዕር ማለት ኣይኮነን :: መጽሓፍ ቅዱስ ሓንቲ ምስዓር እዩ ዝምህረና : ንሳ ኸኣ ኣብ ገላ2:20 ዘላ <<ግናኽ ክርስቶስ እዩ ኣባይ ዚነብር ዘሎ እምበር : ደጊም ኣነ ኣይኮንኩን ዝነብር ዘሎኹ >> እትብል እያ :: ኣብ ደቡብ ቻይና ዝነበሩ ሰባት ሓንቲ ብሂል ኣላቶም : << እንተሞትካውን ለውጢ የለን >> እትብል እያ :: ኣብ ፔኪንግ ዝነበሩ ኣሕዋት እዛ ምስላ ነገረዮም : ንሕናውን ከምኡቶም <<እንተሞትካውን ለውጢ የለን>> ክንብል ኣለና ኢለዮም :: ጐይታ ይባረኽ : ኣነ ዘይኮንኩ ተለዊጠ : ጐይታ እዩ ኣብ ክንዳይ ቐይሩኒ ::

ሓንቲ ሓፍቲ : ኣብ መንጎ ባዕልኻ ምልዋጥን ብክርስቶስ ምቕያርን ዘሎ ፍልልይ ሓተተትኒ :: ነዛ ሕቶ ንምብራህ ሓደ ምስላ ነገርኩዋ : ሓንቲ ዝኣረገት መጽሓፍ ቅዱስ ኣላትኒ ንበል : ክልውጣ እንተ ደልየ : ሓድሽ ገበር ኣምጺኣ ነቲ ዝኣረገ ገበራ ኣልጊሰ ኣብ ልዕሊ እቲ ሓድሽ ገበር ከኣ መጽሓፍ ቅዱስ ጽሒፈ ኣብ ውሽጢ እታ መጽሓፍ ቅዱሳይ ዝኾነ ዝሃሳስ ዘይርእ ፊደላት ዘሎ ብርዕይ ገይረ የድምቕ :: እዚ ክገብር ክንደይ ጊዜ ከምዝወስደለይ ኣይፈልጥን :: ጽቡቕ ክመጸለይ ድዩ ኣይፈልጥን :: ብኣንጻሩ ግን : ነዛ ዝኣረገት መጽሓፍ ቅዱሳይ ብሓዳስ መጽሓፍ ቅዱስ ክቕይራ እንተደልየ ግን ብደቓይቕ ክትክኣ ይኸእል እዩ :: ኣብዚ ኩነታት : ነዛ ኣረጊት ነቶም ሸየጥቲ መጽሓፍ ይህበም እሞ : ብሓዳስ መጽሓፍ ቅዱስ ይቕይሩለይ :: ኣምላኽ ከኣ ከምኡ ወዱ ህይወቱ ክቕይረልካ እቲ ድኹም ህይወትካ ሃቦ ::

ካልእ መብርሂ ዝኾነና ንርእ : ቅድሚ ብዙሕ ዓመታት ሓንቲ ሰዓት ናይ ክልተ ዓመት ውሕስነት ዘለዋ ገዚኣ ነይረ :: ድሕሪ ቁሩብ መዓልታት ግን ክትበላሾ ጀመረት : እዚ ቅድሚ ናይ ውሕስነት ጊዜ ምሕላፉ እዩ :: ስለዚ ንጽግና ናብቲ ዝተሰርሓትሉ ትካል ምውሳዳ እዩ :: ሓንሳእ ካልኣይ ሳዕ : ክሳብ ዓሰርተ ጊዜ ዝኸውን ወሰድክዋ :: መምስ ተበላሸወት ናብኡ ምጉያይ ተሓለላኒ : ብዙሕውን ክትጸንሕ ዘይትኸእል ኮነት :: ስለዚ ነቶም ትካል እተሰርሓትሉ ብኻልእ ሰዓት ክቕይሩለይ ሓተትክዎም : ንሳቶም ግን ኣብ ውሽጢ ክልተ ዓመት ናይ ውሕስነት ጊዜ እንተ ዘይኮይኑ ክቕይሩ ሕጊ ከም ዘየፍውቕደሎም ሓበሩኒ :: ግናኽ ንክልተ ዓመት ዋሕስ ስለዘለዋ ክሳብ ዓመት ከዐርይዋ ምዃናም ገለጹለይ :: እዚ ነገር ንሸሞንተ ወርሒ ቀጸል : ካልእ ክቕይሩለይ ግን ኣይከኣለን :: ብምልላስ ምስደኸምኩ ግን ኣብቲ ትካል ንሓዋሩ ሓደግክዋ ::

እዚ ኣብነት ናይ ሰብ መገዲ : ደጋጊምካ ምጽጋን : ክሳብ ናይ ውሕስነት ገደብ ጊዜ ዝኣክል ምጽጋን ጥራይ ከም ዝኾነ የብርሃልና :: ናይ ሰብ መገዲ ብሓድሽ ምቕያር ዝብሃል የብሉን ::

ኣብ ዘመን ብሉይ ኪዳን ጊዜ እንተተኾነውን ተብሂሉ እዩ : ናይ እግዚአብሔር መገዲ ምጽጋን ወይ ምሕዳስ ዘይኮነ : ናይ እግዚአብሔር መገዲ ፈጸምካ ምቕያር እዩ :: ኣብ ኢሰ 61:3 ንርአ : <<ኣእዋም ጽድቂ : ንክብሩ ዚኸውን ተኸሊ እግዚአብሔር : ተብሂሎም ምእንቲ ኺስመዩ ድማ : ንሕዙናት ጽዮን ኣብ ክንዲ ሓመኽ-ሱቲ ዘውዲ ክደፍኣሎም : ኣብ ክንዲ ሓዘን ከኣ ዘይቲ ሓጎስ : ኣብ ክንዲ መንፈስ ንሂ ውን ክዳን ምስጋና ክህበም ለኣኸኒ ::>> ምትካእ ናይ እግዚአብሔር መገዲ እዩ :: ንሱ ካልእ ሓመኽ-ሱቲ ዘይኮነ ዝህበካ : ኣብ ክንዲ ሓመኽ-ሱቲ ዘውዲ እዩ ዝደፍኣልካ : ንሓዘንካ የመሓይሽልካ ዘይኮነ ኣብ ክንዲ ሓዘን ዘይቲ ሓጎስ ይቐብእካ : ንንሂኻ ኸኣ የተሃዳድኣልካ ዘይኮነን ንንሂኻ ብክዳን ምስጋና ይቕይሮ :: <<ምምሕያሽ>> ናይ እግዚአብሔር መገዲ ኣይኮነን : ናቱ መገዲ ኩሉ ጊዜ <<ምቕያር>> እዩ :: - ም ሃሌሉያ :: ኣሜን ::

ኣነ ምች-ማን-ኒ ኣብ ዝሓለፈ ዓመታተይ : ባዕለይ ንርእሰይ ከመሓይሽ ኣይክኣልኩን : እግዚአብሔር ግን ቐይሩኒ :: እዚ እዩ ቅድስና : እዚ እዩ ፍጹምና : እዚ እዩ ዓወት : ከምኡውን እዚ እዩ ናይ ጉይታ ህይወት ! ሃሌሉያ ! ስለዝኾነ ድማ ሕያውነት ጉይታ ናተይ ሕያውነት እዩ : እቲ ናይ ክርስቶስ ቅድስና ናተይ ቅድስና እዩ : እቲ ናይ ክርስቶስ ናይ ጸሎት ህይወት ናተይ ናይ ጸሎት ህይወት እዩ : ኣነ ክስዕሮ ዘይክእል ግዙፍ ሓጢአት የልቦን :: ከስንፎ ዘይክእል ፈተና የልቦን :: ምክንያት ናይዚ ኹሉ ዕውት ህይወት ክርስቶስ እምበር <<ኣነ>> ኣይኮነን :: ክርስቶስ ንግዙፍ ሓጢአት ይፈርህዶ ፤ ንግዙፍ ፈተና ይፈርህዶ እዩ ፤ ክርስቶስ እዩ ኣባይ ዚነብር ዘሎ እሞ : ካብ ሕጂ ኣይፈርህን : ስብሓት ንኣምላኽ ::

መምርሒ እዚ ህይወት ውህበት እምበር ዓስቢ ኣይኮነን

በዚ ኹሉ ሓደ ክንግንዘቦ ዘሎና ነገር ኣሎ : ንሱ ኸኣ ዓወት ውህበት እምበር ዓስቢ ኣይኮነን :: ውህበት እንታይ እዩ ፤ ብነጻ (ብኸምኡ) ዝወሃበካ እዩ :: ዓስቢ ግና ሰሪሕካ እተረኽቦ ደሞዝ (ዋጋ) እዩ :: ዓስቢ እንተተኾይኑ ክትሰርሕ ይሓተካ እዩ : ውህበት ግና ነቲ ተቐባሊ ብኸምኡ ብዘይ ምክንያት እትወሃቦ እያ :: ከምኡ እታ እተዛራረብናላ ዕውት-ዝኾነት-ህይወት ዝኾነ ናትካ ጸዕሪ ኣይትሓተካን እያ : << ግናኽ ነቲ ብጎይታና የሱስ ክርስቶስ ገይሩ ዓወት ዚህበና ኣምላኽ ስብሓት ይኹኖ :: >> (1ቆሮ 15:57) :: ዓወትና ብነጻ ኢና ረኺብናዮ : ብጻሪ ግልና ኣይኮነን ረኺብናዮ ::

ብዙሕ ጊዜ ንሕና ኣመንቲ ጌጋ ንሓስብ ኢና : ድሕነት ብነጻ ኢና ረኺብና ንብል : ዓወት ግን ብኣና ብግዳ ርእሰና ይርከብ ኢልና ንግምት :: ምድሓን ክንረክብ ዝኾነ ናትና ሰራሕ ወይ ብልጫ ከም ዘደልዮ ንፈልጥ ኢና :: ናብ መስቀል መጸእና ጥራይ ንጎይታ የሱስ ከም መድሓኒና ምቕባል እዩ : እዚ እዩ ወንጌል ! ብግብሪ ክንድሕን ከምዘይንክእል ንፈልጥ ኢና : ግናኽ ድሕሪ ምድሓንና ንክንቅደስ እንተተኾይኑ ጽቡቕ ግብሪ የድልየና እዩ ንብል :: እዚ ወላኳ ብግብሪ ክትድሕን ኣይትክእል : ንክትቅደስ ግን ብግብርኻ ክትተኣማመን ኣለካ : ኢኻ ትብል ዘሎኻ ማለት እዩ :: - ጌጋ እዩ ::

ክገርመኩም ግን አሕዋተይ ፡ ከምቲ ብዘይ ግብሪ ዝደሓንና ፡ ብግብርና ክንስዕር ኣይንኸእልን ኢና ። ሰናይ ክንገብር ከምዘይንኸእል እግዚአብሔር ተዛሪቡ እዩ ። ክርስቶስ ምእንታና ኣብ መስቀል ሞተ ፡ ሕጂ ድማ ምእንታና ኣባና ይነብር ኣሎ ። ካብ ስጋ ዝኾነ ስጋ እዩ ፡ ኣምላኽ ከኣ ኣይቅበሎን እዩ ። ንሕና ግና ፡ ምድሓን ቦቲ ኣብ ክንዳና ዝሞተ ክርስቶስ ከም ዝኾነ ኣሚንና ክነስና ፡ ኣብ ህይወትና ዓወት ንምርካብ ብዛዕባ ሰናይ ግብሪ ክንሓስብ ኣለና ሰናይ ግብሪ ክንገብር ኣሎና ኢልና ንግምት ። እስኪ ኣሕዋተይ ብሓቂ ብሓቂ ሰናይ ክንገብር ከም ዘይክኣለና ንፍለጥ ። ዓወት ብእግዚአብሔር ብነጻ ዝውሃበና እዩ !

ቅድሚ 1ቆሮ15:57 ዘላ ጥቕሲ ብዛዕባ ሓጢአትን ሞትን ትዛረብ ፡ ኣብ ፍቕዲ 57 ከኣ ብዛዕባ ኣምላኽ ዝሃበና ዓወት ታዛረብ ። እምበኣርሲ ዓወት ማለት ኣብ ልዕሊ ሞትን ሕጊን ሓጢአትን ከተሰንፍ ማለት እዩ ። እታ ብእግዚአብሔር እትርከብ ድሕነት ንሓጢአት ጥራይ ዘይኮነት ንሕጊውን ትስዕር ፡ ንሕጊ ጥራይ ውን ዘይኮነት ንሞትውን ትስዕር ። ኣብ ማእከልኩም ኮይነ ኣነ ፡ እግዚአብሔር ንነፍሲወክፍ ዓወት ይህብ ዝብል ወንጌል እናነገርኩ ክመላለስ መን ምሃበ ።

ንፈተና ከመይ ገይርና ንስዕሮ ፣ ነዚ ትዕቢተይ ከመይ ገይረ ይውግዶ ፣ ቀናእ ምዃነይ ከመይ ገይረ ይስዕር ። ኢልኩም ከም እትሓስቡ ጥርጥር የብለይን ። በዚ ነገር ከኣ ብዙሕ ተሓለልኩም ብዙሕ ውን ተስፋ ቆረጽኩም ። ግናኽ ሎሚ ፍለጥ ፡ ሕያውነት ፡ ቅድስና ፡ ጸሎት ህይወት ፡ ከምኡውን ኩሉ ህይወት ኣብ ጐይታ የሱስ ዘሎ ንኣኻ ብነጻ ተውሂቡ እዩ ። ንጎይታ ክትቐበሉ ከሎኹም ኩሉ ምስኡ ተውሂቡኩም እዩ ። እዚ እዩ እቲ ብስራት ።

ኣሕዋተይ ፍቓደኛታት እንተኾይንና ፡ ምስ እግዚአብሔር ዘየቋርጽ ሕብረትን ጽቡቕ ናይ ጸሎት ጊዜ ክህልወና ክንደይ ዝኣክል ጊዜን ሓይልን ከም ዘጥፋእና እስኪ ንሕሰቦ ። ንሓጢአት ዘበለን ንምንጽርጸርን ክትስዕሮ ኢልካ ክንደይ ከም ዝሃለኽካ እስኪ ሕሰቦ ። በዚ ኹሉ ሓጢአትካ ክትንሳሕ ትኸእል ትኸውን ፡ ንሓጢአትካ ግን ክትስዕሮ ኣይትኸእልን ። ቀጻሊ ትሕሱ ትኸውን ፡ ክትገትኦ ኢልካ እንተጸዓርካ ግን ምሕሳው ኣይተቋርጽን ትኸውን ። ኣነ ብዙሓት ኣሕዋትና ረኺብ ኣሎኹ ፡ ከይሕስዉ ኢሎም እኳ እንተፈተኑ ንርእሶም ግን ካብ ምሕሳው ክላቐቐ ዘይክኣሉ ። ብሓቂ ብሓቂ ሎሚ ንኣኻውን ብስራት ኣሎኒ ! እግዚአብሔርሲ እቲ ናይ ጎይታና የሱስ ቅድስናን ዓቕሊን ፍጹምነትን ፍቕሪን እመንነትን ንኣኻ ከምኡ ንኣኺ ብነጻ ሂቡካ ከምኡ ሂቡኪ እዩ ። ንሱ ንዝደልይ ኩሉ ብነጻ ይህብ ። እግዚአብሔር ከምቲ ኣብ ክርስቶስ ዘሎ ፡ ጥቡቕ ሕብረትን ቅዱስ ህይወትን ፍጹምን ውቁብን ህይወት ሂቡና እዩ ። እዚ ኩሉ ውህበት እዩ ። ባዕለይ ክስዕር እየ ኢልካ እንተ ትሓስብ ኣሊኻ ወላውን ዕስራ ዓመት እንተ ጸዓርካ ንምንጽርጸርካን ካልእን ክትቅይር ኣይትኸእልን ኢኻ ፡ ከምቲ ቅድሚ ዕስራ ዓመት ዝነበርካዮ ኳንካ ክትተርፍ ኢኻ ።

ግናኽ እግዚአብሔር ንኣኹም ፍጹም ዝኾነ ድሕነት ኣለዎ ። ንሱ ነቲ ናይ ክርስቶስ ትዕግስቲ ናትኩም ትዕግስቲ ይገብሮ ፡ ነቲ ናይ ክርስቶስ ቅድስና ናትኩም ክኸውን ይገብሮ ። ሕብረት ክርስቶስ ናትኩም ሕብረት ይገብሮ ፡ ከምኡ ውን ኩሉ ሰናይ ናይ ክርስቶስ ናትካ ይገብሮ ። እግዚአብሔር ከምዚ ዝኣመሰለ ምድሓን እዩ ሂቡና ። ነዚ ምድሓን ድማ ብኸምኡ ብነጻ ሂቡና !

ብገዛእ ርእሱ ብግብሩ ክድሕን ዝፍትን ሓጢአተኛ ርኢኹምዶ ኣለኹም ፤ ንኣይ ኢጋጢሞምኒ ኣለዉ ። ከምዚ ገይሩ ክድሕን ዝደልይ ሓጢአተኛ ምስ ትረኽቡ ፡ ክርስቶስ ኩሉ ፈጸምዎ ስለዝኾነ ክገብር ዘለዎ ንጎይታ የሱስ ከም መድሓኒኡ ምቕባል እዩ ። ከምኡ ኸኣ ዓወት ብዝምልከት ፡ ክትፍጽሞ ዘለካ ግብሪ የለን ፡ ክርስቶስ ፈጸምዎ እዩ ፡ ኣምላኽ ንኣኻ ጎይታ የሱስ ሂቡካ እዩ እሞ ንእኡ ክትቅበሎ ጽቡቕ እዩ ። ዓወት ከኣ ናታትኩም ይኸውን ። ከምቲ ብኸምኡ ብጸጋ ብዘይ ግብሪ ምድኣን ኣምላኽ ዝኾነልና ፡ ዓወት ኣብ ልዕሊ ሓጢአት ከኣ ብኸምኡ ብጸጋ እዩ ዝርከብ ። ምድኣን ናታትኩም ጸዕሪ ኣየድልዮን እዩ ፡ ዓወት ድማ ከምኡ ናታትኩም ጸዕሪ ኣየድልዮን እዩ ።

ንኣብነት ፡ ሓንቲ መጽሓፍ ቅዱስ ክህበካ ደልዩ ንበል ፡ ፈለማ ንስኻ ክትፈልጦ ዘለካ ኣብቲ መጽሓፍ ቅዱስ ተጽሒፎም ዘለዉ ናትካ ጽሑፋት ኣይኮኑን ፡ እቲ ገበር ድማ ንስኻ ኣይኮንካን ዝገበርካዮ ነቲ ብወርቃዊ እተጸሕፈውን መጽሓፍ ቅዱስ ዝብል ንስኻ ኣይኮንካን ጽሒፍካዮ ፡ ነዚ ኹሉ ካልኣት እዮም ገይረሞ ። እዚኣ እትወሃባ ህያብ እያ ። ናይ ዕውት ህይወት ነገር ከኣ ከምኡ እዩ ፡ ዘይትጽዕረሉ ኣምላኽ ዝህበካ ህያብ እዩ ። በብቐስ እናጸዓርናን እናሰራሕናን ኣይኮናን ናብ ዓወትን ቅድስናን ፍጽምነትን እንበጽሕ ። ፍጹም ኣይፋሉን ! ዝሰዓረ እንተሃልዩ ኾይኑ ፡ ዓወቱ ካብ ጐይታ የሱስ ዝተረኸበ እዩ ።

ሓንቲ ሓፍቲ ንዕስራ ዓመት ዝኣክል ንትዕቢታን ቁጥዕታን (ምንጽርጸራን) ክትስዕር ዝፈተነት ግን ምውጻቕ ጥራይ ከይኣኸላ ኣብ ፍጹም ተስፋ ምቕራጽ ዝወደቐት ፡ ከማኸራ ኣብዚ ቀረባ እሞን ኢጋጢመትኒ ። ከምዚ ኢላ እማኸርክዎ ፡ << እንተድኣ ብገዛእ ርእሰኹ ንኹሉ ትዕቢትክን ምቕጣዕክን ክትስዕሪ ትሓስቢ ኣሊኹ ፈጸምኪ ክትዕወቲ ኣይትኸእልን ኢኹ ፡ ሎሚ ግን ነቲ ህያብ ኣምላኽ እንተ ተቐቢልኪ ካብ ሓጢአት ሓራ ክትኮኒ ኢኹ ፡ እዚ ህያብ ብኸምኡ ብእኡ ዝወሃበኪ እዩ ፡ ብምቕባል ድማ ናትኪ ይኸውን ፡ እዚ ዓወት ጎይታ የሱስ እዩ ። ንጎይታ ከም ናትኪ ዓወት ብምቕባል ድማ ዓወት ትረኽቢ >> በልክዎ ። እዚ ምስ ሰምዐት ነዚ እግዚኣብሄር ዝሃባ ህያብ ተቐብላዮ ። እስኪ ሎሚ ናይ ስራሕኩም (ጸዕርኹም) ከንቲንትን ናይ ህይወትኩም ውድቀትን ተገንዘቡ ፡ ንጎይታ የሱስ ከም ናትኩም ዓወት ብምቕባል ሎሚ ሰዓሩ ።

ሮሜ 6:14 << ትሕቲ ጸጋ እምበር ፡ ትሕቲ ሕጊ ስለ ዘይኮንኩም ፡ ሓጢአት ኣይመልከኩምን እዩ >> ይብል ። ደጊምና ነዛ ጥቕሲ ክንሪኣ ኢና ። ንምንታይ እዩ ንክርስቲያናት ሓጢአት ዘይመልኮም ፤ ትሕቲ ጸጋ እምበር ትሕቲ ሕጊ ስለዘኮኑ እዩ ። ትሕቲ ሕጊ እንታይ ማለት እዩ ፤ ከምቲ ብዙሕ ጊዜ ዝመቐስክዎ ፡ ትሕቲ ሕጊ ማለት ሰብ ንገዛእ ርእሰ ባዕሉ ክሰርሕን ክጽዕርን ፡ እግዚኣብሄር ክሓቶ ማለት እዩ ። ኣብ ትሕቲ ጸጋ ደኣ እንታይ እዩ እሞ ፤ ኣብ ትሕቲ ጸጋ ማለት እግዚኣብሄር ምእንቲ ሰብ ኢሉ ክሰርሕ ማለት እዩ ። ዓስቢ ብዙሕ ስራሕና ሓጢአት ኣብ ልዕሌና ክገዝእ እዩ ። እግዚኣብሄር ስሌና እንተ ሰርሐ ግን ፡ ሓጢአት ኣይመልከናን እዩ ። ኣብ ትሕቲ ሕጊ ንሕና ንሰርሕ ። ኣብ ትሕቲ ጸጋ እግዚኣብሄር ይሰርሕ ። እግዚኣብሄር ስለ ዝሰርሕ ዓወት ኣለዎ ፡ ናትና ጸዕሪ ዝሓተና ዘበለ ዓወት ኣይኮንን ። ዓወት ብኸምኡ ብነጻ እዩ ዝወሃበካ ።

ንብኣነት ንበል ፡ ክርስቲያን ክሳዕ ክትብሎ ዘይክኣል ሰብ ሓጢአት ምስ ዝመልኮ ፡ ነዚ እንብሎ ዘሎና እግዚኣብሄር ዝሃዕ ህያብ እንተ ተቐብላ ብኡብኡ ዕውት ሰብ ከም ዝኸውን ፡ ክነግረኩም ይደልይ ። እዚ ኸኣ ዓወት ህያብ እምበር ዓስቢ ስለ ዘኾነ እዩ ። ነዚ ናይ እግዚኣብሄር ህያብ ብምቕባል ህይወትካ ዕውት ይኾነልካ ።

መገዲ ዕውቀት ህይወት - ዝበጽሖናዮ ዘይኮነስ ብኸምኡ እተሞሃብናዮ እዩ

እምበኣርሲ ዕውቀት ህይወት ብጻዕርኻ እትውንኖ ዘይኮነስ ብነጻ እትወሃቦ ህይወት እዩ ። <<እትወሃቦ>> ዘበለ ብዘይ ጸዕሪ ሓደ ነገር ክትውንን ማለት እዩ ። <<ብጻዕርኻ>> ግን ሓደ ነገር ክትውንን ብዙሕ ክትጋደል ናብቲ ዝመደብኩዮ ክትበጽሕ ብብዙሕ ውረድ ደይብ ቀስ ብቐስ ክትሰርሕ ማለት እዩ ። ዓወት ክርስትያን ግን በብቐስ ዝበጸሕ መስርሕ ኣይኮነን ። ኣሚን ።

ሓደ ጊዜ ይዝከረኒ ፡ ናብ ኩሊንግ ዝብሃል ነዊሕ ከረን ፡ ምስኡ ክድይብ ሓውና ሲንግ ሓተተኒ ። እናደየብና ከሎና ድማ ኣዝዩ ክደክም ጀመርኩ ። ዝተወሰነ ርሕቀት ምስ ደየብና፡ ክንደይ ዝኸውን ከምዝተረፈና ንሲንግ ሓተተክዎ ፡ ንሱ ከኣ ፡ ቀሪብና ኢና በለኒ ። ህድእ ኢልና ተተሓሒዝና ምድያብ ቀጸልና፡ ግን ሕጂውን ኣይበጸሕናን ። ንሲንግ መመሊሰ ብዝሓተተክዎ ቀሪብና ኢና ይብለኒ ነበረ ። ኣብ መወዳእታ ግን ኣብ ጫፍ እቲ ነዊሕ ከረን ኩሊንግ በጸሕና ። ናብዚ ከረን <<ብጻዕሪይ>> እዩ ደይበ ፡ ብዝኾነ መጽራኽ-ኸርሲ ተጽረ ደይበ እንተዝኸውን ግን ብጻዕሪይ ዘይኮነ ብነጻ እዩ ደይበዮ ። ኩሉ ምስ መንፈስ ቅዱስ ዝተሓሳበር ዘበለ <<እትወሃቦ>> እዩ ። ስለዚ ኸኣ ኩሉ ምስ ዓወት ዝተሓሓዝ ዘበለ ምቕባሉ እዩ ።

ሮሜ 5:17 << ሞት ብኣበሳ እቲ ሓደ ብቲ ሓደ ኻብ ገዝኤ ፡ እቶም ትርፌ ጸጋን ውህበትን ጽድቅን እተቐበሉ ኸኣ ብቲ ሓደ የሱስ ክርስቶስ ኣብ ህይወት ኣዝዩ ብዙሕ ኺገዝኡ እዮም ። >> ኣብዚ ቃል ኣምላኽ ዝእውጅ ዘሎ ፡ ዓወት ክንቅበሎ ዘሎና ውህበት ምዃኑ እዩ ዝነግረና ዘሎ ። ስለዚ ዓወት ገለ በብቐስ እንረኽቦ ነገር ኣይኮነን ። ጸዕሪ ናትካ ዘይጠልብ እትውሃቦ ውህበት እዩ ። ከምቲ ዝበልናዩ ፡ መጽሓፍ ቅዱስ ክህበካ እንተኾይን ፡ ንክትቅበል ጸዕሪ የድልየካ ድዩ ፤ ኢድካ ትዝርግሕ እሞ ፡ ብኡብኡ ኸኣ ትቅበል ። ንኣኻ ውህበት ብዝኾነ መጠን ቤትካ ኣቲኻ ስለቲ ውህበት ምጽላይን ምጽዋምን ኣየድልየካን እዩ ፡ ወይውን ከም ነቢይ ዳኒኤል ንመዓልቲ ሰለስተ ጊዜ ናብ ዮርዳኖም እናኣማዕደኻ ተመበርኪኽክ ምጽላይ ኣየድልየካን እዩ ። እቲ ዝድለ ዘሎ ኢድካ ዘርጊሕካ <<ምቕባል>> እዩ ። ስለዚ ነዛ መጽሓፍ ቅዱስ ዝህበካ ክትቅበል ዝኾነ መስርሕ እትሓልፎ ኣሎድዩ ፤ ፍጹም የልቦን ፡ እንትርፎ ብኢድካ ምቕባል እንተዘይኮይኑ ። ዓወት ክትረክብ ከኣ ከምኡ እዩ ፡ ብኸምኡ ዝወሃበካ እምበር ጽዒርካ እትረኽቦ ኣይኮነን ።

<< ንስኻትኩም ካብኡ ኣብቲ ኻብ ኣምላኽ ንጥበብን ጽድቅን ምቕዳስን ምድሓንን ዝኾነልና ክርስቶስ የሱስ ኢኹም ። >>1ቆሮ1:30 ።ኩልና ነዛ ጥቕሲ ንፈልግ ኢና ። ኣብዛ ጥቕሲ ኣሳሪት ሓሳብ << ጥበብ >> ብምዃና ፡ ብዛዕብኡ ኣይክዛረብን እዩ ። ብኣምላኽ ፡ ክርስቶስ የሱስ ንሰለስተ ነገር ኾነልና ፡ ንጽድቅን ምቕዳስን ምድሓንን ። ኣምላኽ ግን መኣስ እዩ ንክርስቶስ ጽድቅና ዝገበሮ ፤ ኩልኹም ብቅኑዕ መልሲ ፡ ክርስቶስ ኣብ መስቀል ክመውት ከሎን ንእኡ ከም ናትና ጽድቂ ክንቅበሎ ከሎናን ፡ እዩ መልሲኹም ። ንእኡ ቅድሚኒ ከም ናትናኩም ጽድቂ ምቕባልኩም ሳልስቲ ምልቃስ ኣየድልየኩምን እዩ ፡ ወይውን ንዝበደልኹም ሰባት ይቕረ በለለይ ምባል ኣየድልየኩምን እዩ ። እቲ ወዲ ኣምላኽ ንኣኹም ሞይትልኩም እዩ እሞ በታ እተቐበልኩምዎ መዓልቲ እዚ ጽድቂ ወንጌኩም ። ክብሪ ንስሙ ። ኣብ ቅድስና መጺና ግን ፡ ከምቲ ናይ ጽድቂ ንጉይታ የሱስ ከም ናትና ቅድስና ጌርና ዘይምውሳድናን ዘይምቕባልናን ምውልዋልና ኮለል ኢልና ጊዜና ምጥፋእናን ፡ ዘጉህየኒ ነገር

እዩ ፡፡ ከምቲ ንጎይታ ከም ጽድቅኹም ምስ ተቐበልኩም ብኡብኡ ጽድቂ ዝረኽብኩም ፡ ከምኡ ድማ ከም ቅድስናኹም ክትቅበልዎ ከለኹም ንጎይታ ብኡብኡ ቅድስና ትረኽቡ ፡፡ ኣብ ጉዕዞ ክርስትና ፡ ቀስብቐስ ሓንቲ መዓልቲ ናብ ቅድስና ክበጽሕ እዩ ኢልካ ትሕልን እንተ ኣለኻ ፡ ፍጹም ኣይኮነልካን እዩ ፡፡ ብናይ ገዛእ ርእሱ ጽድቂ ክድሕን እዩ ኢሉ ዝሓሰብ ኣይድሕንን ፡ ከምኡ ድማ ብገዛእ ርእሱ ናብ ቅድስና ክበጽሕ እዩ ኢሉ ዝሓሰብ ዓወት ኣይረክብን እዩ ፡፡

ኣብ መንጎ << ብኸምኡ እትቐበሉን >> <<ጽዒርካ እትበጽሖን>> ዘሎ ፍልልይ እንታይ እዩ ፤ ሓደ ቀንዲ ፍልልይ ናይ ጊዜ እዩ ፡፡ እቲ ሓደ ፍጡን ክኸውን ከሎ እቲ ሓደ ብበደረጃ እዩ ፡፡ ሓደ ሰራጂ ደርሆ ነበረ ፡ ንሰሙን ሸውዓተ ደርሆ እዩ ዝሰርቕ ነይሩ ፡ ድሕሪ ብዙሕ እዋን ግን እዚ ነገር ከመሓይሽ ኢሉ ሓሰበ ፡ ስለዚ ንሰሙን ሓንቲ ደርሆ ምስራቕ ክቐንስ እዋ ድሕሪ ሽዱሽተ ሰሙን ምስራቕ ፈጸመ ከቋርጽ እዩ ኢሉ ምስራቕ ጀመረ ይብሃል ፡፡ እዚ ታሪኽ ሓቅነት ክህልዎ ይኸእል ይኸውን ፡ ዓወት ካብ ጉይታ ግን ብኡብኡ ከም ቋሕ ሰም የዲንቲ ዝርከብ እዩ ፡፡

ኣብ ቺፎ ኣብ ዝነበርኩሉ እዋን ፡ ሓደ ምቕጥዑ ኣዝዩ ዘሕዝዎ ኣማኒ ረኽብኩ ፡፡ ብቐጥባ ክንድር ከሎ ብዘላ ቤቱ እያ ትፈርህ ነበረት ፡፡ ሰበይቱ ፡ ደቁ ፡ ናይ ትካሉ ዕዮ ዓየይቲ ፡ ክርስትያናት የሕዋት ከይተረፉ ይምብድበዱን ይፈርሁን ነበሩ ፡፡ እዚ ሰብ ኣብ ናይ ኣኼባ ቦታ ከይተረፈ ህውከት ይገብር ነበረ ፡፡ ስለዚ ከኣ ንዓይ ሓደ እዋን ፡ ነዚ ነገር መገዲ መቆጻጸሪ ከም ዝሰኣነሉ ነገረኒ ፡፡ ኣነ - ምቕማንኒ - ኸኣ ከምዚ ኢለ መለስኩሉ ፡ ንጉይታ ከም ናቱ ዓወት ገይሩ እንተ ተቐቢልዎ ብኡብኡ ከም ዝረክብ ነገርክዎ ፡፡ ብኡብኡ ድማ ተቐበለ ፡ ብዓወት ከኣ ከመላለስ ጀመረ ፡፡

ድሕሪ ቁሩብ ጊዜ እዚ ሓውና ፡ ዓወት ካብ ዝረክብ ክንደይ ጊዜ ከም ዝገበረ ሓተተኒ ፡ ሓቢርና ክንቆጽር ጀመርና ወርሒ ኣቢሉ ድማ ኾነ ፡፡ ኣብዚ ውሽጢ ወርሒ ሰበይቱ ሓሚማ ክትመውት ቀሪባ ከም ዝነበረት ነገረኒ፡፡ እዚ ቀደም ኔይሩ እንተዝኸውን ፡ ኣዝዩ ብምጭናቕ ብሕማቕ ስምዒት ናብትን ናብትን እናሰጎመ ገጹ ብምጽዋግ ፡ ምስ ኮነ ኔይሩ ኢሉ የዕለለኒ ፡፡ ሕጂ ግና ፡ ብዓልቲ ቤቱ ሓሚማ ትርግታ ልባ ደኽሙ ከሎ ፡ ብህዱእ መንፈስ ኣምላኽ ከም ፍቓድካ ብምባል ፡ ፈጸሙ ዝነበሮ ቐጠዐ ጠፍአ ፡ ሰበይቱ ተሓኪማ ሒሽዋ ፡ ንሱ ከኣ ሕጂ ንሰበይቱ ብፍቕሪ ብዓቕሊ ይጥንቀቅላ ኣሎ !

እዚ ሓውና ንቺፎ ሓዲገ ክኸይድ ከሎኹ ከኣ ክፋነውኒ መጸ ፡፡ ኣብዘን ዝሓለፉ ዕስራን ኣርባዕተን ሰዓታት ከም ካልኣት ዘይኮነ ፡ ሰበይቱውን እንተ ሓመመት እኳ ጭንቀት ዝብሃል ከም ዘይህልዎ ፡ ኣዕለለኒ ፡፡ ቅድሚ እዚ ወርሒ ፡ ኣብቲ ትካሉ ዘለዋ ዓየይቲ ዕዮ ንክትቆጸጸረን ኣሸጋሪ ከም ዝነበረ ፡ ሕጂ ግና ከም ዓቢ ጸገም ከይርኣየ ፡ ብፍሽኽታ ፡ ንምንታይ ከምዚ ኮይኑ ፡ እናበለ ከምዝሓተን ነገሩኒ ፡፡ ቁጥዕኡ በሪሩ ኸደ ፡፡ ይብለኩም ኣለኹ እዚ ብኸምኡ እትቐበሉ እዩ ፡፡ ጽዒርካ ዝርከብ ነይሩ እንተ ዝኸውንሲ እዚ ሓውና ናብዚ ዓወትዚ ድሕሪ ናይ ዕስራን ዓመት ጸዕሪ እኳ ኣይምበጽሖን ፡፡

ሓደ ጊዜ ሓንቲ ወንጌላዊት ናብ ሃገረ ህንዲ ከደት ፡፡ ብዘይካ ክፉእ ባህሪኣ እተማልአቶ ነገር ኣይነበረን ፡፡ ብዙሕ እዋን እያ እትቐጣዕ ፡ ንሳ ባዕላ ምዕጋስ እንተኸኢላ ብዘሎ ዓለም ውን ምዕጋስ ክክኣሎ እዩ ፡ ትብል ነበረት ፡፡ ሓንቲ መዓልቲ መንፈሳዊት መሓዝኣ ፡ ምስጢር ዕውት ህይወት ከመይ ከም ዝርከብ ይርድኣ ስለ

ዝነበረ ፡ ደብዳቤ ጸሓፊትላ ፡፡ እዛ ወንጌላዊት ነዛ ደብዳቤ መሓዝኣ ብዝተቐበለትላ ጊዜ ብኡብኡ ከምቲ እተጸሓፈላ ክትትግብር ጀመረት ፡፡ ድሕሪ ሰለስተ ወርሒ ፡ መሓዛ እዛ ወንጌላዊት መልሲ ተቐበለት ፡ ቀንዲ ሓሳብ እቲ መልሲ ከምዚ ነበረ ፡ <<ዝሰደድክለይ ደብዳቤ ምስ ኣንበብክዎ ፡ ወንጌል ከምኡ ምዃኑ ፈለጥኩ ! ክርስቶስ ትዕግስቲ እዩ ፡፡ ንሱ ከም ናተይ ዓወት ምስ ተቐበልክዎ ፡ እቲ ክፉእ ኩራ በረረ ፡፡ በቲ ኣብዚ ቀረባ እዋን ዘጋጠመኒ ኣሰቃቂ ውድቀት ግን መልሲ ኣይሰደኩልክን ፡ ድሓር ከኣ ነቲ ዝሰደድክለይ ጽሑፍ ከስተማቐር ቐድሞ ኢሊ ክሳብ ሰለስተ ወርሒ መልሲ ኣይጸሓፍኩልክን ፡፡ እዞም ምሳይ ዘለዉ ህንዳውያን ኣገልገልቲ ድንጉያትን ግሉጽነት ዘይብሎም እዮም ፡፡ ኣብ ዝሓለፈ እዋናት ፡ መዓልታዊ እዩ ማዕጸይ ኣብ ዝዓጽወሉ እዋን ቁጥዐይ ንምግላጽ ብሓይሊ ገም ኣቢሊ እዩ ዝዓጽዎ ኔይረ ፡ ምዕዶኺ ካብ ዝንበብክዎ ጊዜ ግና ፡ ንሓደ እዋን እኳ ማዕጸ ብሓይሊ ገም ኣየበልኩን ፡ ዘይሕጉስ ምዃን ምስኦም ፈጸመ ሓደግኩ ፡፡ >> ብርግጽ ፡ ዓወት ኣብ ልዕሊ ሓጢአት ብጎይታ ምሉእ ብምሉእ ንኣኩም ተፈጸመ ፡ ስለዚ እምበኣር ምጽዓር ኣየድልየኩምን እዩ ፡፡ ዓወት ዝውሃበካ እዩ ፡ ጽዒርካ እትረኽቦስ ኣይኮነን ፡፡

ዕውት-ዝኾነ-ህይወት ምርካብ ተኣምራት እዩ

<< ደጊም ፡ ኣቱም ፍቁራተይ ፡ እቲ ምእንቲ ጽቡቕ ፍቓዱ ኢሉ ፡ ኣባኻትኩም ድሌትን ግብርን ዚገብር ኣምላኽ እዩ እሞ ፡ .. ብፍርሃት ራዕድን ንምድሓንኩም ፈጽሙ ፡፡ >> (ፊል 2:12-13)

ጳውሎስ ዝብለና ዘሎ ኣብዚ ፡ ንምድሓንና ከምቲ ጽቡቕ ፍቓድ ኣምላኽ ክንፍጽም ኢና ፡ ምኽንያቱ ኣምላኽ ባዕሉ ክንፍጽም ስለዘኽእለና እዩ ፡፡ ቅዱሳት ክንከውን ኣብ ውሽጥና ኮይኑ ዝዓይይ ኣምላኽ እዩ ፡፡ ብዓቢ ሓይሊ ስለ ዝጸዓርና ዘይኮነስ ፡ ኣምላኽ ኣባና ስለ ድሌትን ግብርን ዚገብር እዩ ፡፡ እዚ ቅዱስን ፍጹምን ህይወት ብናትና ጸዕሪ ኣይኮነን ፡ በቲ ጎይታ ባዕሉ ዝፈጸሞ ዕዮ እምበር ፡፡

ተኣምራት እንተዘይህሉ ኔይሩ ፡ ኣብ ብዘላ ምድሪ ሰባት ካብ ብልሽውንኦም ክምለሱ ኣይምኽኣሉን ፡ ኢሊ ከይተወላወልኩ እብል ኣለኹ ፡፡ ገሊኦም ሰባት ውድቀታቶም ኣይፈልጡን ፡ ዘይክኣልኑቶም ኣይርእዮን ፡፡ ገለ ሰባት ከኣ ኣብ ልዕሊ ትዕቢት ወይ ጠባያቶም ወይ ኩራ ልጓም ክገብሩሉ ከም ዘይክእሉ ይግንዘቡ ፡፡ ብተኣምራት እንተ ዘይኮይኑ ናብ ዓወት ዝመጽእ የልቦን ፡ መንከ ካባና ንሓጢአት ክስዕር ይኽእል ፤ ናይ ሰብ መገዲ ንሓጢአት ዓቢስካ ምኽልካል እዩ ፡ ኣምላኽ ስርሑ ክሰርሕ ከሎ ግን ንኣረጊት ሰብና ኣልቂቐ ጽሑፍ ልቢ ብተኣምራት ይህበና ፡፡ እቲ ናይ ኣምላኽ ዓወት እንተ ፈለጥናዮስ ፡ ክንደይ ሕጉሳት ምኾንና !

ካብ ናይ ካልኣት ሰባት ንላዕሊ እምብዛ እትቐጣጥሖ ሓንቲ ሓፍቲ ነበረት ፡፡ ሰብኢያ ኾነ ደቃ ዳርጋ ኩሉ ሰብ እዩ ዝፈርሓ ኔይሩ ፡፡ ግናኽ ክርስትያን እያ ዝነበረት ፡፡ እምኽ ደኣ ስለዚ ብርቱዕ ስምዒት እንታይ ትግበር ፤ ድሕሪ ብዙሕ ዓመታት ንጎይታ የሱስ ልክዕ ከምቲ ናይ ብሕቲ መድሓኒ እተቐበለቶ ከምኡ ንጎይታ ከም ናታ ዓወት ተቐበለቶ ፡፡ እዚ ምስ ዝበረት ብኡብኡ ሓደ ከቢድ ፈተና ኢጋጠማ ፡ ንሳ ንጎይታ የሱስ ዓወተይ እዩ ኢላ ካብ እተቐበለትሉ መዓልቲ ንጽባሒቱ እዩ ፡፡ ጸጉራ እናተመሸጠት ናብ ታሕታይ ቤታ እናወረደት እዩ እቲ ፈተና ኢጋጠምዋ ፡፡ ሰብኢያ ምስ ሓደ ሰራሕተኛ ኮይኑ ክቡር ዋጋ ዘለዎ መብራህቲ (ልቕ) ክሰቅሉ ከለዉ

ኢጋጣሚ ኮይኑ ሰኣን ጥንቃቄ ከይኮነ ኣይተርፍን እዩ ፡ እቲ መብራህቲ ወደቕም ተሓምሸሽ ውን ፡ ንሳ ኸኣ መጽት ፡ ሰብኣያ ምስርኣያ ኣዝያ ክትቁጣፅ እያ ኢሉ ብፍርሂ ተሰቀቐ ፡ ንሳ ግን ዘይከምተጸቦዮ ፡ << ስለ እተሰብረ ክሕፈስ ኣለዎ >> ክትብል ብርግኣት ተዛረበት ፡ በዓልቤታ ተደነቐ ፡ ጣሳ ወይ ንእሽቶይ ጽዋእ(ኩባያ) ተሰቢራ ኢላ ትኹሪ ዝነበረት እያ ፡ ሎሚ ግን ብሓቂ ተሳገረት ፡ እዚ ኹሉ ዝገጠሞ ሰብኣያ ምናልባት ለይቲ ጽቡቕ ዘይደቀሰት ከይትኸውን ወይውን ተጸሊእዋ ከይህሉ ኢሉ ሓተታ ፡ መልሳ ከምዘይሓመመት ፡ ጎይታ ግን ብተኣምራት ነቲ ኣረጊት ሰብ ከም ዘርሓቐ ነገረቶ ፡ ብዓል ቤታ ብክብ ዝበለ ጭድርታ ፡ << እዚ ተኣማት እዩ ፡ እዚ ተኣምራት እዩ ! >> በለ ፡ ብሓቂ ኸኣ ተኣምራት እዩ፡፡፡ጎይታ ይባረኽ ፡

ኣቶ ቻርለስ ትሩምቡል ዝብሃል ፡ ኣብ ዘመኑ ኣዳላዊ ናይ ሳንደይ ስኩል ታይምስ መጻሕፍት ዝነበረ ፡ ኣዝዩ መንፈሳዊ ሰብ ነበረ ፡ ንሱ እዚ ዕውት ህይወት ብሓቂ ናይ ትኣምራት ህይወት ምዃኑ እዩ ዝቐበሎ ፡ ንሱ ንሓደ ሽማግሌ ቤተክርስቲያን ፡ ድሕሪ ንጎይታ የሱስ ከም ህይወት ናቱ ምስ ተቐበለ ብቐጥቶ ክነድድ ኣይኮነን ናብ ጥቓ ቐጥቦ ከም ዘይቀርብ መስከረሉ ፡ እቲ ሽማግሌ << ኩሉ ናይ ቀደም ሓጢአታትካ ጠፊኡ ማለትካ ድዩ ፤ >> ኢሉ ሓተቶ ፡ ኣቶ ቻርለስ ትሩምቡል ከኣ ፡ << እወ ከምኡ እዩ >> ኢሉ መለሰ ፡ እቲ ሽማግሌ ከኣ << እዚ ሓቂ ምዃኑ ኣብ ህይወትካ ይኣምንዮ ፡ ምኽንያቱ ንስኻ ትዛረቦ ሓቂ እዩ ፡ ንዓይ ኣብ ህይወተይ ግን ኣይሰርሕን እዩ >> በሎ ፡ ድሓር እዋን ኣቶ ትሩምቡል ሓቢሮም ክጽልዩ ነቲ ሽማግሌ ሓተቶ ፡ ብሓደ ኮይኖም ከኣ ንነዊሕ ጸለዩ ፡ ብድሕሪዚ እቲ ሽማግሌ ነቲ ሓቂ ኣብኡ ከምዝተፈጸመ ኣመነ ፡ ኮነ ድማ ካልእ መዓልቲ ኣቶ ትሩምቡል ነቲ ሽማግሌ ረኽቦ እሞ ፡ እቲ ሽማግሌ ከምዚ ኢሉ መስከረሉ ፡ << ድሕሪ እታ ሓቢርና ዝጸለናላ ኣብ ህይወተይ ዘይተሞከርክዎ ኮነለይ ተኣምራትዩ እዚ ፡ ምቕላስ ሓይሊ ምፍሳስ ኣይኮነን ዘድሊ ፡ ካብ ምድላይውን ኣይኮነን ፡ እዚ ዘደንቐ ተኣምራት እዩ >> በለ ፡ ካልእ መዓልቲ ከኣ ናብ ኣቶ ትሩምቡል ደብዳቤ ጽሒፉ ፡ ኣብቲ ዝዓየሉ ቦታ ኣብ መንጎ ተሓዝቲ ፖዝብ ክፉእ ጽልዋታት እኳ እንተሃለወ ፡ ቀደም ብብዙሕ ምዕጋት ነድሩ ዝሓልፎ ዝነበረ ሕጂ ግን ብትዕግስቲ ከይትሃወጸ ከም ዘሕልፎ ጸሓፊሉ ፡ ከመይ ዝበልዎ ተኣምራት እዩ !

ኣሕዋተዩ መፍትሒ ዝሰኣንኩምሉ ሽግር ወይ ዝኾነ ሓጢአት ክትገድፍዎ ዘይክኣልኩምዎ ኣለኩምዶ ፤ እንተ ኣልዩ ፡ ሎሚ ጎይታ የሱስ ተኣምራት ክሰርሓልኩም ይኸእል እዩ ፡ ንብዙሕ ዓመታት ተስፋ ዘቐረጸኩም ጉዳይ ፡ ብሓደ እዋን ክፈትሖ ይኸእል እዩ ፡ ዝኾነ ሓጢአት ብዘየገድስ ፡ ናይ መንፈስ ድዩ ወይስ ናይ ስጋ ፡ ናይ ሓሳብ ፡ ናይ ኣካል፡ ናይ ባህሪ ወይውን ፍቓድ ኣምላኽ ዘይምግባር ፡ ወይ ዘይምፍላይ ወይ ንኸትንሳሕ ዝኣበዩካ ዝኾነ ፡ ጎይታ ትኣምራት ክሰርሓልካ እዩ ፡ ርእሰኻ ክትቅድስ ኣይክኣልካን ፡ ንሱ ግን ክትቅድስ ክኸእለካ እዩ ፡ ዕጉስ ክትከውን ኣይክኣልካን ፡ ንሱ ግን ክኸእለካዩ ፡ ንሱ ንኹሉ ሓጢአት ክስዕር ይክኣሎ እዩ ፡ ንኣምላኽ ይክኣሎ ፡ ብጸጋ ትኣምራቱ ኩሉ ድሓን ይርከብ !

ፍረ እዚ ህይወት - ስዉር ዘይኮነስ : ግሉጽዩ

ፍረ ዕውቀት ህይወት ግሉጽ ኮይኑ ዝርእ እምበር ስዉር ኣይኮነን ፡፡ ናይ ገዛእ ርእስና ዓወት ኩሉ ጊዜ ብጸቕጢ እዩ ፡፡ ኣነ ኣብ ዝነበረሉ ከባቢ ሓንቲ ሓፍቲ ኔይራ ፡ ባህ ዘይብላ ነገር ምስ ዘጋጥማ ንስምዒታ ጸቕጣ ብምዕጋት ፍሕሹው ገጽ ተርኢ ነበረት ፡፡ ድሕሪ ጊዜ እዚ ጸቕጢ ኣብ ውሽጣ ክሳብ ደም ዝተፍኢ ኮነ ፡፡ እዚ ንምንታይ ኮነ እንተ ኢልና ፡ ሽግር ናታ ኣብ ውሽጣ ስለ ትሕዞ ወይ ተትርፎ ስለ ዝነበረት እያ ፡፡ ግን ኣብ ክርስትያናዊ ጉዕዞ እቲ ሓቀኛ ዓወት ግልጹ ህይወት እምበር እተኸወለ(ስዉር) ኣይኮነን ፡፡ ግሉጽ ህይወት ነቲ ብነጻ ዝውሃብ ህይወት እዩ ዘመልክት ፡፡ እዚ ነቲ ኣብ ፊል2:12 << ንምድሓንኩም ፈጽሙ >> ብምባል ዝነግረና ዩርእይ ፡፡ ቅድም ኢልና ንርእስና ክንክውል ጸዓርና ፡ ሕጂ ግን እቲ ኣባና እተገብረ ዓወት ክርስቶስ ክንገልጽ በቓዕና ፡፡ ቀደም ጸቕጥካ ብሓይሊ ምዕጋት ብሉጽ ነበረ ፡፡ ሎሚ ግና ግሉጽ ዓወት ክርስቶስ ብሉጽ ኮነ ፡፡ ክርስቶስ ኣባይ ስለዝነበር ዘሎ ኣብ ቅድሚ ሓም ክገልጽ እዩ ዝደሊ ንእኡ ፡፡

ንወይዘሮ ፔን ልዊስ ሓንቲ በጽሒ ግጥሚ እትገጥም ንቐልዑ ናብዚ ዕውቀት ህይወት ክበጽሑ ክእለት ዘለዎ መሓዛ ነበረኣ ፡፡ ሓደ እዋን ወይዘሮ ፔን ልዊስ ንመሓዝኣን ከመይ ገይራ ንቐልዑ ከም እትሕግዝም ክርእያኣ ኢለን በጽሓኣ ፡፡ በታ ዝበጽሓላ መዓልቲ ፡ እዛ መንእሰይ መሓዝኣን ንልዕሊ ዓሰርተ ቐልዑ ምሳሕ ዓደመቶም ፡፡ እዞም ቐልዑ ተመሲሖም ውድእ ኣቢሎም ዝበልዕሉ ጣውላ ቅድሚ ምጽራዩም ብሃንደበት ጋሻ ኳሕኳሕ ኣበለ፡፡ እታ ምሓዝኣን ከኣ ነቶም ቐልዑ እዚ ዝረስሐ ጣውላ ድኣ እንታይ ክንገብሮ ኢና ኢላ ሓተተቶም ፡ ብናይ ካልእ ጣውላ ጽሩይ ጨርቂ ንሸፍኖ ኢሎም ኣማኸርዋ ፡ ሕራይ ኢላ ተሰማምዓቶም ፡ ድሕሪ እቲ ጋሻ ኣዕሊሉ ምስ ከደ ነቶም ቐልዑ ነዚ ዝወደቐ ርፍራፍን ዝተጸየቐ ጸብሒ ርእይዎዶ ይኸውን ኢላ ሓተተቶም ፡ ኣይርኣዮን ኢሎም መለሱሉ ፡፡ ደጊማ ንሳ ኸኣ ከምዚ በለቶም ፡ << ምንም እኳ እቲ ጋሻ ነዚ ዝወደቐ ርፍራፍን እተጸየቐ ጸብሕን ዘይርኣዮ እንተኾነ ፡ እዚ ጣውላ ጽሩይዶ እዩ ትብሉ ፤ >> ንሳቶም ከኣ መልሶም ፡ << እቲ ጋሻ ዝርኣዮ እኳ እንተዘይብሉ ፡ እዚ ረሳሕ ጣውላ ሕጂውን ረሳሕ እዩ >> በሉ ፡፡

ብዙሓት ሰባት ብደጊኦም ክነጽሁ ድልዋት እኳ እንተኾኑ ብውሽጦም ግን ክነጽሁ ኣይደልዩን እዮም ፡፡ መንዩ ናይ ልቡ ሓሳብን ስምዒቱን ክገልጽ ዝደፍር ሰብ ፤ እዚ ኾይኑ ግን ንርእስና ከም ዕውቀት ህይወት ዘሎና ኢና እንቐጽራ ፡፡ ሰባት ክንእዱና ከለዉ ንርእሶም ከም ትሑታት ነምስል ፡፡ ንርእስና ከም ዕጉሳት ኣምሲልና ነርእይ ንኸውን ንዘይምዕጋስና ግን ኣብ ከውሊ ንስውሮ ፡፡ በዚ ነገር እዚ ግልጹ ክሃረብ እንተኾይን ፡ ዝኾነ ኣብ ውሽጢ ተጸቂጡ እተኸወለ እንተ ኣሎ ንሱ ዕውቀት ህይወት ኣይኮነን ፡፡ ካብ ኣንነትና ወጺእና ክርስቶስ ኣብ ክንዳና ምስ ዝኣቱ በዚ ዓወት ይህልወና ፡፡ ኣብዚ ነገር እዚ ከኣ እቲ ዝግለጽ ኩሉ ዓወት እዩ ፡፡

ሓንቲ ሓፍቲ ድማ ብቐሊል ነገር እምብዛ እትቐጣዕ ኔራ ፡፡ ኮነ ድማ ሓንቲ ካብ መዓልታት ሰራሕተኛኣ ዕትሮ ሰበረትላ ፡ እዛ ሓፍቲ ሰራሕተኛኣ ዕትሮኣ ወዲቐ ሰቢራትላ ምስ ረኣየት ፡ ከምዛ ዘይርኣየታ ፡ ከይትቋየቕ እሞ ከይትንድር ኢላ ደቂሳ ከተምስል ተሸፊና ደቀሰት ፡፡ እዚ ግሉጽ ዘይኮነ ተጸቂጡ እተኸወለ ህይወት እዩ ፡፡

ንኣብነት ሓደ እናዞረ ፍሩታ ዝሸይጥ ክትዕድጉሉ ምስ ዝሓተካ ፡ ንስኻ ግን ከይዓደካ ምስ ትሰዶ ፡ ንሱ ኸኣ ንኻልኣይ ሳልሳይ ሳዕ ክትዕድጉሉ ምስ ዝመጸካ ፡ ሕጂውን ንስኻ ከኣ ኣይዕድግልካን ምስ እትብሎ ፡ ነቲ ኩሉ

ብስጭቱ ስለ ዘይምዕዳግካ ዘለዎ ሕርቃን ሓቢኡ እዩ ዝኸይድ ። እዚ ዓወት ዘይኮነ ናይ ንግዲ ኣሰራርሓ እዩ ። ዓወት ክርስቶስ ግን ንልቢ እኳ የንጽህ ። ብሓጺሩ ዓወት ማለት ንጹህ ልቢ እዩ ።

ኣብ ከተማ ቼፎ ሓደ ልዕሊ ሓምሳ ዝዕድሚኡ ሰብኣይ ፡ ናይ ኮንፊሽየስ እምነት ጽሑፍ (ናይ ቻይና ፍልስፍና) ምሉእ ዕድሚኡ ዘጽነዐ ፡ ሕጂ ግና ኣብዚ ቀረባ እዋን ናብዚ ናብራ ዕውት-ዝኾነ-ህይወት ትሳገረ ። ካብ ጎይታ ዝኣምን ሰልሰተ ዓመት እኳ እንተ ገበረ ፡ ነቲ ዝፈሰሰሉ ደምን ካብ ሓይሊ ሓጢኣት ምንጸሁን ጥራይ እዩ ኣሚኑ ። ድሕሪ ጎይታ ምቕባሉ ዝነበራ ሰልሰተ ዓመት ኣብ መንጎ ክርስትናን ናይ ኮንፊሽየስ እምነትን ምንም ፍልልይ ክርኢ ኣይክኣለን ። ሓደ ተኸታሊ ናይ ኮንፊሽየስ እምነት እንተርኢና ንርእሱ ብግብሩ ብትዕግስቱ ከምኡውን ርእሱ ብምግታእ ንምምሕያሽ ይጽዕር ። በዚ ጸዕሩ እንተ ተዓዊቲ <<ጥበበኛ>> ዝብል ስያመ ይረክብ ። እዚ ሓው ድማ ፡ ድሕሪ ክርስትያን ምኃኑ ፡ ከምዚ ዝርኣናዮ ልምምድ ይገብር ነበረ ። ዝዚ ጸገም ከም ንእሽቶይ ፡ ንእሽቶይ ከኣ ከምዘየለ ነገር ምቕጻር ፡ ከምናይ ኮንፊሽየስ እምነት ሒዙ ቀጸለ ። ብዝኾነ ፡ ኣብ መወዳእታ ናይዘን ሰልሰተ ዓመት ግን እዚ ሓውና ነቲ ብክርስቶስ ዝርከብ ዕውት ህይወት ፈጸሙ ከምዘይረኽቦ መርሚሩ ኣሰተውዓሎ ። ክርስትና ምስ ካልእ እምነታት ኣቤት ክንደይ ፍልልይ እዩ ዘለዎ ። ቡቲ ኣብ መስቀል ብክርስቶስ እተመስከረ ፍልልይ ጥራይ ዘይኮነ ፡ እቲ ህያው ክርስቶስ ኣብ ውሽጥና ምህላው ዘሎ ፍልልይ እንኮላይ እዩ ። ስለዚ ናይ ምድሓን ወንጌል ፡ ብፍላይ ፡ ክርስቶስ ኣብ ውሽጥኻ ምምባር ኢና እንሰብክ ። ኣቐዲሙ እዚ ሓውና ንርእሱ ብጥቡቕ ምቁጽጻር እሙን ወደ መዝሙር ኮንፊሽየስ ነበረ ፡ ሕጂ ግና ንርእሱ ኣግሊሱ ንክርስቶስ ኣብ ክንድኡ ክነብር ፈቐድሉ - ብዘይ ጽቕጥን ብዘይ ምውዳቕን ዕውት-ዝኾነ-ህይወት ።

እዞም ኣብ ላዕሊ ዝርኣናዮም ሓሙሽተ ነጥብታት ነዚ ዕውት-ህይወት እዮም ዚገልጹ ። ገለ ሒደት ቃላት ግን ከም መደምደምታ ክውሰኽሉ እዚ ነስተውዕል ፡ ልክዕ ከምቲ መዓልቲ ምድሓን ናብ ዕውት ህይወት ውን ዘኣተናሉ መዝገብ ኣሎ ። ኣብ ሓደ ዓመት ዝተወሰነ ወርሒ ፍልይቲ መዓልቲ ድሒንኩም ። ገለ ሰባት መዓልትን ዕለትን ዝደሓንሉ ዝረስዑ ከምዘለዉ እኳ እፈልጥ እዩ ። ናብ ዕውት ህይወት ዝኣተኹምላ መዓልትን ዕለትን ክትምዝግብዎ ጽቡቕ እዩ ። ምክንያቱ እዚ ዕውት ህይወት ፡ ንሓደ ጽንኩር ኩነት ተሳጊርካ እትጥሕሰሉ ደገ እዩ ። ብርግጽ እወ ወይ ኣይኮነን እዩ ፡ ዳርጋ ዝብሃል የልቦን ። ሰብ ዳርጋ ድሒኑ ኣይብሃልን እዩ ፡ ድሒኑ እንተ ኾይኑ ድሒኑ እዩ ! ከምኡ ድማ ሰብ ዳርጋ ዕውት ህይወት ኣለዎ ዝብሃል የልቦን ፡ ቢቃ ዕውት ህይወት እንተኾይኑ ምሉእ ዕውት ህይወት እዩ ! ንኸዕወት ቀሪቡ ማለት ከም ሓቂ ምዕዋት ኣይክኣለን ማለት እዩ ። ስለዚ ፡ ምበኣር ኩልና ናብዚ ደገ ዕውት ህይወት ክንኣልፍ ኣሎና ።

.....

4 | ብኸመይ ናብ ደገ ዕውት ህይወት ትኣቱ

«ግናኸ ክርስቶስ እዩ ኣባይ ዚነብር ዘሎ እምበር : ደጊም ኣነ ኣይኮንኩን ዝነብር ዘሎኹ :: እዚ ሕጂ ብስጋ ዝነብር ዘሎኹ ድማ : ብእምነት ቦቲ ዘፍቀረኒ ምእንታይ ውን ንፍሱ ዘሕለፈለይ ወዲ ኣምላኽ እዩ ዝነብር ዘሎኹ :: >> ገላ 2:20 ::

ብኣምላኽ እተዋሃበና ህይወት እንታይ ከም ዝመስልን : ናይ ርእስና ህይወት ከኣ ብሓቂ እንታይ ከምዝመስልን : ከምኡውን ናይ ኣምላኽ መገዲ ዓወትን ናይ ሰባት መገዲ ዓወትን እንታይ ከም ዝመስል ሪኢና ኣሎና :: ካልእ ብእኩብ እቲ ሓቀኛ ባህሪ ዕውት-ዝኾነ-ህይወት ውን ሪኢና ኢና :: ሕጂ ድማ ናብዚ ዕውት ህይወት ከመይ ኢልና ከም እንኣቱ ክንመሃር ኢና :: ሓደ ኣገዳሲ ሕቶ እንተሎ : ብኸመይ ኢና ንክርስቶስ ከም ዓወት ንወስዶ ፤ ዝብል እዩ ::

እዛ ገላ 2:20 ዝጠቐስናዮ : ናብ ዕውት ህይወት ከመይ ጌርና ከም እንኣቱ ተርኤና እያ:: እስኪ ፈለማ ነዛ : «ግናኸ ክርስቶስ እዩ ኣባይ ዚነብር ዘሎ እምበር : ደጊም ኣነ ኣይኮንኩን ዝነብር ዘሎኹ :: >> እትብል ቃል ንዘራረበላ :: ናብዚ ቃል እዚ ኢና ፈለማ ክንኣቱ ዘሎና :: ብኻልእ ኣባሃህላ ከምዚ ክንብል ንኸእል : « ደጊም ኣነ ኣይኮንኩን ህያው ኮይነ ዘሎኹ » :: ስለዚ ብሓቂ ከምዚ ክንብል ንኸእል : «ክርስቶስ : ኣባይ ይነብር ኣሎ::» ሃዋርያ ጳውሎስ ነዚ ሓቂ እዚ ስለ ዝጠዓሞን ዝበጽሖን : ነዚ ልምምድ ስለ ዝረኸቦን ስለ ዝኣተዎን እዩ ንሱብ ገላትያ ከምዚ ኢሉ መልእኽቲ ዝጸሓፈሎም ::

ጳውሎስ ከመይ ኣቢሉ ናብዚ ናይ ዓወት ናብራ ከም ዝኣተወ በዘን ቅድምን ድሕሪ እዛ ጥቅሲ (ገላ 2:20)
ዘሎ ሓሳብ ተገሊጹ ኣሎ :: እቲ ቀዳማይ ቅድመ ኩነት ከመይ ኣቢልካ ከም ትኣቱ በዘን ቃላት ተገሊጹ ኣሎ፡
<< ምስ ክርስቶስ ተሰቐልኩ >> እትብል እያ :: እታ ካልኣይቲ ኩነት ከኣ ከምዚ ትብል : << እዚ ሕጂ ብስጋ
ዝነብር ዘሎኹ ድማ : ብእምነት በቲ ዘፍቀረኒ ምእንታይ ውን ነፍሱ ዘሕለፈለይ ወዲ ኣምላኽ እየ ዝነብር
ዘሎኹ :: >> ጳውሎስ ሓውና ነዘን ክልተ ኩነት ኣብ ህይወቱ ስለዝፈጸመን ክርስቶስ ዓወቱ ማለት ጽድቁ :
ቅድስንኡን : ምድሓኑን ኮይኑ ረኽቦ :: እስኪ ነዘን ክልተ ኩነት ኣጥቢቐና ብምስትውዓል ንመልከት ::

ሀ. ርእሰኻ ምሃብ - << ምስ ክርስቶስ ተሰቐልኩ >>

ቀዳመይቲ ኩነት: << ምስ ክርስቶስ ተሰቐልኩ :: >> እትብል እያ :: ከመይ ማለት እዩ ኾን እዚ ፣ ዕውት
ህይወት ቅድሚ ምርካበይ ንምንታይ እዩ ኾን ምስ ክርስቶስ ምስቃል ዘድልየኒ ፣ እስኪ ክሓተኩም : ሎሚ ካብና
ክንደይ ሰባት እየም ብሓቂ ከም ክርስትያናት ዝመላለሱ ኾን ፣ ጐይታ የሱስ ካብ ዝተቐበልናሉ እዋን ብእብእ-
ንሱ ኣብና ከምዘሎ ኣይንፈልጥንዶ ኢና፤ <<ብእምነት እንተ ኣለኹም : ርእሰኩም ፈትኑ : ርእሰኹም መርምሩ ::
ወይስ የሱስ ክርስቶስ ኣባኻትኩም ከምዘሎ ብርእሰኩም ኣይትፈልጡን ዲኹም ፣ እዚ እንተ ዘይኮነስ መኸታ
ዘይተጽንዑ ኢኹም :: >> (2ቆሮ13:5) :: ከምቶም ዘይኣምኑ መኸታ ዘይነጽንዕ(ዘይብቐዓት) ኣይኮንናን : ስለዚ
ክርስቶስ ኣብና ህያው ምኃን ርግጽ ሓቂ እዩ :: ግን እቲ ዘሕዝን ሓቂ ኸኣ : ክርስቶስ እኳ ኣብና ይነብር
እንተሃለወ : ንሕና ባዕልናውን ኣብ ገዛእ ርእሰና ንነብር ምኃንና እዩ :: ክርስቶስ ኣብና ክነብር እንተ ንደልይ
ኮይንና ግን : ንሕና ካብ ርእሰና (ኣንነትና) ተኣሊና ክንወጽእ ኣሎና :: ኣንነትና ምስ ተኣለየ : ነዚ ዕውት
ህይወት ንረኽቦ ኢና::

ኣብ ዝሓለፈ መዓልታት ሓንቲ ሓፍቲ ከመይ ጌይራ ዕውት-ዝኾነ-ህይወት ክህልዋ ከም ዝኸለል ሓቲታትኒ
ጌይራ :: መልሰይ ነዛ ሓፍቲ ብቐልል ዝበለ ከምዚ ዝብል ነይሩ : <<ካብ ኣንነትኪ ክትለቂ ኣሎኪ >>:: ንኣብነት
ንበል : ኣብ ሓደ ቤት ዝነብሩ ክልተ ስድራ ኔርም ንበል : ኣብ ሞንጎኦም ድማ ሓደ ሽግር እንተ ተላዕለ : እታ
ኣሸጊራ ዘላ ስድራ ለቂቓ ምስ እትኸይድ : እቲ ኩነታት ብዘይ ጥርጥር ይቐየር እዩ :: ሎሚ ኣከራኻሪ ኮይኑ
ዘሎ ክርስቶስ ኣብና ኣሎ ድዩ የሎን ዝብል ኣይኮነን : ምክንያቱ ጐይታ ዝተቐበልካሉ መዓልቲ ክርስቶስ ኣባኻ
ክነብር ምጺኡ እዩ :: ንሰኻ ግን ሙሉእ ብምሉእ ለቂቓካ ስፍራ ንእኡ ምሃብ የድልየካ :: ንሰኻ ሓጢኣት
ዝመልእካ ምስቲ ሓጢኣት ዘይብሉ ተጽናቢርካ ምምባር ሓዲግካ : ለቂቓካ ስፍራ ምስ ትሓድገሉ : ሽዑ ኩሉ
ክጽብቐልካ እዩ :: ስለዝኾነ ከኣ : ርእሰኻ ምልቃቕ ጸውዒት ንዕዉት ህይወት ቀዳማይ ቅድመ ኩነት እዩ ::

<< ምስ ክርስቶስ ተሰቐልኩ :: >>

ቃል ኣምላኽ ምስ ክርስቶስ ከም ዝተሰቐልና ይነግረና :: ንኣና ስለዚ ቃል እንታይ ንብል ኮን ፤ ዝተፈላለዩ ሓሳብ ኢና እንህብ ስለ እዛ ቃል ፡ ካብ ገዛእ ርእሰና ክንወጽእ ብዘሕሳ ሳዕ ዘይፈተንና ፡ ኣይኮነልናን ግን :: ርእሰና ክንሰቅል ኢልና ውን ፈተንና ፡ ግናኽ ዘይከውን ነገርዩ :: እሞኽ ድኣ እቲ ሽግር እንታይዩ ፤ እስኪ ሕጂ ስለ እዚ ነገር ጥልቕ ኢልና ንመርምር ፡ -

(1)ኣይክእልንዩ

ከም ዝመስለኒ ናይ መስቀል ዕዮ ተገንዚብናዮ ኣሎና :: ጐይታና የሱስ ምእንታና ክስቀል ከሎ ሓጢአትና ጥራይ ዘይኮነ ጼሩ ፡ ንኣናውን ምስኡ ናብ መስቀል ወሰደና :: ናይ ሮሜ ሽዱሽተ ትምህርቲ ኩልና ካብ ነዊሕ እዋን ንፈልጦ ኢና :: ከምቲ ንኩሉ ሓጢአትና ኣብ መስቀል ዝጸር ፡ እቲ ኣረጊት ሰብናውን ተሰቐሉ እዩ :: ስለዚ ምስኡ ብምስቃልና ምኽንያት ፡ ናይ ሓጢአትና ነገር መፍትሒ ከምዝረኽብናሉ ንፈልጥ ኢና :: ከም ሮሜ 6:6 ምስ ክርስቶስ ምስቃለይ ጥርጥር የብለይን :: ግን ንምንታይ ምስኡ ብስቐለት ሓቢረዮ ከለኹ ናይዚ ውጽኢት ዘይለማመዶ ፤ ጐይታ ናብ መስቀል ምስኡ ወሰደኒ ፡ ኮይኑ ግን ኣነ ከም ቀደመይ ኣሎኹ :: ኣነ ግን ክሳብ ሕጂ እሱር ሓጢአት ፡ ድኽም ፡ ሰውር ፡ ሓይሊ ዘይብሉ ኮንኩ :: መጽሓፍ ቅዱስ ፡ ምስ ክርስቶስ ተሰቐልኩ ፡ እዩ ዝብል ፡ ንምንታይ ግን ኾን ሓይሊ ዘይብሉ ኮይነ ፤ ብዘሓት ኣመንቲ ክርስትያናት ፡ ሓደ መዓልቲ ዕውት ክኸውን እዩ ፡ እናበሉ ከንቱ ተስፋ ሒዞም ዝጸዕሩ ኣለው :: እንተኾነ ግን ፡ ዓወት ካብ ኢዶም ርሒቐ እዩ :: ከምቲ ምድላውን ነቲ መግቢ ምብላዕን በበይኑ ነገር ዝኾነ ፡ ከምኡ ከኣ ምእንቲ ምድሓንና ጐይታ ዝፈጸሞን ፡ ንእኡ ምቕባልን በበይኑ ነገር እዩ ::

ሮሜ 6 ንሓጢአት ከም ዝሞትና ይነግረና :: ሮሜ 7 ግን ፡ ከም ክርስትያን ንሓጢአት ሞይተ ክነሰይሲ ፡ ንምንታይ ክሳብ ሎሚ ከም ዘይሞትኩ ፡ ይነግረና ። ሞይተ ክነሰይ ንምንታይ ህያው ደኣ ኣለኹ ፤ ኣብ ሮሜ 6 ዘሎ እሙን ቃል ናይዚ መልሲ እዩ ፡ ኣብ ሮሜ 7 ዘሎ ሓሳባዊ ልምምዱ እዩ :: ሎሚ ክርስትያናት ንሮሜ 6 ኣጸቢቐም እዮም ዝፈልጥዎ ፡ ካብ ማእሰርቲ ሓጢአት ሓራ ከም ዝወጽኡ ይርድኡም እዩ ፡ ከምኡ ከኣ ኣብ ጸጽባሕ ንሓጢአት ከም ዝሞቱ ንርእሶም ክቕጽሩ ኣለዎም ::

እዚ ናይ ገላ 2:20 ትምህርትን ኣነን ኣዚና እተረሓሓቐና ኮንና :: እቲ ዝምህር <<ምስ ክርስቶስ ተሰቐልኩ>> ዝብል ክኸውን ከሎ ፡ ኣነ ግን <<ህያው>> እዩ ይብል :: እዚ ምህር ኣነ ባርያ ሓጢአት ኣይኮንኩን ዝብል ከሎ ፡ ኣነ ግን ሓጢአት ኣባይ ጌና ከም ዘሎ እብል ኣለኹ :: ወላኳ ኣነ ኣብ ትሕቲ ሕጊ እዩ እንተበልኩ ፡ እቲ ምህር ግን ካብ ባርነት ሕጊ ሓጢአት ሓራ ከም ዝኾንኩ እዩ ዝእውጅ :: ብሓቂ እንታይ ደኣ እዩ እቲ ምኽንያት ፤ ኣብ ሮሜ 7 ክንረኽቦ ኢና ::

ኣምላኽ ዝገበረልና ፡ እወ ብሓቂ ከምኡ እዩ ፡ ኢልና ኣይተቐበልናዮን ፡ ቅኑዕ ፍርዱ ኣይተቐበልናዮን ፡ ስለዚ ሮሜ 7 ኣባና ሕቡእ ጉድለት ከምዘሎ የብርሃልና :: ንምንታይ እዩ ኾን ኣምላኽ ንኣና ዝሰቐለና ፤ ብሓቂ ምስቃል እንተዘይኮይኑ ተስፋ ዘይብልና ክንጠቅም ዘይንኽእል ፡ፈጺምና ተስፋ ዘይብልና ክንረብሕ ዘይንኽእል ፡

ክንመሓየሽ ወይ ክንዕረይ ዘይንኸእል ሰባት ስለ ዝኾንና እዩ ሰቂሉና ፡ ስለዚ ፡ መስቀል ገምጋሚ ናትና ኮይኑ እዩ ዝቐውም ፡ ግምጋመ መስቀል እምበኣር ፡ ኣነን ንስኻን ሞት (ስቕለት) ከም ዝግበኣና እዩ ዝገልጽ ፡ እዚ እዩ ናይ ኣምላኽ ግምጋመ ንኣይን ንኣኹምን ፡ ብሓቂ ነዚ ግምጋመ ናይ መስቀል እንተ ተቐበልናዮ ፡ ፈጸመ ንኣምላኽ ዘይጠቅም ሰናይ ዘይብልና ከም ዝኾንና ብርግጽ ክንፈልጥ ኢና ፡ ምስ ክርስቶስ ክንመውት ከም ዘሎናውን ይረደኣና ፡ ኣምላኽ ፡ ኣነን ንስኻትኩምን እንተ ዘይትሰቅልና ፈጸምና ተስፋ ዝበሃል ከምዘይብልና ኣብ ቅዱስ ቃሉ ነጊሩና እዩ ፡ እዚ እንብሎ ዘሎና ብሓቂ እንተ ሓሲብናዮስ ፡ ገለ ሰናይ ክንሰርሕ ንኸእል ኢና ንብልዶ ኾን ፤

ኣብዚ ቀረባ እዋን መንግስቲ ቻይና ንሓሸሽ ዝምልከት ሓድሽ ኣዋጅ ኣዊጁ ፡ እዚ ኣዋጅ ፡ ሓሸሽ ክወስድ ተረኺቡ ዝነበረ ድሓር ግን መኣረምታ ገይሩ ምውሳድ ዝሓደገ ፡ ንኻልኣይ ሳዕ ክወስድ ምስ ዝርከብ ክቕተል እዩ ፡ ዝብል እዩ ፡ እስኪ ንበል ሓደ ሰብ መኣረምታ ወሲዱ እንደገና ሓሸሽ ክወስድ መንግስቲ ምስ ዝረኸቦ ፡ እዚ ሰብ እንታይ ኸገብር ይኸእል ኢልና ንግምት ፤ ቅድሚ ብመንግስቲ ምቕታሉ ፡ ንሓኪም መታን ሓሸሽ መውሳድ ክገድፎ ገለ መድሃኒት መርፍእ ውግኣኒ ይብሎዶ ኾን ፤ ዋላ ውን ከምኡ እንተ ገበረ እኳ ትርጉም የብሉን ፡ ስለምንታይ ፤ ምኽንያቱ ንሱ ፈጸሙ ንሞት እተፈርዶ ሰብ ብምጃኑ ገለ ጽቡቕ ክገብር ወይ ክእረም ኢሉ ክሓስብ የብሉን ፡ ንሱ ትም ኢሉ ቦቃ ሞቱ ክጽበ ኣለዎ ፡ ብተመሳሳሊ ኣዘራርባ ነዚ ንብሎ ዘሎና ፡ ኣምላኽ ንኣና ክነመሓይሽ ወይ ክንእረም ስለ ዘይንኸእል ሞት ከም ዝግበኣና ተዛረበ ፡ እንበኣርከስ ንኣና ውሳኔኡ ሞት ካብ ኮነ ፡ ንምንታይ ደኣ ኢና ገለ ሰናይ ስራሕ ብምስራሕ ርእሰና ክነመሓይሽ እንፍትን ፤

ምንምኳ ቐድሚ ምድሓን ምርካብና ክትመሓየሽ ወይ ክትእረም ኢልካ ምፍታን ጥቕሚ ከም ዘይብሉ እንተ ተቐበልናዮ ፡ ምናልባት ንኣምላኽ ነሐጉሶ ንኸውን ኢና ብምባል ነም ነገራት ክንገብርም ንፍትን ንኸውን ፡ ኣየ ክንደይ ጊዜ ኢና መቸም ሰናይ ክንገብር ኢና ኢልና ዝወሰንና ፤ ክንደይ ሳዕ ኢና ንኣምላኽ መንፈሳውያን መብጻዓታት ዝኣተናሉ ፤ ዝበልካና ክንእዘዝ ኢና ኢልና ንኣምላኽ ተዛራብናዮ ፡ ኣንጊህና ክንትንስኣልካ ኢና ኢልና ቃል ኣቶናሉ ፡ ጽባሕ ብዙሕ ቅንኣት ክቐንኣልካ ኢየ በልና ፡ ብዙሕ ቃል ኪዳን ኣተና ፡ ግን ክንደይ ካብኡ ኢና ዝፈጸመናዮ ፤ ሓንቲ ካብ ምዕራብ ሃገራት ዝመጸት ሓፍቲ ፡ ንኣምላኽ ሰላሳ (30) ዝተፈላለዩ ነገራት ኣብ ህይወታ ንኣምላኽ ቃል ኪዳን ከምዝኣተወትሉ ነገራትኒ ፡ ግን ካብኡ ሓንቲ እኳ ክትፍጽም ኣይከኣለትን ፡ እዚ ናይ ኣምላኽ ግምጋመ ወይ ውሳኔ ብዛዕባና ኣሜን ኢልና ከም ዘይተቐብልናዮ እዩ ዘርእየና ፡ ንሞት ተውሲኑልና እዩ ፡ ንሕና ግን ዝበለጸ ልብሲ ክንቅይር ወይ ገለ ነገር ክንረክብ ኢልና ላዕልን ታሕትን ኢና እንብል ፡

ዎ ኣቱም ኣሕዋትይ በጃኹም ፡ እቲ «መስቀል» ቁጥዑ ኣምላኽ ንሰባት ዝገልጽ ምጃኑ ኣርጊጽና ነስተውዕሎ ፤ ንሱ ጐይታ ካባና ተስፋ ከምዘይብሉ የተንብህ ፤ መስቀሉ ፡ ኣምላኽ ክስቕለና ጥራይ እንተዘይኮይኑ ከመሓይሽና ወይ ክእርመና ከምዘይክእል እዩ ዘስምዕ ፡ እዚ ከምዚ ኮይኑ ክነሱ ፡ ነዚ ሓቂ ክፋኣት ምጃንና ፈሊጥና ስቕለትውን ከም ዝግበኣን ፈሊጥና ፡ ግን ጌና እምብዛ ክፋኣት ኣይኮናን ምባልና ዘገርምዩ ፡ በዚ መሰርት ውን በየጊዜኡ ኣብ ህይወትና ክንደይ ውሳኔታት ፡ ከምብሓድኸውን ደጊምና ኣብ ጸጽባሕ ውሳኔ ንገብር ፡ ዎ ኣምላኽ ድሕሪ ሕጂ ኣይቐየምን እየ ንብል ፡ ዎ ኣምላኽ ምናልባት እዛ ዝገበርኩዎ ውሳኔ ጽንዕቲ ኣይነበረትን እሞ ፡ ሎሚ ግን ዎ ኣምላኽ የጽንዓ ኣለኹ ፡ ከምዚ ብምግባር ውሳኔ ኣብ ርእሲ

ውሳኔ ንኸውን ፡፡ ብሓቂ ጳውሎስ ዝኸተሎ ዝነበረ መገዲ ሓደ እዋን ከምዚ እዩ ዝነበረ ፡ << ፍቓድሲ ኣሎኒ ፡ ምግባር እቲ ሰናይ ግና ሲኢኦ ኣሎኹ ፡ >> (ሮሜ 7:18) ፡፡ ቀጻሊ ዝኾነ ውሳኔ ፡ ግን ከኣ ቀጻሊ ዝኾነ ውድቀት ፡፡ ከምናይ ሃዋርያ ጳውሎስ ፡ ሎሚ እዚ ልምምድ ናይ ብዙሓት ካብ መንጎና ኮይኑ ኣሎ ፡፡ ክንደይ ውሳኔን ቃልን ንኣምላኽ ኣይኣቶናሉንዶ ኢና ፤ እስኪ ሓንሳእን ንኹሉን ኣምላኽ ዝበሎ ብዛዕባና ነስተውዕል ፡- ንሱ ይብል ዘይንጠቅምን ተስፋ ዘይብልና ብምዃንና ሞት ከም ዝግበኣና ተዛረበ ፡፡

<<ምስ ክርስቶስ ተሰቐልኩ>> ማለት ኣምላኽ ብኣይ ተስፋ ቐረጸ ፡ ኣነውን ከም ጳውሎስ ምግባር እቲ ሰናይ ሲኢኦ ተስፋ ዝቐረጽኩ ኮንኩ ማለት እዩ ፡፡ ኣምላኽ ኣጸቢቐ ተግዘበኒ ፡ ተስፋ ኮነ ረዲኤት ዘይብለይ ሰብ ምዃነይ ፈሊጠ ፡ ስለዚ ድማ ኣነ ተስፋ ከምዘይብለይን ንኣምላኽውን ከስምሮ ከምዘይክእል ንርእሰይ እቐጽር ኣሎኹ ፡፡ ኣምላኽ እንትርፎ ክሰቐለኒ ካልእ ዝገብሮ የብሉን ፡፡ ኩሎም ብስጋ ዘለው ፈጹምም ተስፋ ነይብሎም ሞት ጥራይ ዝግብኦም እዮም ፡፡

ኣብዚ ቀረባ እዋን ናብ ብዙሓት ስድራቤት ኣብ ዝበጽሑሉ ዝነበርኩ ፡ ኣብ ገሊኦም ስድራቤት እቲ ሰብኣይ ዝሓመመ እዩ ፡ ኣብ ገሊኦም ከኣ እታ ኣደ ፡ ኣብ ገሊኦም ከኣ ደቆም ዝሓመሙ ኢጋጢሞምኒ ፡፡ እዞም ስድራቤት ተስፋ ምስ ዝቐረጹ ፡ << ፍቓድ ኣምላኽ እንተዘይኮይኑስ እዚ ዝሓመመ ቀልጢፉ ብሰላም ክግርፍ እሞ ናብ ጉይታ ምእካብ ይሓይሽ>> ይብሉ ፡፡ ንምንታይ ከምዚ ይብሉ ኣለዉ ፤ ምኽንያቱ እቲ ዝሓመመ ሰብም ክሓቂ ተስፋ የብሉን ፡፡ ካብ ተስፋ ዘይብሉ ምዃን ብኣግኡ ምማት ይምረጽ ፡፡ ኣምላኽ ተስፋ ዘይብልና ምዃንና ምስ ረኣየ ክንስቀል ከም ዘለና ኣይተዛረበን ድዩ ፤ ንሕናኽ ንርእስና ተስፋ ዘይብልና ብምዃንና ምስቃል ይሕሸና ክንብል ኣይንክእልንዶ ፤

እዚ እዩ ሽግርና ፡- ብሓደ ወገን ፡ ናይ ሮሜ 6 መልእኽቲ ጽቡቕ ጌርና ንፈልጦ ኢና ፡ ብሓደ ወገን ከኣ ንናይ ሮሜ7 ህይወት ንነብሮ ፡ ማለት ፡ ንርእስና ገለ ሰናይ ከም ዘሎና እሞ ሰናይ ክንገብር ኢልና ንኣምላኽ ቃል ንኣቱ ፡፡ ሮሜ 6 ግን ብርእስና እንገብሮ ብዝኾነ ኾይኑ ሮሜ7 ምዃኑ እዩ ብግሁድ ዝዛረበና ፡፡ ጳውሎስ ንርእሱ ምግባር ነቲ ሰናይ ብሓቂ ከም ዘይጠቅም ኣብ ሮሜ 7 ገለጸ ፡፡ ኣምላኽ ኣዝዩ ተግዘበና ፡ ኩሉ ምስ ተግዘበና ድማ ፡ ብኣና ተስፋ ቐረጸ ፡፡ ብቐዓት ኮነ ጥቕሚ ከምዘይብልና ውን ብጓሂ ሓሰበ ፡፡ እሞኽ ደኣ ስለዚ ነገር እንታይ መልሲ ምሃብና ፡ ግናኽ ንሕና ብርእስና ዘይንጠቅምን ተስፋ ዘይብልናን እነሕዝን ምዃንና እንተ ነስተውዕል ብኡብኡ ምተናገፍና ኔርና ፡፡ ኣምላኽ ንኣና ንኹሉ ሓጢኣት ከም ትዕቢት ፡ ምቕጣዕ ፡ ዘይእሙንነት ፡ ከምኡ ውን ካልእ ሓጢኣት ክጠብቀና ዝፈቐደሉ ምኽንያት ከኣ ኣብ መወጃእታ ብሓቂ ብርእስና ክንናገፍ ዘይንክእል ምዃንና ከርእየና ኢሉ እዩ ፡፡ ካብ ቀዳማይ ብዘይሓይሽ ይፍጸም እኳ እንተኾነ ፡ ንሕና ግን ዝሓሸ ክንገብር ኢና ብዝብል ተስፋን ውሳኔን ኣብ ራእሲ ውሳኔን ንገብር ፡፡ ናይ ጳውሎስ ልምምድ ኣብ ሮሜ 7 ከምዚ እዩ ዝነበረ ፡፡ እዚ ትምህርቲ ሓቂ ምዃኑ እቲ ኣብ ሮሜ 7 ዘሎ መልእኽቲ የረጋግጸልና እዩ ፡፡ ብናትና ክእለት ድማ ዝኸውን ነገር ከም ዘዩልዮ የረድኣና ፡፡

ሓደ ሰብ እኳ ስለቲ ብልሽው ዝኾነ ህይወቱ እንተ ዝምስክር ፡ ኣነ ሃሌሉያ ! ኣሜን ! ኢሊ ምመለስኩ ፡፡ ኣነ ምች-ማን-ኒ ካብ ሱረይ ብልሽው እዩ ፡፡ ሃሌሉያ ! ጳውሎስ ኣብ ጊዜኡ ክሳብ ተስፋ ዘይብሉ ዝኸውን

ንብዙሕ እዋን በዚ ነገር ክሳብ ዝሳቐ ኮነ ፡ ድሓር ከኣ ንመስቀል ብቐዕ ኮነ ። ሎሚ ንስኻ ዘይትጠቅም ምጉዳር ሰብ ምዃንካ እንተ ትፈልጥ ብቐልጡፍ ምተናገፍካ ።

ብሓቂ ብሓቂ ሰናይ ክገብሩ ኢሎም ዝፍትኑ ሓጢአተኛታት ፈጺሞም ኣይድሕኑን እዮም ። ከምኡ ድማ ፡ ሰናይ ክንገብር ኢና ኢሎም ዝውሱኑ ቅዱሳን ዕውት ህይወት ክለማመዱ ኣይክእሉን እዮም ። እስኪ ንመስቀል ክርስቶስ ብጌጋ ከይተረዳእናዮ ብፍቓድና ንቀበሎ ። እስኪ ንፍርዲ መጽሓፍ ቅዱስ ንኣና ብሓጎስ ንቀበሎ ፡- ኣነ ትማሊ ዘይጠቅም ነበርኩ ፡ ሎሚ ዘጠቅም እየ ፡ ጽባሕ ድማ ዘይጠቅም እየ ፡ ንሓዋሩ ዘይጠቅም እየ ።

ንምንታይ እዩ ግን ኣምላኽ ንትርጉም መስቀል ክንቅበሎ ዝደልየና ፤ ትርጉም መስቀል ብምቕባል ኣብ መወዳእታ ንጐይታ ከም ናትና ቅድስናና ፡ ከምኡ ውን ከም ዓወትና ብፍቓድና ከም ንቐበሎ ስለ ዝፈለጠ እዩ ። ግናኽ ኣብ ደረትና ገለ ሓደት ተስፋ እንተ ኣትረፍና ፡ ኣምላኽ ክሳብ ተስፋ ስኢንና ንትርጉም መስቀል እንቐበል ብስቕታ ይጽበየና እዩ ። ዘይከኣልነትና ሓንሳብን ንሓዋሩን ክሳብ እንቐበሎ ኣምላኽ ንኣና ናብ ናይ ሮሜ 7 ልምምድ ከምጽኣና ኣለዎ ።

ግናኽ ኣዘዮ ዘገርም ፡ ብዙሓት ምንም እኳ ንዘይከኣልነቶም እንተ ተረድኡ ፡ ዕውት ህይወት ኣይለማመዱን ። ንምንታይ እዩ እዚኸደኣ ዝኸውን ፤ ናይዚ ምኽንያት ኣምላኽ ክንግንዘቦ ዘሎና ስለዘሎ ንእኡ ክንርእዮ ስለዝደለየ እዩ ።

(2) ደጊም ኣይክኸእልንዮ

ትማሊ ሓንቲ ሓፍቲ ረኸባትኒ ፡ ስለ ንዓስርተታት ዓመታት ዘሕለፈቶ ውድቀታት ክትነግረኒ ከኣ ክልተ ሰዓት ወሰደት ። ክትዛረብኒ እንከላ ፍሽኽ ይብል ነይረ ። ከምዚ ኢሊ ሓተትክዎ ፡ « እዎኽ ደኣ ዕውት ህይወት ክህልወኪ ሕጂ ገለ ተስፋ ኣሎዶ ወይስ የልቦን ፤ » ሓተትኩዎ ። ንሳ ብሓቂ ንዘይከኣልነታ ተኣመነት ፡ ግን ሓንቲ ነገር ጐዲላታ ። ዘይከኣልነትና ጥራይ ምቕባል እኹል ኣይኮነን ። ዘይከኣልነትካ ሓደ ነገር ክኸውን ከሎ ምሉእ ብምሉእ ክትማረኽ ከኣ ካልእ ነገር እዩ ። ነዛ ሓፍትና ፡ ዘይከኣልነታ ምእማና ጽቡቕ ምዃኑ ነገርክዎ ፡ ግናኽ መሊሳ ክትዕወት ኢላ ትፍትን ከይትህሉ ኣረጋጊጸ ድያ ፤ ከም ዘይትኸእል ካብ ፈለጠት ፡ ካብ ጸዕራ ክትዓርፍ ይግበኣ ። እዚ ኾይኑ ግን ብናታ ፈተነ ገለ ክትገብር ከምትኸእል እያ ተስፋ ትገብር ። ነዛ ሓፍቲ ሓንሳብን ክልተ ሳዕን ደጋጊመ ከምዚ በልክዎ ፡ « ገና ትጽዕሪ ከም ዘለኽኪ ኣይትርእዮንዶ ኣሎኽኪ ፤ ክትዕወቲ ኢልኪ ትፍትኒ ከም ዘሎኽኪ ኣይተስተብህልንዶ ኢኽኪ ፤ » እዛ ሓፍቲ ብዙሕ እተጋደለትን ዝጸዓረትን እያ ግናኽ ክትዕወትሲ ኣይተኻእላን ። ሓንሳእ እንደገና ነዛ ሓፍቲ ንመስቀል ክትቐበሎ ፡ ንዘይከኣልነታ ክትፈልጥ ፡ ክትስዕር ኢላ ካብ ምፍታንን ምጽባይን ክትርሕቅ ኣሕሚመ ነገርክዎ ። ስለዚ እንታይ ክትገብር ከም ዘለዎ ሓተተኒ ፡ ኣነ ኸኣ ገለ ነገር ክትገብር ከም ዘለዎ እንተ ሓሰበት ኩሉ ጊዜ ብቐጻሊ ክትወድቕ ምዃና መለስኩላ ። ስለቲ ናታ ነገር ከምዚ ዝብል መደምደምታ ነበራ ፡ « እወ ምስ ዝጽዕር ከም ዝወድቕ ይፈልጥ እየ ፡ ግን ምስ ዘይጽዕርውን ምውዳቕይዶ ዝገደደ ኣይኮነን ክኸውን ፤ » ብሓቂ ናይ ብዙሓት ሽግር ኣብዚ እዩ

:: ብርእሶም ከኣልነት ኮነ ሓይሊ ከም ዘይብሎም ብግልጺ እኳ እንተፈለጡ ብብርቱዕ ጸዕሪ ምግዳል ግን ክቕጽሉ ይድለዩ ፡ በዚ ምክንያት ከኣ ዓወት የብሎም።

ስለዚ ፡ ፍሬኻ ንዓወት ክኸውን ክልተ መሰረታውያን ገጻት ኣለው ፡ ቀዳማይ ነቲ ኣምላኽ ንኣኻ ብቕኑዕ ዝገመገመካ ምቕባል ፡ ካልኣይ ከኣ ተስፋ ዝበሃል ስለዘይብልካ ዓወት ዝብል ሓሳብ ዘይምሕሳብ ። ሓደ ሓውና ግን ከምዚ ኢሉኒ ፡ ኣነ ግን ክኣምን ኣይከኣለንን እዩ ፡ በለኒ ። ኣነ ኸኣ ፡ << ስለዚ ንኣምላኽ ክትኣምን ከምዘይከኣለካ ንገሮ ፡ ንዘይምእማንካ ክትእመን እዩ ዝደልየካ ። >> በልክዎ ።

<< ምስ ክርስቶስ ተሰቀልኩ ክትብል ከሎኻ ፡ ደጊም ኩሉ ነገረይ ኣብ ኢድ ክርስቶስ ኣንቢረዮ እዩ እሞ ብዛዕባ ዓወት ወይ ምስናፍ ኣየጨንቐንን እዩ ፡ በዚ ተረቲዑ ኣለኹ ምባል እዩ ። ክዕወት እዩ ካብ ዝብል ሓሳብ ሓዲገ ብዛዕባኡ ውን ምጭናቕ ደው ኣቢሊ ኣለኹ ማለት እዩ ። ካብ ሕጂ ንደሓር ርእሰይ ንኣምላኽ ኣማሕጺን ፡ ዓወት ናቱ ጉዳይ እምበር ናተይ ከምዘይኮነ ክነግሮ እዩ ። ሓደ ሓውና ናብ ዓወት ከመይ ገይሩ ከም ዝኣቱ ምስ ሓተተኒ ፡ ከምዚ ኢሊ መለስኩሉ ፡ <<ሕደጎ>> በልክዎ። <<ምሕዳግ>> ማለት <<ክገብሮ ዘሎኒ ናተይ ጉዳይ የለን>> ማለት እዩ ።

ምሕዳግ ማለት ፣ ኣነ ብሓቂ ኣይክእልንዮ ፡ ኩራይ ክቆጸር ኣይክእልንዮ ፡ ንሓዋሩ ንቐጥዐይ ክገትኦ ኣይክእልን ፡ ንጉይታ ኣሕሊፈ ምሃብውን ኣይክእልንዮ ፡ ካብ ሕጂ ግን ናይ ርእሰይ ነገር ምሉእ ብምሉእ እኣድጎ ኣለኹ ፡ ማለት ።>>

ከምዚ ኢሉ ዝእመን ልቢ ይህልወና ይኸውን ፡ ግናኽ ናብ ኣምላኽ መጸእና ፡ ኣይክእልንዮ ንዝመጽውን ኣይክእልንዮ ፡ እኳ እንተበልና ካብ ቅድሚ ኣምላኽ ክንከይድ ከሎና ግን እንደገና ንርእሰና ሒዝና ኢና እንምለስ ። ዎ ኣሕዋተይ ፡ እስኪ ናብ ኣምላኽ ክንመጽእ ከሎና ናይ ርእሰና ነገር ዘምጸእናዮ ክንከይድ ከሎና ምስኡ ሓዲግናዮ ምኻድ ንመሃር ። ግናኽ እቲ ጉዳዩ ናብ ኣምላኽ ከመይ ደርቢኻዮ ኣብኡ ሕዲግኻዮ ምኻድ ዝፈልጥ ሰብ ንሱ ክናገፍ እዩ ።

ሓደ ጊዜ ብታይፒን ዝጸሓፍ ጽሑፍ ክትጽሕፈለይ ኢሊ ናብ ሓንቲ ሓፍትና ፍሉይ ምብጻሕ ገበርኩ ። ከምለስ ከለኹ ግና ብዘይፍላጥ ነቲ ጽሑፋተይ ሒዞ ተመለስኩ ፡ ርዱእዩ ወላኳ ክትጽሕፈለይ እንተደለይት ኣይትክእልን እያ ። ሎሚ ንሕና ብዙሕ ጊዜ እንጽብዮ ብኸምዚ መገዲ እዩ ። ብቓላትና ፡ ዎ ኣምላኽ ሓግዘኒ ፡ ንብል ፡ ግን ከኣ ድሕሪ ጸሎትና ንርእሰና ሒዝና ንምለስ ።

ምሕዳግ እዩ ንኣና ዘዋጽኣና ። እስኪ ከምዚ ኢልና ንጸልይ ፡ << ዎ ኣምላኽ ኣነ ክስዕር ኣይክእልንዮ ፡ ከምኡውን ኣይክፍትንን እዩ ።>> እዚ ነቲ <<ኣነ ምስ ክርስቶስ ተሰቐልኩ>> ዝብል ጽሑፍ መጽሓፍ ቅዱስ ትርጉሙ እዩ ። ኣዝዩ ብሉጽ ዝኾነ ምሉእ ሓሳባት እዩ ።

ሰይጣን ወጋሕታ ኣንጊሁ ፡ ክሳብ ሎሚ ከምኡ ኢልካ ኣሎኻ ኣይተመሓየሽካን ፡ እናበለ ይኸሰካ ይኸውን ። ክትጭነቕ ትጅምር ዲኻ ፣ ወይ ስለቲ ነገር ገለ ክትገብር ትፍትን ዲኻ ፣ ከምዚ ምስ እትብል ፡ << ብፍጹም ኣነ ካብ ነዊሕ ኣትሒዞ ኣዝዩ ዝድኽም ሰብ ፡ ተስፋ ዝቐረጽኩ ምዃነይ ይፈልጥ ፡ ስለዚ ከመሓይሽ ኢሊ

ኣይክፍትንንዩ >> ኢልካ ምስ እትእውጃሉ ብኡብኡ ትዕወተሉ ኢኻ :: ክንደይ ዘደንቕ ነገር እዩ : ምኽንያቱ ሓቀኛ ምልዋጥ ካብዚ እዩ ዝጅምር :: ብቐሊሉ ነቲ ኣምላኽ ዝፈጸሞ ሓዝ :: ገለ ሰናይ ኔሩና እንተ ዝኸውንሲ ኣምላኽ ኣይምሰቐለናን ነይሩ :: ግናኽ ፈጸምካ ዝድኸም (ዝተባላሸኻ) ሰብ ብምዃንካ ሰቐለካ ኣባኻ ከኣ ክርስቶስ ኣንበረ :: ስለዚ ካብ ርእሰኻ ለቐኹ :: ከመይ ጌርካኽ እዚ ኣብ ግብሪ ተውዕሎ ፤ ብቐሊሉ ከምዚ ምባልዩ ዘድሊ : << ኣምላኽይ : ም እግዚአብሔር ብድሕሪ ሕጂ ብናተይ ኣብቂዑ ኣለኹ : ኣነ ፈጸመ ኣይክኣለንንዩ : ክክኣለኒ ኢለ'ውን ኣይፍትንንዩ >> :: ከምዚ ኢልኩም ርእሰኹም ክትህቡ ትተብዕዶ ፤

ሓደ ሓኪም ኣስታት ወዲ ሰብዓ ዓመት ዝኸውንዩ : ሽጋራ ስለዘትክኽ ደው ከብል ኢሉ ብዙሕ ገድሊ ዘሕለፈ ነበረ :: ሓደ መዓልቲ : ኣብ ሓደ ኣኼባ ብዛዕባ ዘለዎ ቃልሲ ንሽጋራ ምትካኽ ንክስዕር ጠቐስዎ :: ኣብቲ ኣኼባ ድማ ሓደ ንኣምላኽ ዝፈልጥ ጉብዝ ነበረ : ከምዚ ከኣ በሎ : << ኣነ ንስኻ ኔረ እንተ ዝኸውን ኣይምተቓለስኩን ኔረ ::>> እቲ ሓኪም ከኣ : << ኣንታ ተቓሊሰ እኳ ክስዕር ዘይክኣልኩስ : ኩሉ ኹሉ ምቅላስ እንተ ሓደግኩ እሞ ክንደይ ዝበዝሕ ሽግር ዘይረክብ ! >> ኢሉ መለሰ : እቲ ጉብዝ ከኣ : ከምኡ ኣይኮነን : በለ : ደጊሙ ከኣ : << ኣነ ንስኻ ኔይረ እንተ ዝኸውን ንኣምላኽ ከምዚ ምበልኩዎ : ም ኣምላኽ ኣነ ኣይክእልንዩ እንተኾነ ግን ኣምላኽይ ምትካኽ ካባይ ውሰዶ : ምበልኩዎ>> ኢሉ ነገሮ :: እቲ ሓኪም ነቲ ምኽሪ - ምስትውዓል ሪእዩ ብኣድናቓት ተቐበሎ : ከምዚ ኢሉ ናይ ልቢ-ጸሎት ጸለዩ: <<ም ኣምላኽ : ምትካኽ ዝሓድግሉ መገዲ የብለይን : ሕጂ ክሓድግ ኢለ ኣይፍትንን : ም ኣምላኽይ እዚ ነገር ንኣኻ ኣብ ኢድካ ይህበካ ኣሎኹ : ገለ ነገር እኳ ኣይገብርን ምትካኽ ካባይ ክትወስዶ እልምን ኣለኹ >> በለ :: ንሱ ንኣምሳ ዓመት ንመዓልቲ ካብ ዓሰርተው ክልተ ክሳብ ዕስራ ሽጋራ እናትከኽ እዩ ሓሊፍዎ :: ካብ ጽባሕ ድሕሪ እታ ጸሩ ንጉይታ ኣሕሊፉ ዝሃበላ መዓልቲ ግን : ካብ ክዝክሮ ዝኸእል ኣብ ህይወቱ እታ ቐዳመይቲ መዓልቲ ናይ ምትካኽ ባህጊ ዘይብላ ረፍዲ ምዃና መስከረ ::

ቐዱስ ክኸውን ይኸእል እዩ ኢልካ ትሓስብ እንተኾንካ ብዘይ ጥርጥር ክትወድቕ ኢኻ : ዕጉስ ክኸውን ይኸእል እዩ ኢልካ እንተ ሓሲብካ ፈጸምካ ክትወድቕ ኢኻ : ምኽንያቱ ኣምላኽ ሓንሳብ ካብ ምሕዳስን ምስትኽኻልን ወጸኢ ምዃንካ ተዛረበ :: ምስ ጳውሎስ ኮንካ : <<ምስ ክርስቶስ ተሰቐልኩ>> : ኣነ ፈጸመ ድኹምን ዘይረብሕን ምስቃል ዝግበኣኒዩ ምባል ትኸእልዶ ፤ ጳውሎስ ናብ ሰብ ገላትያ ክጽሓፍ ከሎ ግን ከምኡ እዩ ኢሉ :: ኣብ ከተማ ፔኪንግ ንሓደ ሓው ብዛዕባ እዚ ዓወት : << ክትዕወት ኢልካ ምፍታን ሓዲግኩዶ ወይስ ፤ >> ኢለ ሓተትኩዎ : ንሱ ኸኣ << ኣምላኽ ይመስገን : ሓዲገዮ >> ኢሉ መለሰለይ :: እዚ ንዕውት ህይወት መሰረታዊ ነገር እዩ :: ኣብ ቅድሚ ኣምላኽ እተሓደሰ ወይ ዝተስተኻኸለ ክትኸውን ዘይትኸእል ፈጸምካ ዘይትረብሕ ምዃንካ ክትርኢ ኣሎካ :: ንስኻ ክትገብሮ እትኸእል ከምዚ ኢልካ ምጽላይ እዩ : <<ጉይታዩ ካብ ሕጂ ንደሓር ኩሉ ኣብ ኢድካ እገድፎ ኣሎኹ : ካብ ሕጂ ንደሓር ንስኻ ኩሉ ነገር ግለጸለይ :: >>

ኣብዚ ግን ክንርድኦ ዘሎና : ገለ ኣሕዋት ወይ ኣሓት : << ኣይንኸእልን : ተወዲኡና እዩ >> ኢሎም ተአመኑ ምስ ክርስቶስ ከም ዝተሰቐሉ ዝእመኑ : ግናኽ ህይወቶም ኣብ ተሰዓርነት ዝረኽቡዎ ኣለው :: ስለምንታይ እዩም ዕውት ህይወት ዘይተለማመዱ ፤ እዚ ዝኾነሉ ምኽንያት : ቅድሚ ናብ ዕውት ህይወት ምእታዎም ሓንቲ ካልእ ቃል ስለ እተድሊ እዩ : እዚኣ ካልኣይቲ ኩነት ንዕውት ህይወት እያ :- ምእማን

ለ. ምእማን - <<እዚ ሕጂ ብስጋ ዝነበሮ ዘለኹ ድማ : ብእምነት ቦቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እየ ዝነበር ዘልኹ :: >> ገላ2:20 #

ክሳብ ሕጂ ዝረኣናዮ ብሕጽር ዝበለ ሓሳብ ከምዚ ዝብል'ዩ : ኣምላኽ ኣዚኻ ድኽም ኢኻ ይብልኒ : ኣነ ኽኣ እወ ድኽም እየ ይብል : ኣምላኽ መስኪን ኢኻ ይብልኒ ኣነውን ይቕበሎ እየ : ኣምላኽ ሞት እንተዘይኮይኑ ካልእ ኣይግበኣካን እየ ይብልኒ ኣነውን ሞት ጥራይ እየ ዝግበኣኒ ይብሎ : << ግናኽ ክርስቶስ እየ ኣባይ ዝነበር ዘሎ እምበር : ደጊም ኣነ ኣይኮነኩን ዝነበር ዘለኹ :: >> እዚ እተረጋገጸ ሓቂ እዩ :: እዚ እተረጋገጸ ሓቂ ብዝኾነሉ : ሎሚ ኣነ ኣይኮነኩን ዝነበር ዘሎኹ : ክርስቶስ እየ ኣባይ ዝነበር ዘሎ : ንምንታይ እየ ኣነ ዘይኮነኩ ዝነበር ዘሎኹ ክልተ ዝጎደሎ ሓደ ይኸውን ሓደ : ባህሪ ኣዳም ካባይ እንተ ለገሰ መን ይተርፍ ፣ መልሱ ፍሉጥዩ : ክርስቶስዩ :: ክልቲኦም ብሓንሳብ እዮም ዝነበሩ : ግናኽ እቲ ሓደ ለቂቐዩ : ስለዚ ሓደ ክርስቶስ በይኑ ኣባይ ይተርፍ : እዚዩ እተረጋገጸ ሓቂ :: እዚ ግን ኣባይ ከመይ ኢሉ ይግለጽ ፣ ብምእማን እንተዘይኮይኑ ብኻልእ መገዲ ኣይግለጽንዩ ::

(1) ሓቅታት ኣምላኽ እመን

ኣምላኽ ንወዱ ከምዝሃበና ብወንጌል ተነግረና :: ወዱ የሱስ ክርስቶስ ጽድቅናን ቅድስናናን ምድኣንናን ኮነ (1ቆሮ 1:30) :: ክርስቶስ የሱስ ንኣና ህይወትና ምዃኑ ኣዝዩ ክርደኣና ኣለዎ :: መጽሓፍ ቅዱስ : ክርስቶስ ናትና ርእሲ ምዃኑ ይነግረና (ኤፌ 1:22 ,4:15, ቆሎ 1:18 ርኣዩ) :: ከምቲ ርእሲ ሰብ ንኹሉ ኣካላት ዝቆጸርን ዝጥንቀቅን ዝሓልን ክርስቶስ ድማ ነቶም ክርስትያናት ከምኡ እዩ :: ኣካላቱ ክንከውን ኢልና ንሱ ርእሲ ክኾነልና ምጽላይ ኣየድልንዩ :: ሎሚ ንሱ ርእሲ እዩ : ንሕናውን ኣካላቱ ኢና :: እዚዩ እምነት :: ቦቲ ሓደ ጽላት : ርእሰና ሂብናዮ ኢና : ቦቲ ካልኣይ ጽላት ገጽ ከኣ : ሎሚ ንክርስቶስ ነቲ ርእሰና ዝጥንቀቅልናን ዝካኢናን መራሒናን ምዃኑዶ ንኣምን ፣ ቃል ኣምላኽ ክርስቶስ ርእሲ ምዃኑ ይነግረና : ኣብዛ ጊዜ ንሱ ንኣኻትኩም ከም ዝሓልየልኩም ትኣምኑዶ ፤

ቃል ኣምላኽ ኣብ ወንጌል ዮሃንስ 15:1-5 : ክርስቶስ ናይ ሓቂ ጉንዲ ወይኒ ንሕና ድማ ጨንፈር ምዃንና ይነግረና :: ኣብዛ ክፍሊ ጥቕሲ : መንፈሳዊ ህይወትና እናተመሓየሸ ምስ ከደ ኣብ ቀረባ እዋን ንሱ ጉንዲ ወይኒ ንሕና ከኣ ጨንፈር ክንኮኖ ኣይኮነን ዝብለና ዘሎ :: ምስ ኣመንና ንሱ ጉንዲ ወይኒ ንሕና ድማ ጨንፈር ኮንና :: ክርስቶስ ንኣና ጨንፈር ኮይንና ፍረ ክንፈሪ መታን ኢሉ ህይወቱን ብዙሕ ፍረ ዝፈርን ሓይሊ ስለ ዝሃበና : ከምቲ ንሱ ብሰናይ ፍረ ዝተመልኦ ንሕና ድማ ብሰናይ ፍረ ክነመልኦ ኣሎና :: ሎሚ ንሱ ጉንዲ ንሕና ኽኣ ጨንፈሩ ኢና :: ንሱ ብህይወቱ : ብፍጽምንኡን ብኹሉ ቕድስንኡን ሰናዩን ገይሩ ዘድልየና ይመልኣልና ኣሎ :: ሎሚ ከምቲ ጉንዲ ንጨንፈር : ክርስቶስ ንኣኹም ምዃኑዶ ትኣምኑ ኢኹም ፤ ንስኻትኩም ዘይኮነኩም ንእኡ ፍረ ትፈርዩ : ንሱ እዩ ብኣኹም ፍረ ዝፈሪ ::

እግዚኣብሄር ኣምላኽ ኣብ ቃሉ ከም ዘመልከተልና ሕብረት ጐይታ የሱስን ናትናን ከምቲ እንጌራ ንኣና እዩ # ክርስቶስ እንሰትዮ ደምን እንበልዎ ስጋን እዩ : (ዮሃ6:51-58 ርኣዩ) # ንሱ እዩ ዘንብረና # ከምቲ

እንጌራ ንድሌታት ኩሉ ዘማልኣልና ፡ ብዘይ ብእኡ ክንመውት እንተዘይኮይኑ ዘይንነብር ፡ ልክዕ ከምኡ ድማ ጐይታ የሱስ ንኣና መንፈሳውያን እንጌራ እዩ ።

እግዚአብሔር ኣምላኽ ብቻሉ ከም ዘረጋግጾልና ንክርስቶስ ሕቡራቱ ኢና ። ክርስቶስ ናትና ርእሲ ፡ ናትና ጉንዲ ወይኒ ፡ ከምኡውን ናትና መግቢ (እንጌራ) እዩ ። ንኣምላኽ ከምቲ ክርስቶስ ዝነብሮ ዝነበረ ክንነብር ሓይሊ ክህበና ምልማን ኣየድልየናን እዩ ፡ ምኽንያቱ ንሱ ንወዱ ናትና ሓይሊ ህይወትና ፡ ደጋፊና ከምኡውን ኣባና ክነብር ሂቡና እዩ ። ንሱ ንናይ ወዱ ፍጽምና ፡ ሕብረት ፡ ሓጐስ ፡ ሃብቲ ፡ ኣባና ክነብር ኢሉ ንወዱ ሃበ ። ቀደም ብዘይ ፍልጠት ክንዲ ንቕድስና-ኣምላኽ ምእዛዝ ፡ ናትና ቕድስና ከነቐውም ኢልና ንሓስብ ነበርና ። ሕጂ ኸኣ ናይ ገዛእርእስና ግብሪ እኳ ሓዲግና እንተኾንና ብእኡ ኣኸሊ ማለት ኣይኮነን ። ቃል ኣምላኽ ከም ዝነግረና ንሱ ንወዱ ህይወትና ክኸውን ሂቡና እዩ ፡ ንሕና ኸኣ ብእውንታ ንእኡ ህይወትና ከም ዝኾነ ክንኣምን ኣሎና ። በዚ ውን ንሱ ከምቲ ኸሉ ዝኾኖ ኣባና ክግለጽ እዩ ። ከምዘድልየናን ኣብ ዘድልየናን ንሱ ክመልኣልና እዩ ። እምበኣር ንሱ ንኹሉ ድሮ ከም ዝፈጸሞ ንእመን ።

ተውህቦ ዓወት ኣብ ዘገምታዊ ዓወት ዘይምድላይ እዩ ዘሎ ። ክርስቶስ ዓወትና ከምዝኾነ ብእምነት ኢና እንፈልጥ ፡ ምኽንያቱ ዓወት ክርስቶስ እዩ ፡ እምነት ከኣ ነቲ ክርስቶስ ዝኾነልና ናባና ክመጽእ እያ ትነብር ። ጸጋ ኣምላኽ ንጐይታ የሱስ ድሮ ንኣና ሂቡና እዩ ፡ ሎሚ ንሕና ነቲ ኣምላኽ ብክርስቶስ ህይወትን ሓርነትን ቅድስናን ዝኾነልና ኣባና ክግለጽ ብእምነት ኢና ንቕበሎ ።

እዚ ምስጢር ሕብረት ፡ ዘይምርመር ሃብቲ ክርስቶስ ፡ ናትና ክኸውን ዝኾነ ብዕዮ ኣምላኽ እዩ ። እዚ ንኣምንዶ ኢና ፤ ኩሉቲ ናይ ክርስቶስ ናትና እዩ ። ኣምላኽ ነቲ ናቱ ቅድስና ፡ ፍጽምና ፡ ህይወት ፡ ሓይሊ ፡ ሃብቱን ከምዝሃበና ንኣምንዶ ኢና ፤ ኣምላኽ ንክርስቶስ ሕቡራቱ ክንኸውን ጌይሩ ንእኡ ናትና ርእሲ ፡ ናትና ፡ ጉንዲ ወይኒ ፡ ከምኡውን ናትና እንጌራ ክኸውን ጌይሩ እዩ ። እሞኽ ንሕና ክርስቶስ ሕጂ ጽድቅናን ቅድስናናን ምድሓናን ከም ዝኾነዶ ንኣምን ኢና ፤ ብሓቂ ኣምላኽ ንኣና ዓዲሙና እዩ ፡ እዚ ጥራይ ዘይኮነስ ፡ ክንኣምንውን ኣዚዞና እዩ ። ናትና ሕብረት ምስ ክርስቶስ ከምቲ ሕብረት ክርስቶስ ምስ ኣቦ እዩ ዝመስል ፡ ስለዚ ኸኣ ናቱ ትዕግስቲ ፡ ሕያውነት ፡ ንጽህና ፡ ጽባቕ ኩሉ ናትና ኮነ ። ከምቲ ኣብቲ ፈለማ ምድሓንና ጽድቅና ኢልና እተቐበልናዮ ፡ ሎሚ ኸኣ ከምኡ ቅድስናና ኢልና እስኪ ንቀበሎ ። በዚ ግን ብዙሓት እዮም እተዓንቀፉ ። መገዲ ዓወት ኣምላኽ እፈልጡ እዮም ፡ ግናኽ እምነትሲ ተብሎምን ። ዘይክኣልነቶም እፈልጡ እዮም ፡ ግናኽ ክኣልነት ክርስቶስ ኣይፈልጡን እዮም ። ንኹሉ ብልሹው ስጋኦም ይርእዩ እዮም ፡ ግናኽ ከምቲ ህያብ ኣምላኽ ንእኡም ንሃብቲ ክርስቶስ ኣይርእዩን እዮም ።

ከመይ ጌርና ኢና ነዚ ህያብ እንቕበሎ ፤ ብዘይ ገለ ምግባር እዩ ፡ እስኪ ብኸምኡ ንቀበሎ ። ከምቲ ንቃል ኣምላኽ እንኣምኖ ፡ ንህያብ ናቱ ንቕበሎ ኢና እዚ እዩ ወንጌል እኮ ። ብእምነት ኢና ንቕበሎ ፡ መንፈስ ቅዱስ ከኣ ንእምነትና መበገሲ ነጥቢ ጌይሩ ተኣምራት ኣምላኽ ኣባና ክፍጽም ይገብር ። ነቲ ብርቱዕ ሓይሊ ኣምላኽ ዘይተለማመዱ ሰባት ነዚ ብልቢ ክይወስድዎ ይኸእሉ እዮም ፡ ነቶም እተለማመዱ ግና ፍቱው ዝኾነ ሓቂ እዩ ። ነቲ ኣብ ጐይታ ዘሎ ኩሉ ብዝኣመናዮ ፡ መንፈስ ቅዱስ ከኣ ብሓቂ ናትና ክኸውን ክገብሮ እዩ ። ከመይ ዝበለ ብስራት እዩ እዚ ! ናይ ክርስቶስ ዘበለ ብእምነት ናትና ኮነ ! ብእምነት ኣብዚ መዋቲ ዝኾነ ኣካልና ፡ እዚ ፍጽም ህይወት ክርስቶስ ኣብ ጸጽባህ እዩ ዝነብር ። ብእምነት ፡ << ኣነ ኣይኮንኩን ዝነብር ዘለኹ >> ጥራይ ዘይኮንና እንብል ፡ ግናኽ << ክርስቶስ እዩ ኣባይ ዚነብር ዘሎ >> ኢና ንብል ። ብሓቂ ፡ ክንዮ ዝኾነ ምጥርጣር ፡ ክርስቶስ ኣባና ይነብር ኣሎ ። እዚ ኹሉ ግና ብምኽንያት እምነት እዩ ።

(2)ከምእተቐበልኩም እመኑ : ክኸነልኩምውን እዩ

ኣምላኽ ነቲ ክእመን ዘይክኣል ኣይኮነን ክንኣምኖ ዘኸኣለና ። ገሊኦም ሰባት ርእሶም ክህቡ ምስ ዝሕተቱ ይህቡ እዮም ። ካልኣት ግና : ይኣምንዮ ይብሉ ግናኽ ይጸንሑ እሞ ሓቂ ምዃኑ ይፍትኑ ። ዋላኳ እቲ ቀንዲ ነገር ጉይታ የሱስ ኣባና ዓወቱ የንብር ምህላዉ ምእማን እንተኾነ ርእሰኻ ምሃብ ውን ብሓቂ ኣገዳሲ እዩ ። ርእሰኹም ሃቡ ከምኡውን እመኑ ። ነቲ ኣምላኽ ብዛዕባ ምማት ክርስቶስ ምእንታና ኣብ መስቀል እተዛረበ ብምእማን ናይ ዘለኣለም ህይወት ንረክብ ። ከምኡ ድማ : ጉይታ የሱስ ኣባና ይንብር ምህላዉ ብምእማን ዕዉት-ዝኾነ-ህይወት ንረክብ ኢና ።

ናይ ብዙሓት ውድቀት ኣብዚ ምዃኑ ፍሉጥ እዩ ። ንሳቶም ጉይታ ማሕደሩ ኣባታቶም እምበሩ ምህላዉ ክኣምኑ ኣይክኣሎምን እዩ ። ስለዚ ኸኣ ጉይታ ከም ዝስዕረሎም ኣይኣምኑን እዮም ። ሓደ ጊዜ ንሓንቲ ሓፍቲ ርእሳ ሂባ እንተኾይና ሓተትክዋ : ንሳ ኸኣ እወ በለት ። << ከመይ ጌርኪ ሂብኪ ፤ >> ኢላ ሓተትክዋ ። ንሳ ኸኣ << ንኣምላኽ ከምዚ ብምባል : ኣነ ፈጸመ ዓቕሚ የብለይን ስለዚ ካብ ምፍታን የቋርጽ ኣለኹ ። >> ኢላ መለሰት ። ንሳ ጸሎታ ንኣምላኽ ነገረትኒ << ብድሕሪ ሕጂ : ም ኣምላኽ : ዓወት ይኹን ስዕረት ኩሉንትናይ እህበካ ኣሎኹ ። >> ኣነ ከኣ << እሞኽ ዓወት ኣሎኪዶ ፤ >> ኢላ ሓተትክዋ ። <<ኣሎኒ ክብል ኣይተብዕን እዩ >> ኢላ መለሰት ። <<ስለምንታይ ፤>> ምኽንያቱ ከም ዝሰዓርኩ ኣይስምዓንን እዩ ዘሎ : ዝኾነ ዝረኣኸም ድማ የለን >> በለት ። ስለዚ ኸኣ ኣነ ከምዚ በልክዋ : << ቦቲ ኣምላኽ ዝገበረልኪ ሓቂ እንተኣመንኪ : ቦቲ ኣባኺ ዝነብር ዘሎ ጉይታ የሱስ እንተኣመንኪ ንሱ ዓወትኪ ምዃን ውን እንተኣመንኪ : ዓወት ከም ዘሎኪ ምተኣማመንኪ ኔርኪ ። ንውጽኢት እንተ ተመልከትኪ ግና ዓወት ኣይህልወክን እዩ ። >>

ዓወት ምትካብ ልክዕ ከምቲ ጉይታ ክትቅበል ጸጋ ምሕረት ምርካብ እዩ ። ንሓደ ሓጢአተኛ ጉይታ የሱስ ምእንታኻ ኣብ መስቀል ሞይትልካ እዩ እሞ ምስ እትኣምን ብኡብኡ ምሕረት ክትረክብ ኢኻ ኢልኩምዶ ኣይኮንኩምን እትነግርዎ ፤ እንተ ኣሚኑ ኸኣ ሓጢአቱ ይስረየሉ ። ስለዝኾነ ሓጢአቱ ተሓዲጉሉ እንተኾይኑ ትሓትዎ እሞ : ንሱ ኸኣ ኣይፋለይን : ኣይተሓድገለይን ይብል ። ስለምንታይ ፤ ምኽንያቱ ንሱ ከምቲ ካብ ሰባት ዝሰምዖ እንተ ድኣ ሓጢአትካ ተሓዲጉልካ ሰላምን ሓጎስን ይስምዓካ እዩ ዝብሃል ክሳብ ሕዚ የብሉን ። ንሱ ክኸይድ እሞ ክሳብ ሓጎስን ሰላምን ዝረክብ ኪጽልይ ብድሕሪኡ እዚ ተቢዑ ሓጢአቱ ከም እተሓድገሉ ክዛረብ ከምዝወሰነ ይነግርዎ ። ከምዚ እንተ ሰሚዕኩም : ክሳብ ሓጎስን ሰላምን ዝሰምዖ ንዓመት ምሉእ እኳ እንተጸለየ ከም ዘይረክብ ኣይትነግርዎንዶ ኢኹም ፤ ምዓስዩ ክልቲኡ ሰላምን ሓጎስን ዝህልወካ ፤ ብዘይጥርጥር ምስ ዝኣምን ጥራይ ሰላምን ሓጎስን ከም ዝህልዎ ኢኹም ትነግርዎ ። ድሕሪ ናይ ሕድገት ሓጢአት : ናይ ዓወት ከኣ ከምኡ እዩ ። ንዓወት ንምርካብ ርእሰኹም ምስ ሃብኩምን ምስኣደግኩምን : ዕዉት-ዝኾነ-ህይወት ከምዘለኩም ሕጂ ክትኣምኑ ኣለኩም ። የሱስ ወዲ ኣምላኽ ዓወቱ ኣባኹም ከንብር ይጽበየኩም እዩ ዘሎ ። እመኑ : እቲ ውጽኢትውን ክስዕበኩም እዩ ። ንውጽኢት እንተ ተጸበኹም ግና ዓወት ኣይህልወኩምን እዩ ።

ዕዉት-ዝኾነ-ህይወት ኣሎኒ ኢልኩም ቅድሚ ምትባዕኩም ኣብ እትጽበይሉ እዋን : እትኣምንዎ ዘለኹም ነቲ ናይ ባዕልኹም እተለማመድክዎ እምበር ንቃል ኣምላኽ ኣይኮነን ። ንቃል ኣምላኽ ምስ እትኣምኑ ግና ብኡብኡ ተሞክሮ : ስምዒት : ዓወት ክስዕበኩም እዩ ። ሃዋርያ ጳውሎስ : << ከም ዝሰዓርኩ ይስምዓኒ ኣሎ >> ኣይበለን ። ንሱ ከምዚ ኢሉ እዩ ኣዊጁ << እዚ ሕጂ ብስጋ ዝነብር ዘሎኹ ድማ : ብእምነት ቦቲ ዘፍቀረኒ

ምእንታይውን ነፍሱ ዘሕለፈለይ ወዲ ኣምላኽ እየ ዝነብር ዘሎኹ ። >> ዝሒልን ዘይምወቕን ስምዒትኩም ብዘደገድስ ክሳብ እዚ ስለ << እዚ ሕጂ ብስጋ ዝነብር ዘሎኹ ድማ ፡ ብእምነት ቦቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እየ ዝነብር ዘሎኹ ። >> ንኣምላኽ ኣመስግኑ ፡ ባርኹ ።

ንኣይ ዎች ማን ኒ ከም ሓደ ህርኩት ሰብ ዝረኽብኩም ኣይትርአዩኒ ፡ ምኽንያቱ ኣነ ንባዕለይ ኩሉ ጊዜ ድኻም ከምዝስምዓኒ ሓቂ እዩ ። ሓንቲ ብጊሓት እኳ እንተኾነት እንትርፎ ዛሕሊ ብፍሱህ ስምዒት እትሓልፍ ንኣይ የብለይን ። ንኣይ ፡ ሰይጣን ብዙሕ ሳዕ ከምዚሉ እናኸሰሰ መጽኡኒ ኣሎ ፡ << ንስኻ ኩሉ ጊዜ ስምዒት ደስታ ኣብ ልብኻ የልቦን ፡ ኩሉ ጊዜ ዝስምዓካ ኣዝዩ ዝሒል እዩ ፡ እዚ ድዩ እቲ ኣባኻ ዝነብር ዘሎ ክርስቶስ ፤ ኣብ ዝሓለፈ ጊዜታት ዛሕሊ ብዘይ ስምዒት ፡ ሕጂውን ዛሕሊ እዩ እምበር ገለ ደስታ ኣብ ስምዒትካ የልቦን ፡ እዚ ድዩ ዓወት ክርስቶስ ፤ >> ከምዚ ክኸውን ከሎ ፡ እግዚኣብሄር ኣምላኽውን ምስኡ እንታይ ኣለ ክምልሽ ከም ዘሎኒ ምላሽ ይህበኒ እዩ ፡ << እንተ ተሰምዓኒ ኣነ እየ ዝነብር ዘሎኹ ፡ እንተ ኣመንኩ ግን ወዲ ኣምላኽ እዩ ዝነብር ዘሎ ። ብስጋይ እዩ ዝስምዓኒ ፡ ግናኽ ብወዲ ኣምላኽ እዩ ዝኣምን ። ብህዋሳት እዩ ዝስምዓኒ ፡ ግናኽ ብወዲ ኣምላኽ እዩ ዝኣምን ። ብህዋሳት እዩ ዝስምዓኒ ፡ ግናኽ ንቃል ኣምላኽዩ ዝኣምን ። >> እግዚኣብሄር ኣምላኽ ከምዚ ይብል ፡ ነተን ክልተ ኩነት ናይ ርእሰኻ ምሃብን ምእማንን ዝብላ እንተ ኣማለእኩም ፡ ክርስቶስ ዓወቱ ኣባኹም ኬንብር እዩ ። ባዚ ምኽንያት ከምዚ ኢልኩም ክትጽልዩ ኣለኩም ፡ << ኦ ኣምላኽ ፡ ዝስምዓኒ ምንም የልቦን እሞ የመስግካ ይባርኸካን ኣሎኹ ፡ ምኽንያቱ ኣብዚ ነገር እቲ ግዙፍ ሓሶት ሰይጣን 'ስምዒት' እዩ ፡ ናይ ቀረባ ምሕዝነት ዘለዎ ምስቲ ጸላኢ ከኣ እዚ 'ስምዒት' ዝብሃል እዩ ። ኦ ኣምላኽ ንዝስምዓኒ ዘይኮነስ ንቃልካ ክኣምን ክኢለ እዩ እሞ ክብሪ ንስምዓካ ። ቃልካ ጥራይ እዩ ሓቂ ፡ ዝስምዓኖ ግን ዘይእመንዩ ። >> ፈተና ብመልክዕ ዝስምዓኩም ኣቢሉ ምስ ዝገጥመኩም ፡ ተቢዕኩም ብእምነት ቦቲ ዘፍቀረኩም ወዲ ኣምላኽ ከም እትነብሩ ኣውጅሉ ።

ርእሰኹም ምስ ሃብኩም እመኑ ፡ ስሌኹም ወዲ ኣምላኽ ክዋጋኣልኩም እንክሎ ክትሪኡ ኢኹም ። ንሱ ዓወት ከምጽኣልኩም እዩ ። ንሱ ንኸፋእ ቁጥዕነትኩም ፡ ትርኽም ፡ ኩርዓትኩም ፡ ቅንኣትኩም ኣርሒቐ ክወስዶ እዩ ። ጐይታ ይባረኽ ካብ ጥንቲ ኾነ ክሳብ እዛ ሰዓት ኣብ ሙሉእ ኣድማስ ሓደ ሰዓሪ ጥራይ እዩ ዘሎ! ኩሎም ሰባት ኣብ ዓለም ዘለዉ ድኽማት እዮም እሞ ኣመስግኑ ! ኩላትና ስዑራት ኢና ፡ ኩላትና ስነፋት ኢና! ጐይታ በይኑ እዩ ሰዓሪ ! ዓቕሚ የብልናን ግናኽ ብክርስቶስ የሱስ ኢና እንምካሕ ! ከም ሓቂ ፡ ዘይተቐበልናዮ እንታይ ኣሎ ፤ ክንምክሓሉ እንኸእለሉ እዩ ። ጐይታ ይባረኽ ፡ ንሕና ተሓዲስና ኣይኮናን ፡ ንሕና ተቐይርና ኢና !

እስኪ እዚ መሰረታዊ ነገር ነማልእ ፡ ብሓደ ወገን ምሃብ - ከምዘይትኸሉ ምዝካር - ቦቲ ሓደ ወገን ብወዲ ኣምላኽ ምእማንን ምንባርን - ክርስቶስ ኣባኹም ይነብር ምህላወን ከም እተቐበልኩምን እመኑ ። እዚ እዩ ዓወት ። ሃሌሉያ ፡ ኩሉ ብእኡ ኮነልና ! ብዘይ ናትና ደገፍ ብጐይታ ኩሉ ከም እተገብረልና ኣምላኽ ክርእየና ንለምን ። እዚ ጥራይ እዩ ዓወት ክብሃል ዝክኣል ።

.....

5 | ምሕዳግ

<< እቲ ንሱብ ዘይከአሎ : ንኣምላኽ ይከአሎ እዩ : >> (ሉቃ 18:27) ::

<< ንሱ ኸኣ ሓይለይ ብድኻም እዩ ዚፍጸም እሞ፡ ጸጋይ ይኣኸለካ : በለኒ :: ስለዚ ሓይሊ ክርስቶስ ኣብ ልዕለይ ምእንቲ ኸኢሓድር : ብብዙሕ ታሕጓስ ብድኻመይ ክምካሕ እዩ ::>> (1ቆሮ12:9) ::

<< ጌና ሓንቲ ነገር ተሪፋትካ ኣላ >>

ኣብ ሉቃ 18:27 ጐይታና የሱስ : <<እቲ ንሱብ ዘይከአሎ ንኣምላኽ ይከአሎ እዩ>> በለ :: ናይዚ ቀንዲ ሓሳብ ኩልና ንፈልጦ ኢና :: ሓደ ጎበዝ ናብ ጐይታ መጻ እሞ ከምዚሉ ሓተቶ : <<ናይ ዘልኣለም ህይወት ምእንቲ ኸወርስ እንታይ እግበር ፤ >> (ሉቃ 18:18) : ጐይታ ድማ : እንታይ ክገብር ከም ዘለዎ ስለዝሓተቶ ከምዚ ኢሉ መለሰ : <<ነተን : ኣይትዘመ፡ : ኣይትቐተል : ኣይትስረቕ : ብሓሶት ኣይትመስክር : ኣቦኻን ኣዴኻን ኣኸብር : ዚብላ ትእዛዛት ትፈልጠን ኢኻ : በሎ ::>> ሉቃ 18:20 :: ጐይታ የሱስ : ብግብርታቱ ናይ ዘልኣለም ህይወት ክረክብ እንተ ሓሰበ ክግበር ዝግበኦን ክግበር ዘይግበኦን ነገራት ከምዘሎ ንኸርእይ ኢሉ ሓሙሽተ ትእዛዛት ጠቐሱ :: እቲ ጎበዝ ነተን ትእዛዛት ካብ ንእስነቱ ኣትሒዞ ከምዝሕልወን ንርእሱ ቆጸራ :: ጐይታ ግና ከምዚ ኢሉ ኣዘኻኸሮ : << ጌና ሓንቲ ተሪፋትካ ኣላ >> (ሉቃ18:22) ::

ካብዚ ክፍሊ እንመሃሮ ነጥቢ ኣሎና :: እቲ ጎበዝ ናይ ዘልኣለም ህይወት ክወርስ እንታይ ክገብር ከምዘለዎ ምስ ሓተቶ : ጐይታ ድማ ሓሙሽተ ትእዛዛት ጥራይ እዩ ነገርዎ :: ንምንታይ ኩሉ ዘይነግሮ ፤ ሓሙሽተ ካብኣተን ምስ ጠቐሰ ንምንታይ << ጌና ሓንቲ ተሪፋትካ ኣላ >> ዝብሎ ፤ ዘይከአልነቱ ክርእዮ ደልዩ እዩ :: ናይ ዘልኣለም ህይወት ኣምላኽዊ ዝኾነ ውህበት ጸጋ እዩ :: ብናይ ደቂ ሰብ ግብሪ ኣይርከብንዩ :: እቲ ጎበዝ ግና ኣየስተውዓሎን : ግናኽ ነተን ሓሙሽተ ኩለን ካብ ንእስነቱ ከምዝሕልወን ተመከሐ :: ጐይታ ግና እዚ ጎበዝ ክገብራ ዘይከእል ሓንቲ ነገር ከም ዘላ ይፈልጥ እዩ :: ስለዝኾነ ድማ : <<ጌና ሓንቲ ተሪፋትካ ኣላ>> ኢሉ ወሰኸለ :: ኣብ ሓንቲ ስፍራ ክስዕራ ዘይከአለ : ንኸዕወትላ ሓይሊ ዘይብሉ ሓንቲ ሓጢኣት ኣላ ::

ናይ ዕውት ህይወት መራሒውን ከምኡ እዩ :: ሓደ ሰብ ኩርዓት ድዩ ቅንኣት ድዩ ድርቅና ወይ ብርቱዕ ቁጥዕነት ነይብሉ ይኸውን : ደገ ኸናፍሩ ግን ዘይሕሉ ይኸውን :: ብዘይ ሓጢኣት እዩ ኢሉ ይእውጅ ይኸውን : ጐይታ ዝብሎ ግን <<ጌና ሓንቲ ተሪፋትካ ኣላ>> :: ካልእ ሰብ ውን ምስ ገንዘብ ጥብቅነት ዘለዎ ሰብ ኣሎ :: ኣብ

ዘመኑ ብዙሕ ሓጢአት አይፈጸመን ይኸውን ፡ ግናኸ ሓጢአት ስሰዐ ፈጸሙ እዩ ። ፍቕሪ ገንዘብ ቀንዲ ግብሪ ባህሪ እዩ ። አምላክ ነዚ ሰብ <<ገና ሓንቲ ተሪፋትካ አላ>> እዩ ዝብሎ ። እዛ ሓንቲ ነገር ከአ ንዘይክአልነቱ እያ እትገልጽ ። ሰባት ፍጽምቲ ዝኾነት ህይወት ኣብ ህይወቶም ክትግለጽ የማዕድው ፡ ሓንቲ ግን ገና ንክትፍትኖም ትልግሎም እያ ። ንሓደ ኩርዓት ፡ ንካልእ ቅንኣት ፡ ንሓደ ኸአ ደገ ኸናፍሩ ዘይምሕላው ፡ ካልእውን ዘይንጹህ ሓሳባት ይፍትኖም እዩ ። ንገሊኦቶም ከአ ሓንቲ ንላዕሊ እዩ ዝፍትኖም ።

ጐይታ እንታይ እዩ ክብል ደልዩ ነይሩ ፤ ጐይታ ነቲ ጎበዝ ክብሎ ደልዩ ዝነበረ ፡ ሰባት ብዝሕ ርእሶም ምድሓን ከምዘይክአሎም ፡ ዘለኣለማዊ ህይወት ንሰባት ከምዘይክአሎም ፡ ዕውት ህይወት ንሰባት ከም ዘይክአሎም ፡ ፍረ ዘለዎ ህይወት ንሰባት ከምዘይክአሎም ፡ እዩ ። እቲ ጎበዝ ግና ንዘይክአልነቱ አይተቐበሎን ። እቲ ጎበዝ ብቃላት ከናፍሩ ብትብዓትን ሓያልን እናተመክሐ ፡ <<ነዚ ኹሉስ ካብ ንእስነተይ ጀሚረ እሕልዎ አሎኹ >> ፡ በለ ። እቲ ጎበዝ እዚ ክምልስ ከሎ ምልኣትን ኩርዓትን ተሰምዖ ! ንሱ ንኹሉ ኣብ ትሕቲ ቁጽጽር ህይወቱ ሓሰቦ ። ጐይታ ግና <<ገና ሓንቲ ተሪፋትካ አላ>> ብምባል መሊሰሉ ። ኩርዓት ፡ ቅንኣት ፡ ድርቅና ፡ ርኽብ ሓሳባት ፡ ደገ ከናፍካ ዘይምሕላው ካልእ አቓዲመ ዝጠቐስኦውን ፡ እዚ ሓጢአት የብልናን ትብሉ ትኾኑ ፡ ነቲ ጐይታ ዝብሎ ደጊመ እብሎ አሎኹ ፡ <<ገና ሓንቲ ተሪፋትኩም አላ>> ። ናብ ቤትኩም ኪዱ እሞ እዛ ሓንቲ ተሪፋትኩም ዘላ እንታይ ምዃና ሕሰቡ ።

አምላክ ንሰባት ዘይክአልነቶም ክርእዩ ይደልይ

እስኪ ብግልጺ ክሣረብ ፡ ውሳኔ አምላክ ንኣኻትኩም <<አይክአልኩምን እዩ>> ዝብልዩ ። አምላክ ንኩልንትናኹም ስለ ዝተረድኦ ፡ አይትክእልዎን ኢኹም ኢሉ ደምዲምዎ እዩ ። ንሱ ከምኡ ኢሉ አሎ ፡ ንሰኻትኩምክ እንታይ ክትብሉ ኢኹም ፤ ካብ ዝደሓንኩምሉ እዋኣን ክሳብ ሕጂ ብተደጋጋሚ ክትወድቁ ዝፈቐደ ስለምንታይ ምዃኑ ትፈልጡዶ ፤

ብዙሓት ኣሕዋትናን ኣሓትናን ብዝገጥሞም ሓደ ሓጢአት ክስዕርዎ ብዘይምክአሎም ብዙሓት እዮም ዝበኹዩ ። ምናልባት ንሰኻትኩምውን ከምኣቶም ትኾኑ ። ኣነ ግና ስለቲ ዘይክአልነት ንአምላኽይ ክብርን ምስጋናን እህቦለኹ ! እዚ ክብል ከልኹ ግን በቲ ብዘይ ዕረፍቲ ክአሳስረካ ዝደልይ ሓደ ሓጢአት ዘሎካ ሓዘን ፡ ኣነውን ከም ዘይስመዓኒ ጌርካ አይትውሰዶ ። ንኣኻ ግን ንሓጢአትካ ክትስዕር ከምዘይትክእል አምላክ ነዚ ክርእዩካ ይደልይ አሎ ። ንሱ ንዘይክአልነትካ ክርእይ ኢሉ ብዙሕ ዘይኮነ ሓንቲ ሓጢአት ኣባኻ ይፈቐድ እዩ ። ንዘይክአልነትካ ኣስተውዒልካዮዶ አሎኻ ፤

ሓንቲ ሓፍቲ ብዘይካ ንሓሶት ንኹሉ ሓጢአት ዝሰዓረት ነበረት ። ክትስዕራ ዘይክአልነት ሓንቲ ሓጢአት እዚአ ምዃና ትፈልጥ እያ ፡ ንሳ ምስ እትሣረብ ግድነት ትሕሱ ነበረት ። ሓንቲ ካልእ ሓፍቲ ከአ ብቐሊል ነገር ትሓርቕ ነበረት ። ክትቆጸጸር ኣይትክእልን እያ ንእሽቶይ መግናሕቲ ክትናደድ እዩ ዝገብራ ። ኣብ ትሓርቀሉ እዋን ክፋእ ነገር ትሣረብ ነበረት ። እዚ እዩ ኸአ ቀንዲ ዘሕፈራ ዝነበረ ። ከምዚ ኾይና ድማ ምንም ክትገብር ኣይክአልትን ። ካልእ ሓደ ሓው ኸአ ብዘይካ ሽጋራ ምትካኽ ብዙሕ ሓጢአት ክስዕር ዝኸአለ ነበረ ። ንሱ ንፉዕ ሓው እዩ ፡ ግናኸ ነዚ ልምዲ እዚ ዝስዕረሉ መገዲ ኣይነበሮን ። ካልእ ሓንቲ ውን ይፈልጥ ፡ ንኩሉ ሓጢአት ሲዒራ ብዘይካ ንወርትግ ምብላዕ ።

ንምንታይ እዩ ብዙሓት ክርስቲያናት ክንድዚ ዝተፈላለዩ ዓይነት ልምምድ ዘለዎም ፤ እግዚአብሔር ንዘይክላልነቶም ዝረትዓሉን ዝፈርደሉን መገዲ እዩ ። እግዚአብሔር ንዘይክላልነትካ ከም ዝግባእ ጌይሩ ኣርእዩካ ከሎ ንስኻ ግን ገና ይኸእል እዩ ኢልካ ትቐጽል ኣሎኻ ። እግዚአብሔር ምንም ክትገብር ኣይትኸእልን ኢኻ በለ ንስኻ ግን ገና ተስፋ ኣሎኻ ትብል ኣሎኻ ። እቲ ብዙሕ ንልብኻ ዝሰብሮ ዘሕፍር ስዕረት ዝገጠመካ ፡ ኣምላኽ ንዘይክላልነትካ ዘርእየሉ ምዃኑስ ኣስተውዒልኩዮዶ ፤ ክሳብ ዝስልኸውካ ወደቕካ ፤ እሞኽ እግዚአብሔር ኣብ መወዳእታ ክትስዕር ከምዘይትኸእል ኣርእዩካዶ ፤ ሓደ ሳዕ ካልኣይ ሳዕ ፡ ዓሰርተ ሳዕ ፡ ዕስራ ሳዕ ውን ፡ ወይ ውን ሓደ ሚእቲ ሳዕ ክትወድቕ ይፈቅድ እዩ ። በዚ ንዘይክላልነቲ እኹል ዝኾነ መርትዖ ይህበካ ። ንሱ ንዘይክላልነትካ ከርእየካ እሞ ፡ «ዎ ኣምላኽ ፡ ኣነ ኣይክእለንዮ» ኢልካ ክትእመን ይደልየካ ኣሎ ። ሰብ ንኸድሕን መጀመርታ ብዝእርእሱ ክድሕን ከምዘክእል ክእመን ኣለዎ ። ከምኡ ድማ ፡ ሰብ ዕውት ህይወት ክህልዎ ፡ መጀመርታ ንዘይክላልነቱ ክፈልጥ ኣለዎ ። ስለዝኾነ ድማ ሰብ ናብዛ ነጥቢ እዚ ኣብ ብዝመጸሉ ፡ ሽዑ እግዚአብሔር ስርሖ ይጀምር ። ዘሕዝነኒ ነገር እንተሎ ግን ፡ እቲ ኣብ ሉቃ18:18-23 እተጠቐሰ ጎበዝ ነዘይክላልነቱ እንተፈለጠ እኳ ብብዙሕ ጓሂ ምምላሱ እዩ ።

ኣምላኽ ንደቂ እስራኤል ንክልተ ሽሕ ዓመታት ሕጊ ሃቦም ። እግዚአብሔር ነተን ዓሰርተ ትእዛዛት ንደቂ እስራኤል ምሃቡ እንታይ እዩ ዓላማኡ ፤ ክሕልውዎ ዘይኮነ ከፍርሱ እዩ ዝሃቦም ። ከመይ ደኣ እዩ እዚ ፤ ምኽንያቱ ኣምላኽ ሰባት ነዘን ትእዛዛት ክሕልውዎን ከምዘይክእሉ ይፈልጥ እዩ ፡ ኩሎም ሓጢአተኛታት ምዃኖም ይፈልጥ እዩ ። ሰባት ግና እናራኣዩ ክሳብ ዝወድቁ ንመርትዖ ኣምላኽ ኣይቅበልዎን እዮም ። ሽዑ እዮም ሓጢአተኛታት ምዃኖም ዝእምኑ ። መጽሓፍ ሮሜ ከምዝነግረና ፡ ኣምላኽ ንሰባት ዝሃቦም ሕጊ ክሕልውዎ ዘይኮነ ክጥሕስዎ እዩ ። ከምዚ ይብል «ኣበሳ ምእንቲ ክዓዝዝሲ ፡ ሕጊ ኣተወ» ሮሜ 5:20 ። ኣምላኽ ቅድሚ ንሰባት ክርስቶስ ሂቡ ንእኡ ብምቕባል ዝድሕኑ ፡ ንዘይክላልነቶም ከፍልጦም ናይ ክልተ ሽሕ ዓመታት ታሪኽ ደቂ ሰባት ተጠቐመ ።

ኣብዚ ዝሓለፈ ክልተ ሽሕ ዓመታት ፡ ብዙሓት ሓጢአተኛታት ድሒኖም እዮም ። ንሕና ንስም ክርስቶስ እንጽውዕ ዘሎና ድማ ዝደሓኑ ሓጢአተኛታት ኢና ፡ ስለ ዝኾነ ድማ ምሉእ ብምሉእ ምሃብ ይሕሸና ። ንሕና ግና ንኣንጾርጽሮትና ድዩ ትዕቢትና ወይ ውን ንካልእ ነገራትና ከነመሓይሽ ኢልና ፈተንና ። ኣብ ውሽጥና ጸቂጥና ብምሉእ ቁሩብ ክንስጉም ንኸእል ንኸውን ኢና ። ብውጻኢ ቀደም እቲ ክፉእ ኣንጾርጽሮትና ይርከ ነበረ ፡ ሕጂ ግና ኣብ ውሽጢ ተጸቐመ ። ግናኽ ተጸቂጡ እዮ እምበር ኣይትሳዕረን ። በዚ እግዚአብሔር ኣብ መወዳእታ ንዘይክላልነትና ከርእየና እዩ ፡ ሓደኳ ንሓጢአቱ ክስዕር ከምዘክእል ይነግረና ኣሎ ።

እምበኣርሲ ምንም ክትገብር ከም ዘይትኸእል ምስ እተስተውዕል ክትናገሩ ኢልካ ናብ እግዚአብሔር ኢኻ እትመጽእ ። ፈለማ ክትቀርብ ከሎኻ « ዎ ኣምላኽይ ፡ ኣነ ኣይክእልን እዩ ፡ ካብ ሕጂ ንደሓር ኢለውን ኣይክፍትንን እዩ ፡ ወዲኣ ኣሎኹ ፡ ምፍታን ገዲፈዮ ኣሎኹ ፡ ኣይክቃለስን እዩ » ኢልካ ንገሮ ። እዚ ምሃብ እዩ ዝበሃል ። እዚ እቲ ቀዳማይ ስጉምቲ ንምንጋፍ እዩ ። ቀደም ኣነ ንትዕቢተይ ኮነ ንኣንጾርጽሮተይ እናማሓየሽኩ ክቆጸር እዩ ኢለ ሓሰብኩ ፡ ሕጂ ግና ደጊም ኩሉ ፈጸመ ሓዲገዮ ኣለኹ ። ካብ ሕጂ ንደሓር ዎ ጉይታ ፡ ብግዛእ ርእሰይ ክልወጥ ኣይክኣለንን እዩ ፡ ፈጸመ ኣቋሪጸ ኣለኹ ።

ምሃብ ማለት ምሕዳግ እዩ

ጉይታ የሱስ ክርስቶስ ንጉሳዊ ኢሉ ከም ዝተሰቐለ ተረዲእካ ምስ ኣመንካ እንታይ ኮነ ፤ ብእምነት ከም ዝደሓንካ ተረጋገጸ ። ከም ዝደሓንካ ምስ ርኤኻ ድማ ክትድሕን ኢልካ ምጽግር ሓደግካ ። ከምኡ ድማ ብተመሳሳሊ ጉይታ ንጉሳዊ ናብ መስቀል ከም ዝወሰደካ ምስ ርኤኻ ፡ ርእሰኻ ከተመሓይሽ ኢልካ ምቅላስ ኣየድልዩካን እዩ ። ኣብ ክንድኡ ፡ ኣብ ትሽገረሉ እዋን ጉይታ ኣባኻ ምህላውን ከም ዝሰዕረልካን እመን ። ናይ ገዛእ ርእሰኻ ግብሪ ደው ኣቢልካ ንእግዚኣብሄር ከናግፊካ ፍቐደሉ ። ነቲ ከናግፊካ ዝከኣሎ ጉይታ ፡ <<ዎ ኣምላሽይ ፡ ብፍጹም ጽቡቕ ክኸውን ኣይከኣልኩን ፡ ስለዝኾነ ድማ ጽቡቕ ክገብር ኢሉ ኣይፍትንንዩ ፡ ኣቋሪጸ ኣለኹ ፡ ሓዲገዮ ኣለኹ ፡ ካብ ሕጂ ንደሓር ናተይ ሽግር ኣይኮነን ። >> ኢልካ ንገሮ ። እዚ እዩ እቲ ምሃብ ፡ ማለት ምሕዳግ ።

ሓደሓደ ኣመንቲ ምሕዳግ ኣዝዩ ኣሸጋሪ ይኸኖም እዩ ። ፈተና ብዝመጽኣሉ መጠን ኩሉ ጊዜ ኣብ ምቅላስ ይኣትው ። ኣንጻርጽሮቶ ምስ ዝለዓሎም ክገጥምዎ ይውስኑ ። ኣብቲ ናይ መጀመርያ ቅልጾም ምስ ዘይዕውቱ ፡ ዝሓየለ ቕልስ ንምክያድ ይውስኑ ። ከም መጠን ብዝሒ ውሳኔታቶም ክንድኡ ይወድቁ ። ከም ብዝሒ ዝተማባጽዕዎ ክንድኡ ወድቀታት ኣለዎም ። እትውስኖ ውሳኔ ምንም እኳ ሓያል ምስ ዝኸውን ፡ እቲ ኩነታት ግን ከምቲ ጳውሎስ ኣብ ሮሜ 7:18-19 <<ፍቓድሲ ኣሎኒ ፡ ምግባር እቲ ሰናይ ግና ስኢነዮ ኣሎኹ>> ከም ዝብሎ እዩ ። የእዳውካ ብዘይ ምሕዳግን መብጽግኻ ቅኑዕ ኣይኮነን ። ስለዚ ብትብዓት ምስ ክርስቶስ ተሰቐልኩ ክትብል ወይውን <<ክርስቶስ እዩ ኣባይ ዚነብር ዘሎ እምበር ኣነ ኣይኮንኩን ዝነብር ዘለኹ>> ክትብል ኣይትኸእልን ኢኻ ፡ ሞት ማለት ምሕዳግ እዩ ። ናትካ ዘይከኣልነት ምስ ዝጅማር እዩ ናይ እግዚኣብሄር ክኣልነት ዝጅምር ። ስለዚ ናትካ ናይ መጀመርታ ስጉምቲ ክኸውን ዘለዎ ኣእዳውካ ምልዓል እዩ ።

ኣብ ቴንጼን ትብሃል ከተማ ዝነብር ሓደ ሓው ፡ ዓወት ክረክብ ፊቲኑ ስለዘይሰለጠ ፡ ከመይ ጌይሩ ምሕዳግ ከም ዝኸእል ሓተተኒ ። ምስ ሰማዕክዎ ፡ <<ሓወዩ ኣብቲ ትሰርሓሉ ኩባንያ ናይ ስራሕ መደብካ እንታይ እዩ ፤ >> ኢሉ ሓተትክዎ ። ንሱ ድማ <<ኣብ ክፍሊ ልብሲ ሓላፊ እዩ>> ኢሉ ነገረኒ ። ሓላፊኻ ዝመጽእ ወርሒ ስራሕካ ከተቋርጽ ኢኻ ኢሉ ሎሚ እንተ ዝነግረካ ፡ እንታይ ምግባርካ ፤ >> ኢሉ ሓተትክዎ ። << እወ ኣነ ውን ዝመጽእ ወርሒ ስርሐይ ደው የብል >> በለ ። ኣነ ኸኣ <<ነቲ ዝትክኣካ ሓድሽ ሓላፊ ኩሉ ኣብ ኢድካ ዘሎ ነገራት ምስ ኣርከብካዮ ፡ ብሃንደበት ሓደ ወኪል ኩባንያ ናባኻ መጺኡ ፡ ድሕሪ ክልተ መዓልቲ ዋጋ ልብሲ ክውስኽ እዩ ፡ ኢሉ እንተ ዝነግረካ ፡ እንታይ ምግባርካ ፤ >> በልክዎ ። ንሱ ኸኣ በለ << ኣቐዲሙ ነገሩኒ ፡ ነይሩ እንተ ዝኸውን ፡ ኣብ መኸዘን ክንደይ ዝኣክል ልብሲ ከም ዘሎናን ድሌታትና ንምምላእ ክንደይ ዘኣክል ከም ዘድልየናን ምጽብጽብኩ ኔይረ ፡ ግናኽ ነቲ ክፍሊ ልብሲ ኣረኪቡ ብምጻኒይ ሓጎስ እናተሰማግኒ ምተዓዘብኩ ነይረ ። >> እዚ ኣዝዩ ጽቡቕ ኣብነት ብዛዕባ ምሕዳግ እዩ ። እዚ ነቲ <<ምስ ክርስቶስ ተሰቐልኩ>> ዝብል ሓቂ ምሃብ እዩ ። ንጉይታ << ጉይታይ ፡ ኣንጻርጽሮተይ ፡ ኩርዓተይ ፡ ድርቅናይ ፡ ቅንኣተይ ምሳይ ኣሎ ፡ ግናኽ ክገብር ዝኸእል የብለይን ፡ የእዳወይ የልዕል ኣሎኹ ፡ ካብ ሕጂ ንደሓር ኩሉ ነገር ኣብ ኢድካ እዩ >> ኢልና ንንገሮ ። ግናኽ ከምዚ ክንብል ከሎና ቦቶም ኣንጻር ኩሉ ጽድቂ ኣምላሽ ዝኾኑ ወከልቲ ጸላሊ ክንሸበር የብልናን ። መዓልታዊ ክፍቱኹኻ ኢሎም ገለ ነገር ክገብሩ ይኸእሉ እዮም ። ንሰኻ ግና ኣብ ትሕቲ እታ ጽንዕቲ ኢድ ኣምላሽ ተማሕጺንካ ኣሎኻ ። ተዘይተገደስካሉ ይሕሸካ ። እዚዩ ዕውት ህይወት ። እዚዩ ምሃብ ዝብሃል ።

ሰይጣን ክትሽበር ኢሉ ይፍትነካ እዩ

ሰይጣን ንኣመንቲ ቀንዲ ዝፍትነላ ፊተና ትፈልጥዋዶ ኢኹም ፤ ብዙሓት ኣሕዋት ብዝተፈላለዩ ዓይነት ፊተና ይፍተኑ እዮም ። ገሊኦም ብኣንጻርጽሮት ፡ ገሊኦም ገታራት ብምዃናም ፡ ገሊኦም ብዘይ ንጹህ ሓሳብት ኣእምሮ ፡ ገሊኦም ከኣ ኣዚዮም ለፍለፍቲ ብምዃናም ይፍተኑ ። ኣሸሓት ሰባት ብእተፈላለዩ ኣሸሓት ፊተና ይፍተኑ ። ሓንቲ ፊተና ግና ኣላ ኩሉ ዓለም ዝፍተና እዩ ። ንሳ ከምተን ምቕጣዕ ፡ ኩርዓት ፡ ስበዕ ፡ ዝሙት ከምኣተን ኣይኮነትን ። እታ ፊተና ንቐዱሳን ምሽባር እዩ ። ሰይጣን ብኣንጻራሮት ወይ ብኹርዓት ወይ ብስበዕ ወይ ብዙሙት ኣይኮነን ዝፍትነካ ። ፈለማ ንሱ ብቐሊል ንርእሰኻ ክትሽበር ብምግባር እዩ ዝፍትነካ ። ኣሸቢሩ ገለ ስጉምቲ ክትወስድ እንተ ኣሕመቐካ ፡ ሽቡ ንሱ ዓወት ይጎናጸፍ ። ኣሕዎተይ ኣነ ዎች-ማን-ኒ ነዚ ብብዙሕ ንብዓት እዩ ዝብሎ ዘለኹ « ኣይትሸበሩ ! » ። ምኽንያቱ ሓንሳእ ተሸቢርኩም ገለ ስጉምቲ ምስ ትወስዱ ክትንደልህጹ ኢኹም ። ንሰይጣን እንተ ተቓሊስኩም ዲኹም እንተስ ተቓዊምኩምዎ ፡ ምስ ትሸበሩ ክዕወትልኩም እዩ ። ኣብ ሓሳብና ክንርስዎ ዘይከኣለና ፡ ዓወትና ካባና ዘይምዃኑ እዩ ፡ ዓወትናስ ብኻልእ እዩ ተገይሩልና ። እግዚኣቢሂር ብኣና ኣወሲኑ ንወዱ ክርስቶስ ክስዕረልና ገይሩ እዩ ፡ ነዚ ከነስተውዕል ኣምላኽ ንሓሳብና ኩሉ ይሕለፎ !

ገላ 5:17 ከምዚ ይብለና ፡ « ስጋ ነቲ ምስ መንፈስ ዚጸረር ይምነ ፡ መንፈስውን ነቲ ምስ ስጋ ዝጸረር እዩ ዝምነ ። ነቲ እትደልይዎ ምእንቲ ኽይትገብሩ ፡ እዚኣቶም መጻርርቲ እዮም ። » ንሕና ኣይኮናን ምስ ስጋ እንቃለስ ፡ ምሳና ዝቃለስውን ስጋ ኣይኮነን ። ግናኽ ከምዚ ጽሑፍ ፡ ስጋ ነቲ ምስ መንፈስ ዝጸረር ይምነ ፡ መንፈስ ውን ነቲ ምስ ስጋ ዚጸረር እዩ ዝምነ ፡ እዚኣቶም እዮም መጻርርቲ ። ንሕና ኣብቲ ነገር የለናን ፡ መንፈስን ስጋን እዮም ንኣድሕዶም ዝጸረሩ ። እንታይ ደኣ እዩ ክንገበር ዘሎና ፤ ንሕና ሓጢአትን ዘይንጽህ ነገርን ጥራይ ካብ ኮነ ግብርና ፡ እቶም ንኣድሕዶም ዝቃለሱ ኽኣ መንፈስ ቅዱስን ስጋን ጥራይ ካብ ኮነ ፡ ንሕና እንገብር የልቦን ብዘይካ ተዓዘብቲ ምዃን እዩ ። ኣብቲ ቅልስ ክንሳተፍ ኣይተፍቐደልናን ። እንሆ ምንጋፍ-ኣምላኽ ከምዚ እዩ ። ቅልስ ፡ መንፈስ ቅዱስ ኣንጻር ስጋ ፡ ስጋ ኽኣ ኣንጻር መንፈስ ቅዱስ ። እንሆ መገዲ ምንጋፍ እዚ እዩ ።

ኣብቲ መጀመርታ ዝደሓንኩሉ እዋን ፡ ናይ ሕንቲ ጐርዞ ምስክርነት ሰሚዐ ነይረ ። ምስክርነታ ብዛዕባ እዚ ዕውት ህይወት ክሳዕ ክንደይ ኣምላኽ ንምስትውዓ ከም ዝኸፈተላ ተመልከትኩ ። ኣብ ሓደ ኣጋጣሚ ካብቶም ኣሕዎትና ፡ «ፊተና ከጋጥመኪ ከሎ ከመይ ጌርኪ ትሰዕርዮ ፤ » ኢሉ ሓተታ ። ንሳ ኽኣ ፡ «ቀደም ሰይጣን ንማዕጸ ቤተይ ምስ ዝኸሕኸሕ ፡ ከይትኣቱ ፡ ከይትኣቱ ! ደጋጊመ ከምዚ ይብል ነይረ ፡ እዚ ግን መወዳእታኡ ውድቀት ኮነኒ ፡ ሕጂ ግና ሰይጣን ኣብ ማዕጸ ቤተይ እንተ ኸሕኩሐ ኣነ ግን ሓንሳእ ንጐይታ የሱስ ‘ ንሰኻ ጐይታይ ነቲ ማዕጸ ክፈቶ ስለ ዝበልኩዎ ፡ ጐይታ ድማ ክኸፍቶ ይኸይድ እሞ ፡ ብኡብኡ ድያብሎስ ንጐይታይ ምስ ረኣዮ ፡ ይቐሬታ ኣብ ጌጋ ማዕጸ እዩ ኳሕኩሐ ይብል እሞ ንድሕሪት ተጠቂይ ይሃድም ። »

ፊተና ኣብ ዝመጽኣና እዋን ፡ « ዎ ጐይታ የሱስ ፡ ፊተና መጸኒ ፡ ኣድሕነኒ ፡ ዎ ጐይታ ፡ ፊተና መጸኒ ኣድሕነኒ ፡ ኣድሕነኒ » ኢልና እንተ ኣእወይና ፡ ድያብሎስ ዋላውን ማዕጸ ኸይተኸፍተ ክመጽእ እዩ ። ከም መጠን ብዙሕ ዝተጨነቐናን ደጋጊምና ዝጸለናን ፡ ኣእዳውና ካብ ሓጢአት ከይላቐቐ ክጸንዓ እዩን ። ሓደ ዓርከይ ከምዚ ኢሉኒ ፡ ጴጥሮስ ኣብቲ ክጥሕል ከሎ «ጐይታይ ኣድሕነኒ » ኢሉ ኣእወዩ ፡ ከምዚኣ ኢልካ ምልማን ፡ ኣእዳውካ ከም ዝገብካ ምልክት እዩ ። «ጐይታይ ኣድሕነኒ » ኢልካ ብተደጋጋሚ ብዙሕ ሳዕ እንተ ኣእዌኻ ፡

ንሰኝ ድሮ ተሰዓርካ ። አነ ነዚ ከምዚ ጸሎት <<ጠልጠል ዝበለ ጸሎት>> ኢሉ እየ ዝጽውዖ ። ብመጠን ብዝሒ ከምዚ ጸሎት ዝጸለኻሉ ፡ ክንድኡ ብዝሒ ከም ዘይሓደግካ እየ ዘረጋገጽ ፡ ኣብቲ ኹነታት ግን ጠልጠል በልካ ። ብጻዕሪ ጸሎት ኢኻ ተጠቂምካ ዓወት ክትረክብ ትደልይ ዘሎኻ ፡ ገና ናብ ዓወት ክትበጽሕ ናይ ገዛኡ ርእሰኻ ሓይሊ ምጥቃም ትሓስብ ኣሎኻ ። ምእዋይ ደው ኣብል እሞ ናብ ዕውት ህይወት ክትበጽሕ ኢኻ ። እዛ ሓንቲ ነገር ንዘክር ፡ ሰይጣን ክትሸበር ዋላውን ናብ ጸሎት ክትሸበር ዩ ዝደልይ ።

ኣብ ሕሉፍ ታሪኽካ እሾኽ ዝኾኑኻ ቃላት ምስ እትሰምዕ ትናደድ ነበርካ ፡ ሎሚኽ ሓደ ሰብ ብዛዕባኻ ብቐጻሊ ክፉእ እንተ ዝዛረብ እንታይ ምስ በልካ ኾን ፤ ንጐይታ ከምዚ ክትብል እንተ ኾንካ ፡ <<ዎ ጐይታይ ፡ እዚ ናተይ ስራሕ ኣይኮነን ፡ ዓወት ምግባር ናትካ ስራሕዬ ፡ አነ ግና ስምዒት ኣንጸርጽሮተይ ክገትኦ ከም ዘይክእል እእመን ኣሎኹ ፡ ገናኽ ጐይታ ንሰኝ ትሓሊ>> እዚ ምሕዳግ ይበሃል ።-ሃሌሉያ ። ሽዑ ድማ ጐይታ ንትዕግስቱ ኣባኻ ከንብር እዩ ። ንሰኝ ድማ ንጐይታ እናባረኽካን እናኣመስገንካን <<ጐይታይ ኣነስ ባዕለይ ክጥንቀቕ ኣይክእልንዩ>> ትብል ። ነቲ ብርቱዕ ነውጺ ግና ክጽመሞ ኣይክእልንዩ ኢልካ ሓሲብካ ፡ <<ዎ ጐይታይ ፡ ምጽማም ሲኢኑ እየ እሞ ፡ ኣድሕኒ>> ኢልካ እንተ ጸላኻ ፡ ክትሰዓር ኢኻ ። ብዝርኣ እኳ እንተ ዘይኮነ ፡ ብውሽጥኻ ግን ንደት ኣንጸርጽሮትካ ክውላዕ እዩ ። እዚ ከም ዘይሰዓርካ እዩ ዘርኤካ ። ሰይጣን ቢቃ ክትናወጽ እዩ ዝደልዩካ እምበር ሓራቕነትካ ክትኮስ ኣይኮነን ዝደልይ ። በዚ እዩ ኽኣ ንሱ ዚዕወት ።

ዕውት ህይወት ዘይምሽባር እዩ ። ዕውት ህይወት ዝበሃል ኣድህቦ ዘይምሃብ ማለት ዘይምጭናቕ እዩ ። እቲ ኩሉ ህድኣትካን ዘይምጭናቕካን ኣድህቦ ዘይምሃብካን <<ምሕዳግ>> ይበሃል ። ንሰኝ ሞይትካ ኢኻ እሞ ክትዕወት ኣይትኽእልን ኢኻ ። ግናኽ ኣብ ክንዳኻ ፡ ክርስቶስ የሱስ ሲዒሩ ኣሎ ። ንሰኝ ሞይትካ ኢኻ ክርስቶስ እዩ ዚነበር ዘሎ - እዚ ዕውት ህይወት ይበሃል ።

ቦቲ ኣብ ቼፎ ዝነበረና ጉባኤ ፡ ብዙሓት ኣሕዋትናን ኣሓትናን ናብ ደገ ዓወት ተሳገሩ ። ሓንቲ ሓፍቲ ግና ሰብኣያን ሓማታን ስለ ዘሸገርዋ ሕሉፍ ታሪኽ ናታ ኣዝዩ ዘሕዝካ እዩ ። እዛ ሓፍቲ ንኹሉ ሽግራ ሃዲኦ ተጸመመት ግናኽ ዓወት ክህልዎ ኣይክኣለትን ። ኣብ ኣስተምህሮይ ብዛዕባ ዕውት ህይወት ምስ ተዛረብኩ ነቲ ሓቂ ተቐበለቶ ። ድሕሪ ክልተ መዓልቲ ረኽበትኒ እሞ ፡ መገዲ <<ምሕዳግ>> እግዚኣብሄር ኣብ ውሽጣ ክሰርሕ ምፍቃድ ከመይ ምጃኑን ፡ ስለ ዘይተረድኦ ሓተተኒ ። አነ ድማ ነዛ ሓፍቲ ሓጋዚ ዝኾነ መብርሂ ክወሃብኒ ንጐይታ ለመንኩ ።

<<ንመሓዛኺ ክትበጽሒ ኢልኪ ብታክሲ ኬድኪ ተፈልጦዶ ፤ >> ኢሉ ሓተትኩዎ <<እወ እፈልጥ>> በለት። <<እታ መኪና ኣብ ማዕጸ መሓዛኺ ምስ በጽሐት ፡ ካብ ቦርሳኺ ክትከፍሊ ገንዘብ እናኣውጸእኪ ፡ መሓዛኺ ማዕጸኦ ከፊታ ተቐላጢፋ ክትከፍለልኪ ምስ እትደልይ ፡ ንሰኺ ክትከፍሊ ደሊኺ ግናኽ መሓዛኺ ክትከፍለልኪ ደለየት ። ንሰኺ ድማ ገንዘባ ትመልሰላ ፡ ንሳ ግን ክትከፍለልኪ ስለዝወሰነት መሊሳ ትህበኪ ፡ ንሰኺ ድማ ገንዘባ ትመልሰላ ፡ ከምዚ ኣጋጢመኩ ኣሎዶ ፤ >> በልኩዎ ። <<እወ ፡ ብሓቂ>> << እምበኣርሲ መሓዛኺ ከፊላቶ ነቲ በዓል ታክሲ ንበል እሞ ፡ ንሰኺ ድማ ናብ ቤታ ኣተኺ ትኸድሉ ጊዜ ምስ ኣኸለ ፡ ብሃንደበት ነቲ ዝኸፈለትልኪ ገንዘብ ከተጸግዕላ ኢልኪ ኢድኪ ምስ ዘርጋሕኪ ፡ ንሳ ድማ ትርእየኪ እሞ ነቲ ገንዘብኪ ኣብ ኢድኪ ትመልሰልኪ ፡ ንኣድሕድክን ነቲ ገንዘብ ትቀበባላ ፡ ኣብ መወዳእታ ንሰኺ ኣብ ጎደና ሓዲግክላ ከም ዝሓደግክዮ ትነግርያ ፡ ነቲ ገንዘብ ተልዕሎ እያ ኢልኪ ትኸዲ ። እንተ ገደፈቶ ሓላፊ መንገዲ እንተ ወሰደኽ ፤ ስለዚ ተመሊሳ ወሲዳቶ ትኸውን እያ ኢልኪ ንመሓዛኺ ቀስ ኢልኪ ግልጽ ትበልያ ንበል ። እቲ ዘሕዝን ግን ኣይወሰደቶን ። ግናኽ ኪነግረኪ ፡ ርግጽኛ እየ ደጋጊምኪ ንድሕሪት ግልጽ ምስ እትብሊ ፡ መሓዛኺ ፈለማ ነቲ ገንዘብ ኣይከትልዕሎን

እያ ፡፡ ንሰኪ ግና ነቲ ገንዘብ ኣብቲ መሬት ደርቢኺዮ ከም ዝኸድኪ ነገርኪ ገለ ከይገደሰኪ ምስ እትኹዲ ፡ ብዘይ ጥርጥር መሓዛኺ መልዓለቶ ነይራ ፡፡ >> እብለኪ ኣሎኹ ። እዚ ኢሊ ምስ ወዳእኩ እቲ ነገር ኣስተውዓለቶ ፡፡ በዚ መሰረት ድማ ናብ ዕውት ህይወት በጽሖት ፡፡

ዘሕዝን እዩ ከምዚ ዝረኣናዮ ኣብነት ፡ ብዙሓት ሰባት እዮም ርእሶም ንኣምላኽ ከምኡ ገይሮም ዝህብዎ ፡፡ በቲ ሓደ ወገን ኣይከኣለናን ክብሉ ከለው በቲ ሓደ ወገን ከኣ እናተጨንቁ ግልጽ ይብሉ ፡፡ ንነገራት ባዕልኻ ትጭንቐሎም እንተኾይንካ ኣምላኽ ውን ክትጭንቐ ይሓድገካ እምበር ንጭንቀትካስ ኣይወስዶን እዩ ፡፡ ነገርካ ናብ ኣምላኽ ጌይርካ ምስ ዘይትጭንቐ ግን ኣምላኽ ክጥነቐቐልካ እዩ ፡ ንኹሉ ሓላፍነት ድማ ናብኡ ይገብሮ ፡፡ <<ምሃብን>> <<ምሕዳግን>> ከምቲ ነቲ ገንዘብ ኣብቲ ጎደና ሓዲግካዮ ግልጽ ኢልካ ከይራእካ ፡ ቆልዓ መጺኡ ድዩ ክወስዶ ወይስ በዓል ታክሲ ድዩ ከልዕሎ ወይ ውን ሓልፊ መገዲ ክወስዶ ከይገደሰካ ምኻድ እዩ ፡፡ ንሰኻ ኹለንትናኻ ንኣምላኽ <<ሂበካ ኣለኹ>> ካብ በልካዮ ፡ ካብ ሕጂ ንድሓር ንሰኻ ጽቡቕ ኣለኻ ዲኻ ሕማቕ ናኣኻ ዘገድስ ኣይኮነን ፡፡ ርእሰኻ ንኣምላኽ ስለ ዝሃብካ (ምሃብ) ንሱ ጸርካ ክጸውርዩ ፡፡ ባዕልኻ ሓርኮት ምባል ምስ ትሓድግ ኣምላኽ ድማ ናትካ ነገር ክወስዶዩ ፡፡ ቕድሚ ምሕዳግካ ኣምላኽ ክረድኣካ ኢልካ እንተ ተጽብኻ ፡ ኣምላኽ ከኣ ክሳብ እትሓድግ እዩ ዝጽበዩካ ፡፡ ከምቲ ኣቐዲምና ዝረኣናዮ ኣብነታት ፡ ብምሉእ ምስ ትሓድግ እግዚኣቢሄር ኣምላኽ ድማ ብምሉእ ናትካ ነገር ይወስዶ ፡ ኣብኡስ ፍርቀፍርቂ ዝበሃል የልቦን ፡፡

ኩልና ከቢድ ናይ ዘይምእማን ሓጢአት ዘሎና ይመስል ፡፡ ወርትግ ስለርእስና ብገዛእርእስና ንጽዕት ፡ ርእስና ጸቐጥና እንተ ዘይገብእናን እንተዘይጽዒትናን ሕማቕ ኣወዳድቻ ክንወድቕ ኢና ንብል ፡፡ ግናኽ ወንጌል ንኣህዛብ ኣብ ክንምስክር ከሎና ፡ ክርስቶስ ስለ ዝሞተሎም ብገለ እኳ ክጭንቁ ከም ዘይብሎም ንነግሮም ኢና ፡፡ ክድሕኑ እንተ ኾይኖም ምእማን ጥራይ ከም ዘድልዮም ኢና እንነገሮም ፡፡ ብተመሳሳሊ ፡ ንሕና ድማ ፡ ክብሪ ንኣምላኽ ይኹን ፡ ምስ ክርስቶስ ከም ተሰቐልና ፡ ሕጂ ድማ ንሱ እዩ ኣባና ዚነብር ዘሎ ፡፡ ክርስቶስ ርእስና እዩ ፡ ንሕና ውን ኣካላቱ ኢና ፡ ክርስቶስ ጉንዲ ወይኒ እዩ ጨናፍር ከኣ ንሕና ኢና ፡ ንሱ ህይወትና እዩ ፡ ንሱ ኩለንትናና እዩ ፡፡ ስለዚ ኣቲም ብእኡ ዝደሓንና ካብ ኣንነትና ንውጻእ ፡ ኣቲም ምስ ክርስቶስ ዝተሰቀልና ዘበልና ብገለ እኳ ኣይንጨንቕ ፡፡ ንሱ ኩሉ ነገርና ክጸውር ንፍቀደሉ ፡፡

ኣብ <<ምስጢር ሕጉስ ህይወት ክርስትያን>>(The christian's secret of a happy life) እትብል መጽሓፍ ፡ ሓደ ታሪኽ ተጻሒፉ ኣሎ ፡፡ ሓደ ክርስትያን ኣብ ሓንቲ ማይ ዘይብላ ንቕጽቲ ዒላ ኣተወ ፡፡ ንሱ ናብቲ ዒላ ክኣቱ ብደማኑ-ጸጋም ኢዱ ነቲ ኣብቲ ኣፍ ዒላ እተኣስረ ገመድ እናሓዘ ናብ ታሕቲ እቲ ዒላ ወረደ ፡፡ ክወርድ ከሎ ብድንገት ናብታ መወዳእታ ጫፍ ገመድ በጽሖ ፡፡ ዕምቆት ናይቲ ዒላ ስለዘይፈለጠ ፡ ናብ ኣፍ እቲ ዒላ ክምለስ ይሕሸኒ ኢሉ ሓሰበ ፡፡ ግናኽ ኣብዚ ኣዝዩ ስለ ዝደንገዮ ንክምለስ ዓቕሚ ሰኣነ ፡፡ ነቲ ገመድ ብክልተ ኣእዳው ሓዙ ዝረድኦ እንተ ረኸበ ኣእወዩ ፡፡ ግን እንታይ ይግበር ኣብ ጽምዒ ቦታ እዩ ፡ ንሱ ኸኣ ኣብ ጥልቂ መዓሙቕ እዩ ዘሎ ፡፡ ብጭድርታ እኳ እንተ ኣእወዩ ሓደ እኳ ክረድኦ ዝመጸ ኣይነበረን ፡፡ ኣብ መወዳእታ ኣዝዩ ካብ ምድካም እተላዕለ ነቲ ገመድ ሓዝዎ ክጸንዕ ኣይከኣለን ፡፡ ስለዝኾነ እምብኣር ንሱ በለ << ዎ ኣምላኽ ፡ እመውት ኣለኹ በእዳውካ ሓዘኒ >> ኢሉ ጸለየ ፡፡ ጸልዩ ምስ ወድኦ ፡ ኣእዳው ነቲ ገመድ ፈነዋኦ ፡ ናብ ታሕቲ ውን ወድቐ ፡፡ እቲ ዝገርም ግን ከም ዝፈርሖ ዘይኮነ ተሪፍዎ ዝነበረ ሰለስተ ኢንች ጥራይ ዝኣክል ነበረ ፡፡ ኣብቲ ናይ ዘመናት ከውሒ ተመልሰ እምበር ኣይሞተን ፡፡ ዕውት ህይወት ክንረክብ እቲ ቀዳማይ ዘድሊ ምሕዳግ እዩ እሞ ፡ እስኪ ባዕልና ምጽዓር ንሕደግ ! ነቲ ሓዝካዮ ዘሎኻ ፈንዎ እሞ ሽዑ ክትዕወት ኢኻ ፡፡

ሓንቲ ሓፍቲ ብምሕዳግን ብምእማንን ዕውት ህይወት ከመይ ከም ዝርከብ ዝብል መልእኽቲ ምስ ሰምዐት ፡ ክትጽሊ ኢላ ናብ ሓደ በሪኺ ከረን ትኸይድ ነበርት ። ግናኽ ናብቲ ናብ ዕውት ህይወት ዘእቱ ደገ ሓሊፉ እንተኾይና ሓተትክም ። ንሳ ኸአ ፡ ሎሚ ውን ኣብቲ ከረን ጉድጓድ ኩዒታ ንርእሳ ቐበራ ከም ዝተምልሰት ፡ ነገረትኒ ። ብድሕሪዚ ብዙሕ ጊዜ ሓቲተያ ፡ እትህበኒ መልሲ ግን ሓደ እዩ ኔይሩ ። ኣብ ህይወታ ንብዙሕ ዘሸግራ ሓጢአት ከምዘወገደት ይፈልጥ እዩ ፡ እዚ ኮይኑ ግን ኣዝያ ትጭነቕ ከም ዝነበረት ተምልከትኩም ። ጸሌኹላ ክሕግዛ ግን ኣይከኣልኩን ። ኮነ ድማ ሓንቲ መዓልቲ ከመይ ክድግፉ ከም ዝኸእል ቃል ክወሃበኒ ንኣምላኽ ሰማይ ጸሌኹ ። በታ መዓልቲ እቲአ ክትዝምር ከላ ሰማዕክም ። ደጊም ከመይ ከም ዘላ ሓተትኩም ፡ ንብዓት ካብ የዒንታ ዘርጠብጠብ እናበለ ፡ <<ንብዙሕ ሓጢአት መፍትሒ ረኺበ እዩ ፡ ሓንቲ ንእሽቶይ ሓጢአት ግና ክሰዕራ ዘይተኻእለኒ ኣላ ። ንሳ ድማ ካብ መጠን ንላዕሊ ክበልፅ ምድላይ እያ ። >> በለት ። ንኸልአት እዚ ሽግር ከይከውን ይኸእልዩ ንዓኣ ግን ብሓቂ ከም ቀሊል ነገር ኣይነበረን ።

ሽግራ ክትነግረኒ ከላ ቁሩብ ፍሽኽ ብምባል ፡ እዚ ኣዝዩ ድንቂ እዩ ! ካብዚ ንንዩው ከተመሓይሺ ኣይትኸእልን ኢኺ ፡ በልክም ። ንሳ ድማ ከምዚ ብምባል መረረኣ ገለጸት ዕውት ህይወት ምርካብ ቅድመ ኩነታት ክቐርቡ ዘለዎም ቀዳማይ ምሕዳግ ካልኣይ ድማ ምእማን እዩ ኢልካ ኔርካ ፡ ኣነ ግን ምሕዳግ ኮነ ምእማን ኣይከእልኩን >> ። << እወ ፡ ክትሓድጊ የብልክን ክትኣምኒ የብልክን >> ኢሊ መለሰኩላ ። ንሳ ኸአ << ግናኽ ዕውት ህይወት ክትረክብ ቀዳማይ ክትሓድግ ካልኣይ ክትኣምን ኣለካዶ ኣይበልካን ፤ እንተ ዘይሓደግኩን ኣንተዘይኣመንኩን ደኣ ካልእ እንታይ ክገበር ኣሎኒ ፤ >> ኢላ ኣጉረምረመት ። ኣነ ከኣ እንተ ዘይሓደግኩን እንተ ዘይተኣመንኩን ሰናይዩ ፡ ኢሊ ኣትሪረ ተዛረብኩም ። ምሕዳግ እንታይ እዩ ፤ ምሕዳግ ማለት ናይ ርእሰኻ ነገር ደው ከተብል ማለት እዩ ፡ ናይ ርእሰኻ ጸዕሪ ደው ከተብል ማለት ድማ ምንም ዘይምግባር ማለት እዩ ። ንሰኺ ግና ምሕዳግ ከም ሓደ ዕዮ ወሰድኩዮ ። ምእማን እውን ምንም ዘይምግባር እዩ ። ንሰኺ ግና ንምእማንውን ከም ሓደ ዕዮ ጌርኪ ቐየርኩዮ ። ምሕዳግ ኮነ ምእማን ዘይትኸእልዩ ኾይኑ ረኽብኩዮ ። ድሓን ፡ ከምታ ዘለኺያ ኮንኪ ናብ ደገ ዓወት ዘይትሳገሪ ፤ ክትመሓየሺ ኮነ ክትሓድጊ ኢልኪ ምጽግር ኣየድልየክን እዩ ። ናይ ዕውት ህይወት ቅድመ ኩነቱ ቀዳማይ ምሕዳግ ካልኣይ ምእማን እዩ ፡ ግናኽ ንሱ ፈጸሙ ዘይጠልመኪ ክነሱስ ምሕዳግ ኮነ ምእማን ከም ውጺኢት ዕዮ ስራሕ ወሰድኩዮ ፡ እምበኣርሲ ንሰኺ ብሓቂ ንኹሉ ሕደግዮ እሞ ምንም ኣይትግበሪ ። ናብ እግዚኣብሄር ኣምላኽ ንዒ ርእሰኺ ኣብ ልዕሊ የእዳው ደርብይ ፡ ናብ ሕቕፊ ጐይታ ውን እተዊ ። ምሕዳግ ማለት እዚ እዩ !

ዎ ! ንሕና እኮ ከመይ ሕልኽልኽ ዝበሉ ሰባት ኢና ፡ ኣምላኽ ምንም ነገር ከይንገብር ክነግረና ከሎ ፡ ንሕና ግን እዚ ወይ እቲ ምግባር ንደሊ ። ብዙሓት ኣሕዋትናን ኣሓትናን ገዛእ ርእሰና ጸዕሪ ሓዲግና ኢና ይብሉ ፡ ግናኽ ንምሕዳግም ከም ሓደ ዕዮ ይቐይርዎ ። ኣብ ምሕዳግን ዘይምሕዳግን ሓይሎም የጥፍኡ ። ብቐሊሉ ምሕዳግ ማለት ግን ፡ ኣነ ከም ኣነ ብርእሰይ ምንም ምግባር ኣይከኣለንን እዩ ። እዚ እዩ ዓወት ።

እዛ ሓፍቲ ነዚ ኩሉ ብጽሞና ድሕሪ ምስማዕ ፡ ካብ ዕቤት እቲ እተገልጸላ ብርሃን ዝተላዕለ ንሰለስተ መዓልቲ ዝኣክል ኣስደመመት ። ናብ ደገ ዓወት ውን ኣተወት ። እግዚኣብሄር ኣምላኽ ናብ ዕውት-ዝኾነ-ህይወት ኣምጸኣ ።

ብድኻምና ክንምካሕ እዩ ዘሎና

«ንሱ ኸአ : ሓይለይ ብድኻም እዩ ዝፍጸም እሞ : ጸጋይ ይኣኸለካ : በለኒ :: ስለዚ ሓይሊ ክርስቶስ ኣብ ልዕሊይ ምእንቲ ኸሓድር : ብብዙሕ ታሕጓስ ብድኻመይ ክምካሕ እዩ::» (2ቆሮ12:9) :: እዚ ቃል ነቲ ድኽማትን ሓይሊ ኣልቦን ተስፋ ውን ዘይብልና ምዃንና ዘብረህ እዩ : ከምኡ ውን በዚ ድኽምን ሓይሊ ኣልቦን ተስፋ ዘይብልና ምዃንና ክንሕጎስ ከም ዘሎና እዩ ዘንጸባርቕ :: ስለ ድኽምና ክንጉሂ ድዩ ዝግብኣና ፤ ኣይፋልን : ኣብ ክንዲ ጓሂ ክንሕጎስ ይግባእ : ክንሕጎስ ጥራይ ውን ዘይኮነ ክንምካሕን ክብሪ ክስምዓናን ይግባእ ! ዓለም ስለ ድኽማ ተእውይ እያ : እቶም ብክርስቶስ ተዓወትቲ ግና ብምኽንያት እምነቶም ስለ ድኽማም ይሕበኑ እዮም ::

ድኽመትን ውድቀትን ኣብ ህይወትካ የጋጥመካዶ ኣሎ ፤ ኣጆኻ እዚኣቶም ንኣኻ መኽሰብ ኣለዎም : ንኸትዕወት ብዙሕ ከኸእሉኻ እዮም ::

ሓደ ጊዜ ኣብ ቺፎ ሓደ ሓኪም ዶክተር ሺይህ ዝበሃል ረኽብኩ :: ንሱ ቅድሚ ሰለስተ ወይ ኣርባዕተ ዓመት ኣቢሉ እዩ ጐይታ ተቐቢሉ :: ኣብ ውትህድርና ንልዕሊ ዓሰርተ ዓመት ዝኣክል ሰራዊት ኮይኑ ኣገልጊሉ : ስለዚ ንሱ ተባዕን ኣዝዩ ቅነዕን ዓቀይታይ ነበረ :: ብዛዕባ ምድሓኑ ጥርጥር ኣይነበሮን :: ግናኽ ሓንቲ ወልፊ ነበረቶ : ንሳ ኸአ ምትካኽ ሽጋራ እያ ::

ንኣኡ ኣብቲ ሰፊሕ ዞባ ሰሜናዊ ምብራቕ ቻይና ሽጋራ ምትካኽ ከም ዓቢ ሽግር ኣይነበረን - ቦታ ሰራሖ ኸአ ኣብኡ ነበረ :: ግናኽ ኣብ ንእሽቶይ ስፍራ ከም ቺፎ ዝኣመሰለ እሞ ኸአ ሰብዓ ወይ ሰማንያ ዝኣኸሉ ብጐይታ ኣሕዋት ዝርከብዎ ማሕበር ጐይታ : ክገብሮ ዝኸእል ናብ ቤቱ ኣትዩ ተሓቢኡ ምትካኽ ጥራይዩ ነይሩ :: ኣብ ቤቱ ውን እንተኾነ ብጋህዲ ከየትካኽ ሰበይቱ ብጐይታ ሓፍቲ እያ :: ኣብቲ ዝሰርሓሉ ሆስፒታል'ውን : ሓደት ኣለይቲ ሕሙማት ብጐይታ ኣሓት ነይረን እየን :: ብሓደ ወገን ከትካኽ ደልዩ : ቦቲ ሓደ ኸአ ከምኡ ምግባሩ ቀለል ኣይኮኖን :: እናኣትከኽ ገለ ድምጽታት ኣብ ጥቓኡ እንተ ሰሚዑ ብኡብኡ እዩ ነታ ሽጋራ ዘጥፍኣ :: ኣብ ጎደና : ቅድሚ ከትካኽ ኢሉ ምውላዕ : ገለ ምስኡ ሌላ ዘለዎም ከይህልው ክርእይ ኣለዎ :: ሽጋራ ከቋርጽ ማለት ንኣኡ ሓደ ዘይክኣል ነገር እዩ : ምትካኽ ክቕጽል ማለትውን ሓደ ሕማቕ ነገር እዩ ዝስምዖ :: ንሱ ብሓቂ ኣብ ዝረድኦ ዘይብሉ ኩነታት በጽሖ ::

ኮነ ድማ ሓደ መዓልቲ ድሕሪ ናይ ማሕበር ኣኼባ ብግሉ ከዘራርበኒ ኢሉ ንጽባሒቱ ንግሆ ሰዓት ትሽዓተ ክረኽበኒ ሓተተኒ :: ንሱ ብኣዝዩ ኣገዳሲ ነገር ከዘራርበኒ ምዃኑ ነገረኒ :: እምበኣርሲ ንጽባሒቱ ንግሆ ትርኽብ ምስ ኣበልና : ታሪኹ ከዘንትወለይ ጀመረ ::

« ልዕሊ ዓሰርተ ዓመት ዝኣክል ሽጋራ ዘትከኸኩ ሰብ እዩ : ክገድፎ ኢሉ ፈተንኩ ግናኽ ኣይክኣልኩን :: እንታይም ክገብር ፤ » ንሱ ከም ብዙሕ እተዛረበኒ ኣነውን ብእኡ መጠን ርእሶይ ኣቕኒዕ ፍሽኽ በልኩ :: ንሱ «ኣቶ ዎች ማንኒ እዚ እኳ ኣዝዩ ረዚን ነገርእዩ ንኣይ :: » ኢሉ መግብተ : ኣነ ከአ «ይፈልጥ» በልኩ :: «ኣነ ክገብሮ ዝኸእል ምንም የልቦን » : ኢሉ ደጋጊሙ ነገረኒ :: «ምንም ክትገብሮ ትኸእል የልቦን» በልክዎ : « ጽቡቕ : እዚ ምንም ዘይክኣለንትካ ካብ ኩሉ ዘሔሸ እዩ ! » ንሱ ድማ «እንታይ ማለትካ እዩ ፤» ኢሉ ሓተተኒ ::

ኣነ ከምዚሉ ነገርክዎ : «ካብ ልበይ ይሕጎስ ኣለኹ : ምኽንያቱ ነዚ ናትካ ሽግር ጐይታ ጥራይ ክፈትሖ ስለ ዝኸእል :: ንሰኻ ኮነ ኣነ ክንገብሮ ንኸእል ምንም የልቦን : ካልኣት ኣሕዋት ኮኑ ኣሓት ክገብርዎ ዝኸእሉ ምንም

የልቦን :: ከማኘኘኝ ዝቅመሰለሁ ሕመም ፡ ጎይታ የሱስ ክፍውሰኝ ጽቡቕ ዕጸ እዩ ፡፡ >> እዚ ሓኪም ኣሕሚሙ <<ዎች ምንኒ ሓወይ ፡ ግናኽ ኣነ እኮ ንልዕሊ ዓሰርተ ዓመታት ብዘይረዳኢ እየ ዘለኹ ፡ ሎሚውን እንተኾነ እዚ ነገር መሊሱ ረዚኑኒ ኣሎ ፡፡ >> በለ ፡፡ <<ብሓቂ ፡ እዚ ንኣኻ ዘይክኣል እዩ ፡፡ ኢሊ መለሰኩ፡ <<ንጎይታ ግን ኩሉ ይክኣሎ ፡፡ ብሓንቲ መጥወይ መገዲ ትፍታሕ እያ ፡፡ >> በልኩ፡፡

<<ዶክተር ሺይህ>> ዘረባይ ቀጸልኩ ፡ <<ንሱኻ ንፉዕ ሓኪም ኢኻ ፡ ኣነውን ጥዕና ዘሎኒ እየ ፡፡ ስለዚ ንሱኻ ካባይ ትጥቀሞ የለን ፡ ኣነውን ምንም ኣይተድልየንን ኢኻ ፡፡ ውሕልነትካ ኣባይ ከተርኢ እንተኾንካ ኣነ ምስ ዝሓምም ጥራዩ ፡ ኣዝዩ ክሓምም ኣሎኒ ፡፡ ብመጠን ብዝሒ ዝሓመምኩሉ ክንድኡ ውሕልነት ክግለጽ ይክኣል ፡፡ ብተመሳሳሊ ኣበሃህላ ፡ ነቲ ንሱኻ ዶክተር ሺይህ ትገብሮ ጠፊኡካ ሽግርካ ከቢዱካ ተስፋ ዝቆረጽካሉ ፡ ከናግፊካ ኢሉ ሎሚ ጎይታ የሱስ ኣብዚ ኣሎ ፡፡ >> ንሱ ድማ ተመሲጡ ከምዚሉ ሓተተኒ << እዚ ከመይ ክኸውን ይኽእል ፤ >> በለ ፡፡

ኣነ ድማ ነቲ ኣብ 2^ይቆሮ12:9 ዘሎ ቃል ኣርእኸዎ ፡ <<ንሱ ኸኣ ፡ ሓይለይ ብድኻም እዩ ዚፍጸም እሞ ፡ ጸጋይ ይኣኽለካ ፡ በለኒ ፡፡ ስለዚ ሓይሊ ክርስቶስ ኣብ ልዕለይ ምእንቲ ክሓድር ፡ ብብዙሕ ታሕጓስ ብድኻመይ ክምኻሕ እየ ፡፡ >> ሽዑ ከምዚ በልክዎ ፡ ምትካኽ ክትገታ ዘይምኽኣልካ ካብዚ ዝሓሸ ምንም የልቦን ፡፡ ምትካኽ እንተ ዘቋርጽ ክንደይ ጽቡቕ ነይሩ ኢልካ እንተ ሓሰብካ ፡ ቃል እቲ ጽሑፍ ኣይተረዳእካዮን ኢኻ ፡፡ ምኽንያቱ እቲ ቃል ፡ ሓይሊ ክርስቶስ ብድኻምና ከም ዝፍጸም ብንጽር ስለ ዝነግረና እዩ ፡፡ ብናትካ ኣረኣኢያ ፡ ምትካኽ እንተ ዘቋርጽ ሰናዩ ትብል ፡ ብናይ ኣምላኽ ኣረኣኢያ ከኣ ፡ ንርእሱኻ ካብዚ ከተድሕና ዘይትኽእል ኮንካ ከተትክኽ ምሓሸ ዝብል እዩ ፡፡ >>

ንዶክተር ሺይህ ቦቲ ዝነገርክዎ ቃል ኣስተንከረ ፡፡ መግለጺየይ ቀጸልኩ ፡ <<ስለ ምትካኽኻ ኣይትሕዘን ፡ ምትካኽ ከተቋርጽ ንዘይክኣልነትካ ከም ሕማቕ ኣይትቐጽር ፡፡ ኣብ ክንድዚ ፡ ከምዚ ኢልካ ጸልይ ፡ ዎ ኣምላኽይ ፡ ኣትካኺ ሽጋራ ብምጻኒይ ይባርኽካን የመስግካን ኣለኹ ፡፡ ግናኽ ካብዚ ምትካኽ ሽጋራ ከተናግፊኒ ትኽእል ኢኻ እሞ የመስግካን ኣለኹ ፡ ንሱኻ ነዚ ነገር ካባይ ወሲድካ ንየው ከተርሕቐ ትኽእል ኢኻ ፡፡ >> ንሱ ከምዚሉ መለሸ <<እሞ ብርግጽ ብሓቂ ጎይታ ነዚ ክገብሮ ይኽእል ድዩ ፤ >> በለ ፡፡ ስለዚ ሓቢርና ጸለና ፡፡ ሓደት ቃላት ምስ ጸለኹ ፡ ንሱ ኸኣ ጽለየ ፡፡ ንሱ ብሓቂ እምነት ኣለዎ ፡፡ ክጽልይ ከሎ ከም ናይ ወትሃደራት ኣዘራርባ እዩ ዝሃረብ ፡ ብቐንዕና ከምዚ በለ ፡ <<ዎ ኣምላኽ ፡ ኣነ ሽጋራ የትክኽ ብምጻኒይ ከምኡውን ምትካኽ ደው ከብል ዘይክእል ብምጻኒይ ይባርኽካን የመስግካን ኣለኹ ፡፡ ኣምላኽይ ፡ ንሱኻ ምትካኽ ከቋርጽ ስለ እትኽእለኒውን ይባርኽካን የመስግካን ኣለኹ ፡፡ >>

ንሱ ጸልዩ ምስ ወድኦ ፡ ቅድሚ ንብዓት ካብ የዲንቱ ምድራዙ ፡ ቆቢዑ ኣልዒሉ ክኸይድ ተንሰኦ ፡፡ ኣነ ድማ ፡ <<ዶክተር ሺይህ ፡ ደጊም ሽጋራ ከተትኽ ዲኻ ፤ >> ኢሊ ሓተትኩዎ ፡ ንሱ ኸኣ << ኣነ ዶክተር ሺይህ ፡ ምትካኽ ከቋርጽ ዘይክእል ሰብዩ ፡ እግዚኣብሄር ኣምላኽ ግን ንኸቋርጽ የኽእለኒ እዩ ፡፡ >> ኢሉ መለሰ ፡፡ እምበኣርሲ ኣነ እቲ ሽግር ከምተፈትሐ ፈለጥኩ ፡፡

ምሸት ምስ ኮነ ፡ ብዛዕባ ዶክተር ሺይህ ክሓስብ ጀመርኩ ፡፡ ከመይ ከም ዘሎ ክሪኦ ናብ ስርሑ ከድኩ ፡ ንሱውን ብኸሉ ነገር ድሕን ከም ኣሎ ነገረኒ ፡፡ ንጽባሒቱ ደጊመ ከመይ ከም ዘሎ ክሓቶ ከድኩ እሞ ከምቲ ቀዳማይ መልሲ ሃበኒ ፡፡ ኣብታ መዓልቲ ናይ ድሕሪ ቐትሪ ረኽብክዎ ፡ ንሱ ኸኣ << ሎሚ ምስ ብዓልቲ ቤተይ ፡ ነቲ ንሳ ንመዓልታት እትኹርየለይ ዝነበረት ግናኽ ብምኽራያስ ንኸገድፎ ዘየኽኣለትኒ ፡ እግዚኣብሄር ኣምላኽ ግን ብፍርቂ ሰዓት ንኸሉ ከም ዘጽረዩ ፡ ተዘራረብና ፡፡ ትማሊ ኣየትከኸኩን ሎሚውን ኣየትከኸኩን ፡፡ >>

ቅድሚያ ምፍናወይ ፡ ምትካክ ከቋርጽ ይኸክል ምዃኑ ሓተትኩም ፡ ንሱ ከምዘይክእል ግናኽ ጐይታ ከም ዝገበረሉ መለሸለይ ። በዚ ድማ ብዛዕባኡ ፍጹም ቅሳነት ተሰማግኒ ።

ንገዛኡ ርእሰኹም ክትቅይሩ ንኸክል ኢና ኢልኩም ኣይትሕለሙ ። ድሕሪ ሓምሳ ዓመትውን እንተኹን ውን ከምታ ዘለኹማ ክትኮኑ ኢኹም ። ዕውት-ዝኾነ-ህይወት ክርስቶስ ኣባኹም ክነብር ከሎን ምእንታኹም ክነብር ከሎን እዩ ። ስለዚ ከምዚ ንበል ፡ ኣነ ባዕለይ ኣይክእልን እዩ ክርስቶስ ግን የኸእለኒዩ እዩ እሞ ፡ ክብር ንኣምላኽ እህብ ኣለኹ ። ንብዘላ ዓለምውን እብል ኣለኹ ፡ ብኹፋእ ኣንጸርጽሮትን ኩራን ወይውን ብግዙፍ ትዕቢት ሰብ ኣይትፍርሁ ፡ ክትፈርህዎ ዘለኩምሲ ሰባት ንኸክልኩት ክርስቶስ ከምኡውን ንዘይከኣልነቶም ምስ ዘየስተውዕሉ በዚ ፍርሁ ።

ስለቲ ዕውት ህይወት ንጐይታ ከነመስግኖ ሰናይ እዩ ። ስለቲ ድኽመትና እውን ከነመስግኖ ኣሎና ። በዚ ድማ ሓይሊ ክርስቶስ ኣብ ልዕሌና ኪሓድር እዩ ፡ (2ቆሮ12:9) ። ምች-ማን-ኒ ኣዝዩ ድኽም ብምዃኑ ብብዙሕ ታሕጓስ ንኣምላኽ የመስግኖ ኣለኹ ። ሓይሊ ክርስቶስ ኣባይ ስለዝፍጸም ፡ ኣነ ደጊመ የመስግን ኣለኹ ። ከምዚ ኢሊ ውን ይእመን ኣለኹ ፡ << ም ኣምላኽ ፡ ሰናይ ነገር ኮነ ጽብቕ የብለይን ፡ ቅድስና ኮነ ዓቕሊውን የብለይን ፡ የብለይን ኣይክህልወንን ድማ እዩ የመስግነካን ይባርኽካን ኣለኹ ። ካብዚ ንደሓር ዘሎኒ ኹሉ ኣባኹ ይድርብዮ ኣለኹ ። ካብ ሕጂ ንንዩው ወድኻ የሱስ እዩ ንዓይ ዝስዕረለይ ። >> ኣሕዋተይ በዚ ከምዚ ብኡብኡ ዕውት ህይወት ትረኽቡ ኢኹም ።

ነቲ ንሰብ ዘይከኣሎ ፡ ንኣምላኽ ይከኣሎ

ኣብ ሉቃ18 ፡ ዘይከኣልነት ናይ ሓደ ጎበዝ ኢና ንርእይ ፡ ኣብ ሉቃ19 ግና እቲ ዘይተኻእለ ነገር ኣብ ዘኬዎስ እተባህለ ከም እተኻእለ ንርእይ ። << ዝከዎስ ከኣ ተንሲኡ ፡ ንጐይታ ፫ ጐይታይ ፡ እንሆ ፈረቓ ጥሪተይ ንድኻታት እህብ ፡ ገለ ዝዓመጽኩም እንተሎ ውን ፡ ኣርባዕተ ዕጽፊ እፈድዮ ፡ በሎ ። >> ሉቃ19:8 ። ንሱ ነቲ ዝይከኣል ብኡብኡ ክገብር ክኢሉ እዩ ። እምበኣርሲ ሉቃ 18 ዘይከኣልነት ሓይሊ ሰብ የርእየና ፡ ኣብ ሉቃ 19 ግና እቲ ዓቢ ሰብኣይ ክኣለ ። ኣብ ሉቃ 18 ፡ ጐይታ የሱስ ነቲ ክስምዖ ዘይከኣለ ጎበዝ ተዛረበ ፡ ኣብ ሉቃ 19 ግና ጐይታ የሱስ ምንም ኣይተዛረበን ፡ ግናኽ ኣቲ ዓቢ ሰብኣይ ኣመነ ። ነቲ ጎበዝ ዘይከኣል ነገር እዩ ነይሩ ፡ ምኽንያቱ ንኣምላኽ ከም ዝከኣሎ ኣይኣመነን ። ንቤት እቲ ዓቢ ሰብኣይ ግና ምድሓን ኮነላ ፡ ምኽንያቱ እምነት ስለዝነበረቶ ፡ ከምኡውን ብሓቂ ወዲ ኣብራሃም ብምዃኑ ፡ ኩሉ ካብ ኣምላኽ ኮነሉ ።

ኣስኪ ንጐይታ ስለዚ ነገር ክብርን ምስጋናን ንሃቦ ። ፈቃር ፡ ዓቃል ፡ ትሑት ፡ ለዋህ ሰብ ክኸውን ኣይክእልን እዩ ። ኣምላኽ ግና ኣበዮናይ ክፍሊ ቃሉ እዩ እቲ ክትገብርዎ እትኸእሉ ግበርዎ ከምቲ እትነብርዎ ውን ነበሩ ዝበለ ፤ ከምኡስ ኣይበለን ፡ ንሱ ዝእዝዝና ነቲ ክንገብር ዘይንኸእልን ከምቲ እንነብር ዝነበርና ዘይኮነ ክንነብርን እዩ ። ኣነ ንግሆ ኩሉ መዓልቲ እዩ ንኣምላኽ ዘመስግኖ ፡ ምኽንያቱ ንሱ ሎሚ መዓልቲ ተኣምራት ክገብረለይ እዩ ። ኣነ ወርግ ምሸት ንኣምላኽ ክብሪ ይህብ እዩ ፡ ምኽንያቱ ንሱ ተኣምራት ስለ ዝገበረለይ ። ሎሚ ነቲ ኣነ ክገብር ዓቕሊ ዘይብለይ ዘበለ ንሱ የኸእለኒ እዩ ፡ ሎሚ ነቲ ኣነ ምሕረት ጌይረ ከፍቅሮ ዘይተኻእለኒ ንሱ ከፍቅሮ የኸእለኒ እዩ ። ሰብሓት ንኣምላኽ ይኹን ፡ ንሰባት ኩሉ መዓልቲ ኣይከኣሎምን እዩ ፡ ንኣምላኽ ግን ኩሉ መዓልቲ ይከኣሎ እዩ !
